

ریڈیو پاکستان سے نشر ہونے والی
مختلف اسلامی موضوعات پر مبنی

علمی شریعتی تحریک



مُرتَب و مُقرَّر

محمد صدیق ہزاروی

پروگرامیں

علمی، اخلاقی، سماجی اور معاشرتی مسائل پر
ریڈیو پاکستان لاہور سے نشر ہونے والی اٹھائیں

علمی نشری تقریریں

مرتب و مقرر

مولانا محمد صدیق ہزاروی

۳۰-می، اردو بازار، لاہور
فون: ۹۵ ۲۵۲۶

پروگرام نسٹو بکسٹ

جملہ حقوق بحق مولف محفوظ ہیں

علمی نشری تقریبیں	نام کتاب	☆
مولانا محمد صدیق ہزاروی	تألیف و تقریب	☆
شیخ الحدیث علامہ محمد عبدالحکیم شرف قادری	قدیم	☆
عارف علی قادری (کمکشاں کپوزنگ سنٹر)	کپوزنگ	☆
184	صفحات	☆
جون ۱۹۹۸ء	تاریخ اشاعت	☆
میاں غلام رسول	ناشر	☆
نامہ بشیر پرنٹرز	پرنٹر	☆
	ہدیہ	☆

ملنے کا پتہ

○ مکتبہ تنظیم المدارس جامعہ نظامیہ رضویہ اندر رون لوہاری گیٹ لاہور

○ مکتبہ قادریہ داتا دربار مارکیٹ (نزوستا ہوٹل) لاہور

○ مکتبہ دارالعلوم گلزار مدنیہ اندر لہ کٹھڑہ تحصیل و ضلع کوٹلی آزاد کشمیر

اور اس کے علاوہ کسی بھی مکتبہ سے طلب فرمائیں

ملت پبلی کیشنر، فیصل مسجد اسلام آباد۔ فون: 2254111

اسلام بک ڈپونبر 12۔ گنج بخش روڈ، لاہور

فہرست

نمبرز	عنوانات	صفحہ	نمبرز	عنوانات	صفحہ
54	اتباع قرآن و سنت	-10	5	ابتدائیہ	-1
60	بدگمانی سے اجتناب	-11	7	تقدیم	-2
66	بے حیائی سے اجتناب	-12	قرآن پاک کی روشنی میں		
73	خارے سے بچنا	-13	11	پردہ پوشی	-3
79	گواہی نہ چھپانا	-14	18	مقصد تخلیق انسان	-4
احادیث کی روشنی میں			23	نماز کی پابندی	-5
85	بہترین انسان	-15	30	تیموں پر مریانی	-6
90	سمانی اور میزبانی کے آداب	-16	35	مکافات عمل	-7
96	مقروض کو مہلت دینا	-17	41	اپنے آپ کو اور اہل و عیال	-8
103	بدگوئی کی ندمت	-18	کو جنم سے بچانا		
109	جھوٹی قسم کے ساتھ سودا بیچنا	-19	48	اہل حق کا ساتھ دینا	-9

صفحہ	عنوانات	نمبرز	صفحہ	عنوانات	نمبرز
	عظمت قرآن				
158	- 27 - قرآن مجید حاکم ہے		114	- 20 - بے حیائی کی ندامت	
	ماہ رمضان المبارک			اسوہ حسنہ ﷺ کی روشنی میں	
165	- 28 - اتحاد عالم اسلام کا نائب		120	- 21 - رسول اکرم ﷺ اور مساوات	
170	- 29 - تذکیرہ قلب کامینہ		127	- 22 - دشمنوں سے حسن سلوک	
177	- 30 - عبادت کامینہ		132	- 23 - عفو و درگزر	
184	- 31 - ماخذ		138	- 24 - خدمت خلق	
* وَلَلَّهِ الْحَمْدُ *			145	- 25 - میانہ روی اور بردباری	
* وَلَلَّهِ الْحَمْدُ *			152	- 26 - خدمت خلق اور نفلی عبادت	

دین اسلام ایک ایسا نظام حیات ہے جس کا ہر پلو روشن، تابناک اور معاشرتی امن و سکون کا باعث ہے جس کی بنیادی وجہ یہ ہے کہ یہ دین خالق کائنات کی رحمت و حکمت کا امین اور ہادی دو جہاں حضرت محمد مصطفیٰ ﷺ کی عالمیہ رحمت کا عکس جیسا ہے یہی وجہ ہے کہ اس نظام حیات میں حسن فطرت کی جاوہ گرنی پوری آب و تاب لے ساتھ نمایاں ہے لیکن اس کے باوجود، ساعات مندی کاً وہ آبدار اسی وقت ہاتھ آ ستا ہے اور خوش بختی کے ثریا تک رسائی ای وقت نہیں ہے جب انسان رحمن و رحیم جل جلالہ کی تعلیمات و احکام کو اسوہ رسول ﷺ کی روشنی میں حرز جاں بنا کر صراط مستقیم پر گامزن ہو۔

اور یہ بات اس وقت تک ممکن نہیں جب تک قرآن و سنت کی تعلیمات سے آگاہی

اور اسوہ رسول ﷺ سے شناسائی نہ ہو

بنابریں جمالت کی دادیوں سے نکل کر علم کی شاہراہ پر چلنا ہر مسلمان کی شرعی اور اخلاقی ذمہ داری ہی نہیں، فلاج دارین کی ضمانت بھی ہے
ریڈیو پاکستان لاہور "صراط مستقیم" پروگرام کے ذریعے مختلف معاشرتی، معاشی، سماجی اور اصلاحی عنوانات پر اہل علم و دانش کے خطابات و تقاریر کے ذریعے ملک و ملت کو علم کی دولت سے ملا مال کر رہا ہے

موجودہ دور کے تناظر میں جب کہ عیاشی اور فاشی، ناج گانے اور اخلاقی گراوٹ کے آئینہ دار پروگراموں کو ایک اسلام نظریاتی مملکت کی تہذیب اور کلچر قرار دیا جا رہا ہے، صراط مستقیم ایسے پروگرام قابل قدر اور حوصلہ افزائیں۔ اگرچہ نظریہ پاکستان کے حوالے سے اس پروگرام کو آئٹی میں نہک کے برابر کہنا بھی مبالغہ آرائی کے سوا کچھ نہیں۔

تاہم عربی محاورے مالا یورک کلہ لا یترک کلہ" اور انگریزی محاورے

"SOMTHING IS BETTER THAN NOTHING"

(بالکل نہ ہونے سے کچھ ہونا بہتر ہے) کے تحت یہ بھی غنیمت ہے۔

رائم کو ایک عرصہ سے ریڈیو پاکستان لاہور کی وساطت سے ملت اسلامیہ پاکستان تک اسلامی دینی پیغام پہنچانے کا شرف حاصل ہے شروع شروع میں "آگئی" کے عنوان سے پوچھے گئے فقہی سوالات کے جوابات کی ذمہ داری بھائی جاتی رہی اور اب کچھ عرصہ سے کسی اہم معاشرتی اخلاقی اور سماجی موضوع کے تحت تقریر کے ذریعے "صراط مستقیم"

پروگرام میں شرکت کی سعادت حاصل ہو رہی ہے۔

ریڈیو پر نشر ہونے والی تقاریر اگرچہ تحریری صورت میں ہوتی ہیں لیکن جب تک ان کو کتابی صورت نہ دی جائے ان کا محفوظ رہنا اور عمومی استفادہ کی راہ ہموار ہونا مشکل ہے۔ لہذا سوچا گیا کہ ان تقاریر کو کتابی صورت میں منظر عام پر لایا جائے تاکہ نہ صرف یہ کہ یہ تقاریر زندہ جاوید بن جائیں ہر شخص کے لئے ان تک رسائی بھی آسان ہو۔

اس کتاب میں اٹھائیں تقاریر جمع کی گئی ہیں جو نہایت اہم موضوعات پر مشتمل ہیں ان تقاریر میں قرآن و سنت کی نصوص اور سائنسی منطقی انداز کو یکجا کرنے کے علاوہ ہر تقریر کے آخر میں حوالہ جات کی فہرست بھی دے دی گئی ہے

لہذا یہ لہنا بے جانہ ہو گا کہ یہ کتاب دینی مدارس کے طلباء مساجد کے آئمہ و خطبا حضرات اور ہر اس شخص کے لئے یکساں مفید ہے جو علمی ذوق کی دولت سے ملا مال ہے میں اپنے شفیق استاذ اور مرتبی شیخ الحدیث حضرت علامہ محمد عبدالحکیم شرف قادری مدظلہ کا تھہ دل سے شکریہ ادا کرتا ہوں کہ انہوں نے تقدیم تحریر فرمائے کہ حوصلہ افزائی فرمائی اور پروگریسو بکس اردو بازار کے میاں غلام رسول صاحب نے کتاب کی اشاعت کے ذریعے تعادن فرمایا اللہ تعالیٰ انہیں جزائے خیر عطا فرمائے۔

علاوہ ازیں میں ریڈیو پاکستان کے ڈائریکٹر جنگل جناب خواجہ اعجاز سرور صاحب اور لاہور مرکز کے ڈائریکٹر جناب محمد اکرم چودھری صاحب کا تھہ دل سے شکرگزار ہوں کہ انہوں نے نہایت فراخ دلی سے ان تقاریر کو کتابی صورت میں لانے کی اجازت مرحمت فرمائے کہ اس کتاب کے افادہ و استفادہ کو عام کرنے میں مدد و دی ہے

بارگاہ خداوندی میں دست پدعا ہوں کہ وہ ذات کرم اس کتاب کو راقم کے لئے نجات اور قارئین کے لئے علمی فروغ اور صراط مستقیم سے کامل وابستگی کا ذریعہ بنائے۔

آمین ثم آمین بجاه نبیہ الکریم علیہ التحیۃ والتسلیم ﷺ

محمد صدیق ہزاروی

جامعہ نظامیہ رضویہ لاہور

۲۸ جمادی الآخری ۱۴۱۸ / ۳۱ اکتوبر ۱۹۹۷ء

لقدیم

از شیخ الحدیث علامہ

محمد عبدالحکیم شرف قادری مدظلہ العالی

بسم اللہ الرحمن الرحیم

نحمدہ و نصلی و نسلم علی رسولہ الکریم و علی آلہ و اصحابہ اجمعین

اللہ تعالیٰ کے احکام اس کے جبیب پاک ﷺ نے صحابہ کرام اور اہل بیت عظام
فضیلۃ الرحمۃ کو پہنچائے اور انہیں حکم دیا کہ بلغو عنی ولو آیة (الحدیث) ہماری طرف سے
پہنچاؤ اگرچہ ایک بھی آیت ہو

اور تبلیغ احکام الیہ کا فریضہ انجام دینے والوں کو دعا دیتے ہوئے فرمایا:

نضر اللہ امرء سمع مقالتی فواعها و ادا ها کما سمع فرب مبلغ او عی لہ من سامع ()
او کما قال النبی صلی اللہ تعالیٰ علیہ وسلم

اللہ تعالیٰ اس شخص کو سریز اور شاداب فرمائے جس نے ہماری گفتگو سنی، اسے محفوظ کیا، اور
جس طرح وہ گفتگو سنی آگے پہنچا دی، کیونکہ بہت سے وہ لوگ جنہیں پہنچائی جائے گی وہ
اسے سننے والوں سے زیادہ محفوظ کرنے والے ہوں گے۔

اس طرح سرکار دو عالم ﷺ نے تبلیغ اسلام کا ایک نظام قائم فرمادیا، اور ہر دور
کے اہل علم و فضل نے سعادت جانتے ہوئے احکام ربانیہ اور ارشادات نبویہ علی صاحب
الصلوٰۃ والسلام کی تبلیغ کی مفسرین نے اللہ تعالیٰ کی کتاب مبارک کی تفسیریں لکھیں، محدثین
نے احادیث کے مجموعے تیار کئے اور آئمہ مجتہدین نے کتاب و سنت سے مستفاد احکام کو
فقیٰ کتابوں میں مرتب اور منظم انداز میں پیش کیا، اس طرح امت مسلمہ احکام اسلام سے
روشناس ہوتی رہی۔

آج ہم احکام الیہ سے بہت حد تک بے خبر ہیں اور عمل سے کوسوں دور، جس کا
نتیجہ یہ ہے کہ فتنہ و فساد ہر طرف پھیلا ہوا ہے، لا اینیت کی یلغار ہے، عربانیت عروج پر ہے
، دھوکہ، فریب، بلا واث، رشوٰت، ستانی، ناجائز اقراء پروری کا دور دورہ ہے۔ اندیں لٹی دی،
انڈیں فلمیں، انڈیں گانے نہ صرف پاکستان کی نوجوان نسل کے اخلاق تباہ کرنے ۔ درپے
ہیں بلکہ ان کے عقائد اور ایمان کی بربادی کا سوچا سمجھا منصوبہ بروئے کارا! رہے ہیں۔

کسی بس یا اویگن میں بیٹھ جائیں یا گلی گلی قائم میوزک سنٹر کے پاس سے گزریں تو آپ کو اس قسم کے گانے سننے کو ملیں گے۔

پھر کے صنم ہم نے تجھ کو محبت کا خدا جانا

یا اس قسم کے گانے نائی دیں گے

محبت تو ہر کوئی کرتا ہے مگر

اے جان وفا میں تیری عبادت کرتا ہوں

یہ کھلم کھلا شرک دبت پرستی کا پرچار ہے:

یہ گانا بھی آپ کو سننے کے لئے ملے گا

حسینوں کو آتے ہیں کیا کیا بھانے؟ خدا بھی نہ جانے تو ہم کیسے جانیں؟

یہ کھلم کھلا علم الہی کا انکار اور کفر ہے۔

ہمارے نوجوان ڈرائیور سے تقاضا کرتے ہیں کہ استاد ٹیپ لگادو اور اس قسم کے گانے شوق سے سنتے ہیں۔ نہ تو سننے والے نوٹ کرتے ہیں کہ یہ کیا کفر بکا جا رہا ہے؟ اور نہ ہی حکومت کی طرف سے اس بیہودگی کا نوٹس لیا جا رہا ہے۔ علماء بھی خاموش ہیں اور خاص طور پر توحید پر زور دینے والے علماء بھی منقار زیر پر ہیں۔ آخر اس غلط روشن پر کون احتجاج کرے گا اور کون اس کا سدباب کرے گا۔

۱۲ اکتوبر ۱۹۹۴ء کو راقم فیصل آباد سے لاہور آنے کے لئے بس پر سوار ہوا، حسب معمول ایک نوجوان نے ڈرائیور سے کیسٹ کی فرماش کی، اس نے کیسٹ لگائی وہی گانا لگایا جس کا ایک مصعر اور درج کیا جا چکا ہے اے جان وفا میں تیری عبادت کرتا ہوں۔ سب لوگ خاموشی سے سن رہے تھے۔ میں نے ڈرائیور کو کہا: یہ شخص کفر اور شرک کے کلمات نہ کر رہا ہے کیوں لوگوں کا ایمان ضائع کرتے ہو؟ اس وقت تو اس نے گانا بند کر دیا، کچھ دیر کے بعد پھر چالو کر دیا، پھر بھی کسی آدمی نے احتجاج نہ کیا، انا لله وانا علیہ راجعون

یہ وہ مشرکانہ سلوپ اوائز ہے جو مسلمانوں کے کانوں میں انڈیلا جا رہا ہے اور کوئی لش سے مس نہیں ہو رہا۔ حالانکہ سرکار دو عالم مسلمانوں کا فرمان ہے کہ تم میں سے جو شخص منکر (خلافت شریعت کام) دیکھے تو اس سے ہاتھ سے تبدیل کرے، اگر ایسا نہ کر سکتا ہو تو زبان سے منع کرے، اور اگر ایسا بھی نہ کر سکتا ہو تو دل سے برا جانے اور یہ ایمان کا کمزور ترین مرتبہ ہے (الحدیث)

اس کا صاف مطلب یہ ہے کہ اگر مخالف شریعت کام دیکھ کر دل سے بھی برائیں جانتا تو معاذ اللہ! انسان ایمان کے کمزور ترین مرتبے سے بھی محروم ہے۔

ان حالات میں علماء دین کی ذمہ داری ہے کہ بھرپور انداز میں دین کی تبلیغ کریں اور

ہر شخص تک احکام اسلامیہ پہنچائیں

فاضل علامہ مولانا محمد صدیق ہزاروی خوش قسم ہیں کہ اللہ تعالیٰ نے انہیں علم دین کا وافر حصہ عطا فرمایا ہے اور اس کے ساتھ ہی انہیں یہ توفیق عطا فرمائی ہے کہ دینی علوم کی تعلیم میں اپنے اوقات صرف کریں، نیز تقریری و تحریری طور پر تبلیغ دین کے موقع عطا فرمائے ہیں۔ وہ حالات حاضرہ کے مطابق مقالات لکھتے ہیں جو قومی اخبارات میں شائع ہوتے ہیں، چھوٹے چھوٹے رسائل مثلاً تعلیم نماز، تبحیر و تکفین، تقسیم و راثت، حلالہ کی شرعی حیثیت اور مسائل قرآنی وغیرہ شائع کر کے تقسیم کرتے ہیں، کاش کہ ہمارے نوجوان علماء اور فضلاء ان کی مصروف زندگی سے سبق حاصل کریں اور تبلیغ دین کو کاروبار نہیں، فریضہ جان کر ادا کریں اور تضییع اوقات سے گریز کریں۔

پیش نظر کتاب مولانا علامہ محمد صدیق ہزاروی سلمہ اللہ تعالیٰ کے ان خطابات کا مجموعہ ہے جو ریڈیائی لردوں کے ذریعے لاکھوں انسانوں تک پہنچے، اب انہیں مزید افادت کے نکتہ نظر سے کتابی صورت میں شائع کر رہے ہیں، چند اہم عنوانات یہ ہیں۔

اتباع قرآن و سنت، قرآن مجید حاکم ہے، اسلام اور مساوات، تخلیق

انسان کا مقصد اظہار بندگی، نماز کی پابندی، تزکیہ قلب کا مہینہ، بے

حیاتی سے اجتناب اور خدمت خلق وغیرہ

اللہ تعالیٰ اس کتاب کو شرف قبولیت عطا فرمائے اور زیادہ سے زیادہ انسانوں کو اس

سے مستفید ہونے کی توفیق عطا فرمائے، بحرمتہ جیبہ الکریم ﷺ و علی آلہ واصحابہ وسلم

آمین!

محمد عبدالحکیم شرف قادری

۱۳۱۸ھ

۱۹۹۸ء

From: Muhammad Akram Ch.
Station Director



**PAKISTAN BROADCASTING CORPORATION
LAHORE**

REFERENCE NUMBER

TELEGRAMS & CABLES
BROADCAST

No. PDL/PA(7)/98- 22⁹⁸

Dated: February 18, 1998

My dear

مولانا مسیح سید
جامیہ نیظامیہ ریزvia

Reference your application and our letter dated January 10, 1998 addressed to PBC Headquarters for permission to allow you to publish your talks in the form of a book.

The Headquarters has issued permission vide their letter No.H-13(13)/98 dated January 24, 1998. The conditions for this permission are contained in that letter and a photo copy of the same is enclosed for information. You are being issued this permission and requested to follow these conditions strictly while publishing the talks broadcast from PBC.

Sincerely yours,

Incl: As above

(Muhammad Akram Chaudhry)

Maulana Muhammad Siddique
Hazarvi,
Jamia Nizamia Rizvia
Inside Lohari Gate,
Lahore.

پرده پوشی

يَا أَيُّهَا الَّذِينَ آمَنُوا اجْتَنِبُوا
 كَثِيرًا مِّنَ الظُّنُنِ إِنَّ بَعْضَ الظُّنُنِ سے بچو بے شک بعض بدگمانیاں گناہ
 إِثْمٌ وَلَا تَجَسَّسُوا وَلَا يَغْتَبُ
 اور نہ ایک دوسرے کی جاسوسی کرو
 بَعْضُكُمْ بَعْضًا (1)

و ساتھیں حیات میں وہ دستور کامل ، جامع اور قابل عمل بلکہ پسندیدہ اور ہر
 دلعزیز ہوتا ہے جو معاشرتی زندگی کو پر سکون ، پر امن اور رحمت و رافت کا گھوارہ
 بنائے اور نوع انسانی کی عزت جان اور مال کو تحفظ فراہم کرے ۔

بلاشبہ یہ دستور حیات اور دین حق صرف اسلام ہے جونہ صرف
 اپنے ماننے والوں بلکہ منکرین کو بھی پیغام رحمت سے نوازتا ہے اس سلسلے میں
 سرکار دو عالم ﷺ کا یہ ارشاد گرامی نہایت جامع ہے آپ نے فرمایا
 اَسْلِمُ تَسْلِمُ (2)
 اسلام کے دامن رحمت سے وابستہ
 ہو جاؤ امن و سلامتی کے قلعے میں
 محفوظ ہو جاؤ گے ۔

دین اسلام میں انسانی عزت کو نیوں تحفظ دیا گیا ہے کہ کسی انسان کے عبوب
 اور خرابیوں کو ظاہر کرنے کی بجائے انہیں چھپانے اور ان پر پرده ڈالنے کی تلقین
 کی گئی ہے سرکار دو عالم ﷺ نے فرمایا

مَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ (3) جو شخص کسی مسلمان کی پردہ پوشی کرتا ہے اللہ تعالیٰ قیامت کے دن اس کی پردہ پوشی فرمائے گا۔

اس حدیث میں اشارتاً "عیب جوئی سے منع فرمایا گیا بلکہ اس بات کو بھی واضح کیا گیا کو جو شخص قیادت کے دن جب کہ تمام امتوں کا اجتماع ہو گا، رسولی اور ذلت سے بچنا چاہتا ہے اور اپنے عیبوں پر ستر خداوندی کی چادر کا خواہاں ہے اسے دنیا میں دوسروں کی عیب جوئی سے باز رہنا ہو گا۔ قرآن پاک میں اللہ تعالیٰ نے واضح الفاظ میں عیب جوئی سے منع فرمایا ارشاد خداوندی ہے

وَلَا تَجَسَّسُوا (4)

عیب جوئی اتنا بڑا جرم ہے جو سود سے بھی زیادہ نقصان دہ ہے رسول اکرم ﷺ نے فرمایا۔

چونکہ سود خور مسلمان کے مال کو لوٹا ہے اور اسے مالی نقصان پہنچاتا ہے جبکہ عیب تلاش کرنے والا مسلمان کی عزت نفس کو محروم کرتا اور یقیناً مال کے مقابلے میں انسانی عزت زیادہ قیمتی اور اہم ہے اس لئے عیب جوئی سود کھانے سے بھی بڑا جرم ہے۔

اس حدیث میں ”بِغَيْرِ حَقٍّ“ کے الفاظ ایک ضابطہ کی طرف اشارہ کر رہے ہیں وہ یہ کہ جہاں کسی شخص کا عیب ظاہر کرنا ضروری ہو وہاں اس کے بیان کرنے

میں کوئی خرچ نہیں جیسے کوئی مظلوم، حاکم سے ظالم کی شکایت کرے اور اس کی زیادتوں کو منظر عام پر لائے یا کوئی شخص ملک دشمن سرگرمیوں میں مصروف ہو تو اس کی حرکات و سکنات سے ارباب اقتدار کو آگاہ کرنا گناہ نہیں بلکہ قومی و ملی خدمت ہے اسی طرح اس شخص کی خرابیوں سے آگاہی حاصل کر کے امت مسلمہ کو اس کے ضرر سے بچانا بھی ضروری ہے جس کے گناہ کا اثر اس کی ذات تک محدود نہ ہو بلکہ معاشرے کے دوسرے افراد تک متعدد ہو۔

لیکن کسی شخص کے ان عیبوں کی ٹوہ لگانا جن کا نقصان اس کی ذات سے متجاوز نہیں ہوتا نہ صرف یہ کہ اس مسلمان کو اذیت پہنچانا، مناقشت اور بغض و عداوت کا دروازہ کھولنا ہے بلکہ خود اپنی ذات کو نقصان پہنچانا اور ذلیل و رسو اکرنا ہے نبی اکرم ﷺ نے پر جلوہ افروز ہو کر منافقین کو مخاطب کرتے ہوئے بلند آواز سے فرمایا

لَا تُؤْذِوا الْمُسْلِمِينَ وَلَا تُعَيِّرُوهُمْ مسلمانوں کو ایذا نہ پہنچاؤ اور نہ
وَلَا تَتَبَعُوا عَوْرَاتِهِمْ فَإِنَّهُمْ مَنْ انہیں عار دلاؤ نہ ان کی پوشیدہ باتوں
يَتَّبِعُ عَوْرَةً أَخِيهِ الْمُسْلِمِ يَتَّبِعُ کے پیچھے پڑو بے شک جو آدمی
اللَّهُ عَوْرَتَهُ وَمَنْ يَتَّبِعِ اللَّهَ اپنے مسلمان بھائی کی پوشیدہ باتوں
عَوْرَتَهُ يَغْضَبُهُ وَلَوْ فِي بَجُوفِ کے پیچھے پڑتا ہے اللہ تعالیٰ اس کی
رَحِيلِهِ (6) پوشیدہ باتوں کو ظاہر کرتا ہے
 اور اسے ذلیل و رسو اکرتا ہے اگرچہ
 وہ اپنے گھر میں ہو۔

اس حدیث کے الفاظ پر غور کیجئے ہادی دو جہاں رحمت للعالمین ﷺ

نے نہی کا صیغہ استعمال کرتے ہوئے مسلمانوں کی عیب جوئی کو حرام قرار دیا اور اس گھناؤنے جرم کے مرکب شخص کو اس کے نتائج سے بھی آگاہ فرمایا کہ جب وہ دوسرے شخص کے عیب تلاش کر کے اسے ذلیل و رسوایکرنا چاہتا ہے تو اسے اس بات کا احساس بھی ہونا چاہے کہ اللہ تعالیٰ جو انسان کے تمام اعمال سے باخبر ہے جب وہ اس کی پردہ پوشی فرمائے ہے تو یہ شخص مسلمان کی عیب جوئی کر کے نہ صرف اپنے رب کرنے راض کرتا ہے بلکہ حقوق العباد کی ادائیگی میں کوتاہی کی بنیاد پر خود اپنے لئے ذلت و رسوائی کا گڑھا کھو دتا ہے۔

اس حدیث کے آغاز میں رسول ﷺ نے جو انداز تخاطب اپنایا اس سے اس بات کی طرف اشارہ کیا گیا ہے کہ مسلمان کی عیب جوئی وہی لوگ کرتے ہیں جو منافقت کا شکار ہوتے ہیں۔ آپ نے خطاب کرتے ہوئے فرمایا۔

يَا مَعْشَرَ مَنْ أَسْلَمَ وَلَمْ يَغْضِبْ
اے وہ لوگو! جو زبان سے اسلام کا
الْإِيمَانُ إِلَى قُلُبِهِ (7)
دعوی کرتے ہو لیکن تمہارے دلوں
تک ایمان نہیں پہنچا۔

فصاحت و بлагعت کے امام سید الانبیاء ﷺ نے اس حکمت بھرے ارشاد میں آگاہ فرمایا کہ جس شخص کا دل نور ایمان سے منور ہوتا ہے وہ کبھی بھی مسلمان بھائی کی عیب جوئی نہیں کرتا۔ عیب جوئی صرف باہمی مناقشت اور عیب جو کی ذلت و رسوائی کا باعث ہی نہیں بلکہ اس سے معاشرتی بگاڑ کی راہیں بھی کھلتی ہیں اور بد امنی کی کی فضا پیدا ہوتی ہے۔

حضرت امیر معاویہ رضی اللہ عنہ فرماتے ہیں میں نے رسول اکرم ﷺ سے سنا آپ نے ارشاد فرمایا۔

إِنَّكَ إِنِّي أَتَبَعَتْ عَوْرَاتِ النَّاسِ اُفْسَدْتَهُمْ أَوْ كُنْتَ أَنْ تُفْسِدُهُمْ درپے ہو گے تو انہیں خراب کر کے چھوڑو گے۔ یا قریب ہے کہ ان کو خراب کر دو

گویا انسان کی نجی زندگی میں دخل اندازی ممنوع ہے اور اسلام نے انسان کو احترام اور تحفظ عطا فرمایا اگر اس احترام کو پامال کیا جائے تو ایسا معاشرتی بگاڑ پیدا گا جو پورے معاشرے کو اپنی لپیٹ میں لے کر کائنات انسانیت کو تھس نہ کرنے کا باعث بن سکتا ہے۔

ایسے افراد جو اپنی کچھ فنی حسد و کینہ یا تکبر و غور کی بنیاد پر دوسروں کے عیب تلاش کرتے ہیں رسول خدا ﷺ نے انہیں ایسی راہ بتائی ہے جس پر چل کر نہ صرف یہ کہ وہ اپنی زندگی کو درست کر سکتے ہیں بلکہ دوسروں کی ایذا رسانی سے اجتناب کرتے ہوئے محبت و یگانگت ، اخوت و مودت اور رحمت و رافت کو فروغ دے سکتے ہیں نبی اکرم ﷺ نے فرمایا طوبی لِمَنْ شَفَلَهُ عَيْبُهُ عَنْ اس شخص کے لئے خوشخبری ہے جو اپنے عیب تلاش کرنے میں مصروف رہ کر دوسروں کی عیب جوئی سے باز رہتا ہے۔

ہادی دو جہاں ﷺ کے اس ارشاد گرامی کو بار بار پڑھئے آپ نے کتنی حکمت بھری بات ارشاد فرمائی ہے کیونکہ جب آدمی اپنے عیب تلاش کرے گا تو اپنی اصلاح کی طرف توجہ دے گا اور یوں وہ جتنی دیر اپنے عیبوں کی تلاش اور

اصلاح میں مصروف رہے گا اتنا وقت دوسروں کی عیب جوئی سے محفوظ ہو گا بلکہ جب اس کی اپنی صلاح ہو جائے گی تو اب وہ دوسروں کی عیب جوئی کا تصور بھی نہیں کرے گا۔

رسول اکرم ﷺ نے اس جرم سے باز رہنے کا ایک اور اہم نصیحتہ بھی بتایا ہے اور وہ باہمی بھائی چارہ ہے کیونکہ جب انسان کسی کو اپنا بھائی سمجھتا ہے تو اس کی خیر خواہی کرتا ہے اس کے لئے برائی کا خواہاں نہیں ہوتا آپ نے فرمایا ”ایک دوسرے سے حسد نہ کرو باہم دشمنی نہ کرو ایک دوسرے کی غیبت کرو اے اللہ کے بندو! بھائی بھائی بن جاؤ۔ (10)

اللہ تعالیٰ ہم سب کو اخوت اسلامی کے جذبہ سے سرشار فرمائے نیز اپنے مسلمان بھائی کی غیرت کو تحفظ دینے اور اس کی خیر خواہی کی توفیق عطا فرمائے آمین
بجاه سید المرسلین علیہ التحیۃ والتسليم

مراجع

- 1 قرآن مجید 12'49
- 2 صحيح بخاري جلد دوم ص 5 باب بدء الوجى
- 3 مشكوة شريف ص 422 باب الشفقة والرحمه على الخلق
- 4 قرآن مجید 12'49
- 5 مشكوة شريف ص 429 باب ما ينهى من التهاجر
- 6 " " " "
- 7 " " " "
- 8 سنن أبي داود جلد 2 ص 314 كتاب الأدب باب في التجسس
- 9 كنز العمال جلد 15 ص 865 حديث 43444
- 10 صحيح مسلم جلد 2 ص 316 كتاب والله

تخلیق انسان کا مقصد اظہار بندگی

وَمَا خَلَقْتُ الْجِنَّةَ وَالْإِنْسَانَ إِلَّا لِيَعْبُدُونِ (۱) اور ہم نے جنوں اور انسانوں کو صرف اپنی بندگی کے لئے پیدا کیا ہے۔

خالق کی ہر تخلیق مبنی بر حکمت اور صانع کی ہر مصنوع با مقصد ہوتی ہے۔ زمین و آسمان، سماں و قمر، شجر و ججر، بحرو بحر، نباتات و جمادات، چرند و پرند، حتیٰ کہ موت و حیات بھی حکمت خداوندی اور خاص مقاصد کی تکمیل کے لئے خلعت تخلیق سے مزین اور وجود امکان سے مرصع ہیں۔

دنیا کا کوئی کارگیر، کوئی صانع، اور کوئی موجود جب بھی کوئی چیز ایجاد کرتا یا بناتا ہے تو اس کا کوئی نہ کوئی مقصد ضرور ہوتا ہے اگر وہ چیزان مقاصد کی تکمیل میں محدود و معاون ثابت ہوتی ہے تو وہ قابل قدر اور لاائق صد تحسین ہے اور اگر وہ مقاصد صانع کو پورا کرنے میں ناکام ہو جائے تو اپنی قیمت کھو بیٹھتی ہے اب وہ خاص حفاظت لی مستحق نہیں رہتی۔ بلکہ رذی اور ناکارہ اشیاء کی طرح کباڑ خانے کی زینت بن جاتی ہے۔

جب کسی انسان کی بنائی ہوئی اشیاء بیکار نہیں ہوتیں بلکہ انکا کوئی خاص مصرف اور مقصد ہوتا ہے تو خالق کائنات کی تخلیق کس طرح بے مقصد ہو سکتی ہے حالانکہ وہ علیم و حکیم ذات ہے علم و حکمت کے دہارے اسی مرکز سے چلتے

ہیں، شمع حکمت کو روشنی اسی سے میسر ہوتی ہے اور کشت حکمت کی ثمر باری اسی کی مر ہون منت ہوتی ہے۔

اگر سورج کا کام گرمی اور روشنی دینا ہے تو چاند کا مقصد تخلیق نہایت میٹھی اور ٹھنڈی چاندنی سے متع饱 کرنا ہے۔ اگر سمندر اور دریا کشت ویران کو شادابی کی دولت سے مالا مال کرتے ہیں تو زمین شجر و جمر کا گھوارہ ہوتی ہے۔

چونکہ انسان تمام مخلوق خداوندی سے اشرف قرار پایا ہے اسی کے سر پر کرامب کا سرا بجا ہے اور وہی مسجد ملائکے ٹھرتا ہے وہی خلافت و امانت خداوندی کا امین ہے اور علم الٰہی کا استحقاق بھی اسے ہی حاصل ہے اس لئے اسکی ذمہ داری اور اسکا مقصد حیات تمام مخلوق خداوندی کے مقاصد تخلیق سے ارفع اور اعلیٰ ہے اور یہ مقصد "اللہ تعالیٰ کی بندگی" ہے جس کا دوسرا نام "اسلام" ہے گویا انسان کا فرضہ یہ ہے کہ اس کا ہر عمل حکم خداوندی کے تابع اور منشائے الٰہی کے مطابق ہو۔ ارشاد خداوندی ہے۔

وَمَا خَلَقْتُ الْجِنَّ وَالْأَنْسَ إِلَّا
لِيَعْبُدُونِ (2)

اور ہم نے جنوں اور انسانوں کو صرف اپنی بندگی کے لئے پیدا کیا ہے۔

عبادت، تذلل، عاجزی اور سرتسلیم خم کرنیکا نام ہے۔ کبریائی شان خداوندی ہے اور بندگی، نلامی اور جھک جانا انسان کا زیور ہے۔ اللہ تعالیٰ نے اپنے آخری نبی حضرت محمد مصطفیٰ ﷺ کی معراج کا پور فرمایا تو آپ کے لئے لفظ "عبد" کا انتخاب فرمایا حالانکہ بیشمار دیگر القابات سے آپ کو یاد کیا جا سکتا تھا لیکن "سبْحَنَ اللَّهِ أَسْرَى بِعَبْدِهِ" میں "عبدہ" کہہ کر اس بات کی طرف اشارہ فرمایا کہ

عروج و معراج کی بنیاد "بندگی" ہے اگر کوئی شخص عظمت و رفتت کے آسمان کو چھونا چاہتا ہے تو اسے بندگی کی زمین پر سجدہ ریز ہونا پڑیگا۔

بندگی، غلامی کا دوسرا نام ہے جس کا مطلب یہ ہوا کہ جس طرح غلام کا سودا ہو جانے کے بعد وہ مکمل طور پر اپنے آقا کی مرضی اور حکم کا پابند ہو جاتا ہے اس کا آنا جانا، سونا جاگنا، نشست و برخاست اور حرکت و سکون سب حکم آقا کے مطابق ہوتے ہیں اسی طرح بندگی کا تقاضا یہ ہے کہ انسان کی تمناو خواہش، عبادت و ریاضت حتیٰ کہ موت و حیات مشائے خداوندی اور تعلیمات نبوی ﷺ کے سانچے میں ڈھلی ہوئی ہو یہی ایمان کی علامت ہے اور اسی کو اسلام کہتے ہیں رسول اکرم ﷺ نے فرمایا۔

"تم میں سے کوئی شخص اس وقت تک مومن نہیں ہو سکتا جب تک اس کی خواہشات میرے لائے ہوئے دین کے تابع نہ ہو جائیں۔" (3)

نماز کی پابندی، زکوٰۃ کی ادائیگی، روزے اور حج کی بجا آوری، کلمہ حق کی سربندی کے لئے جان و مال کی قربانی، مخلوق خدا سے محبت، اور حقوق العباد کی ادائیگی کلنے جذبہ ایثار اور اس طرح کے دیگر اعمال صالحہ اظہار بندگی کا بہترین ذریعہ ہیں۔ بندگی کا تقاضا یہ ہے کہ احکم الحاکمین اور اس کے رسول ﷺ کے ہر حکم کو بلا چون و چران تسلیم کرنے کے بعد اپنی زندگی کو اسوہ رسول ﷺ کے رنگ میں رنگ دیا جائے۔

تاریخ اسلام میں اطاعت و بندگی کی تابناک مثالیں موجود ہیں حضرت ابراہیم علیہ السلام کے اسی جذبہ صالحہ کو قرآن یوں بیان کرتا ہے۔

إِذْ قَالَ رَبُّهُ أَسْلِمْ قَالَ أَسْلَمْتُ جب بھی انکے رب نے ان سے
 لِرَبِ الْعَلَمِينَ (4) فرمایا میرے حکم کے سامنے گردن
 جھکا دے تو انہوں نے عرض کیا کہ
 میں نے رب العلمین کے سامنے
 سرتسلیم خم کر دیا۔

اظہار بندگی کی اس سے بڑی مثال کیا ہو سکتی ہے کہ حضرت ابراہیم علیہ السلام نے حکم خداوندی پر اپنے وطن کو خیر آباد کیا، اپنے معصوم بچے اور زوجہ مطہرہ کو بیان اور بے آباد جگہ میں چھوڑ دیا، نمودی آگ میں بے خطر کو دپڑے، اور یہی وہ بندگی تھی کہ جس کی تکمیل کے لئے حضرت ابراہیم علیہ السلام نے اپنے لخت جگر حضرت اسماعیل علیہ السلام کی گردن مبارک پر تیز چھری چلا دی۔

یہ بندگی کبھی طور سیناء پر نظر آتی ہے تو موسیٰ علیہ السلام "کلیم اللہ" قرار پاتے ہیں۔ اگر یہودیوں کی کال کو ٹھہری میں بھانی کے پھندے کو چومنے کی صورت میں نظر آتی ہے تو عیسیٰ علیہ السلام رفت کی منزلیں طے کرتے ہوئے چوتھے آسمان پر پہنچ جاتے ہیں۔ جب بندگی کا اظہار "غار حرا" میں سجدہ ریزی کی صورت میں ہوتا ہے تو امام الانبیاء "محبوب خدا" کی صورت میں جلوہ گر ہوتے ہیں اور جب یہ بندگی میدان کریلا میں حق و انصاف کے تحفظ اور ظلم و ستم، عیاشی اور فاشی کے خلاف صدائے احتجاج کی صورت میں ہویدا ہوتی ہے تو امام حسین "عالي مقام" بنتے ہیں اور شہدائے کریلا تاریخ اسلام ہی نہیں تاریخ انسانیت پر انہیں نقوش چھوڑتے ہیں۔

حقیقت تو یہ ہے کہ قرآن کے الفاظ میں مومن نے اپنی جان و مال کا سورا

کر کے اپنے آپ کو ہمیشہ ہمیشہ کے لئے حکم خداوندی کے تابع کر دیا ہے لہذا
ہماری عبادت ، معاشرت ، معيشت اور موت و حیات حکیم خداوندی کے عین
مطابق ہونی چاہیے اور اس میں اپنی خواہش کا ذرہ بھی دخل نہیں ہونا چاہیے یہی
اسلام ہے اسی کا نام ”بندگی“ ہے اور یہی ”ہماری تخلیق کا مقصد“ ہے۔

مراجع

- | | | |
|----|-------------------------|-----|
| 1 | قرآن مجید | |
| -1 | 56' 51 | |
| 2 | " " | " " |
| -2 | | |
| 3 | کنزالعمال | |
| -3 | جلد اول ص 217 حدیث 1084 | |
| 4 | قرآن مجید | |
| -4 | 131' 2 | |

نماز کی پابندی

إِنَّمَا وَلِيْكُمُ اللَّهُ وَرَسُولُهُ بے شک تمہارا دوست اللہ تعالیٰ
 وَالَّذِينَ امْنَوْا إِلَّذِينَ يُقِيمُونَ اور اس کا رسول اور ایمان والے
 الصَّلَاةَ وَيُؤْتُونَ الزَّكُوَةَ وَمُمْ رہیں جو نماز قائم کرتے اور زکوہ ادا
 رَأِكُعُونَ کرتے ہیں اس حال میں کہ وہ

رکوع کر رہے ہوتے ہیں

قرآن پاک میں اہل ایمان کی بے شمار صفات ذکر کی گئی ہیں اور یہ صفات وہ
 اعمال صالحہ ہیں جو مومن کی تصدیق قلبی پر شاہد عدل ہیں، نماز میں خشوع، لغو
 باتوں سے اعراض، زکوہ کی ادائیگی، عفت و عصمت کے زیور سے آراستگی امانتوں
 اور وعدہ کی پاسداری، نمازوں کی حفاظت، یہ وہ صفات ہیں جو ایک مرد مومن کا
 طرہ امتیاز ہیں۔ اٹھارہویں پارے کے آغاز میں اہل ایمان کی ان صفات کو بیان
 کرتے ہوئے ایسے باکمال لوگوں کو فلاح کی بشارت بھی دی گئی اور جنت الفردوس کا
 دارث بھی قرار دیا گیا۔

تلادت کی گئی آیت کریمہ میں مومن کی علامت کے طور پر دو باتوں کا ذکر
 کیا گیا (i) اقامۃ صلوٰۃ یعنی نماز قائم کرنا (ii) ایتائے زکوہ یعنی زکوہ ادا کرنا۔
 نماز، اسلام کے فرائض میں سے ایک اہم فریضہ ہے یہی وجہ ہے کہ
 قیامت کے دن سب سے پہلے نماز کے بارے میں سوال ہو گا سرہ رد و عالم مستغیر

- فرمایا۔

أَوَّلُ مَا يُحَاسَبُ بِهِ الْعَبْدُ يَوْمَ قِيَامَةِ الْحَلْوَةِ (2) سے پہلے جس عمل کے بارے میں پوچھ گئے ہو گی وہ نمار ہے۔

نماز کی اہمیت کا اندازہ اس بات سے بخوبی ہو جاتا ہے کہ پچھے سات سال کی عمر کو پہنچ جائے تو اسے نماز پڑھنے کا حکم دینا اور دس سال کی عمر میں نمازنہ پڑھنے پر تنبیہ کے طور پر ہلکی پھلکی سزا دینے کا حکم دیا گیا حالانکہ ابھی وہ سن بلوغت کو نہیں پہنچا اور احکام شریعت کا مُکَلَّفٌ نہیں ہوا، رسول اکرم ﷺ نے فرمایا۔

مُرُوا أَوْلَادَكُمْ بِالصَّلَاةِ وَمُمْ اپنی اولاد کو نماز کا حکم دو جب وہ
أَبْنَاءُ سَبْعِ سِنِينَ وَاضْرِبُوهُمْ سات سال کے ہو جائیں اور جب
عَلَيْهَا وَمُمْ أَبْنَاءُ عَشْرِ سِنِينَ دس سال کی عمر کو پہنچ جائیں تو نماز
نہ پڑھنے پر انہیں سزا دو (3)

قرآن پاک میں بے شمار جگہ نماز کی ادائیگی کا حکم دیا گیا اور مختلف پیرائے میں اس ادائیگی کی ترغیب دی گئی ہے لیکن ہر جگہ اقامت صلوٰۃ کا لفظ استعمال ہوا کہیں فرمایا ”أَقِيمُوا الصَّلَاةَ“ کہیں ارشاد ہوا ”يُقِيمُونَ الصَّلَاةَ“ کسی جگہ مسلمان خواتین کو الگ سے خطاب کرتے ہوئے فرمایا ”أَقْمِنَ الصَّلَاةَ“ کہیں بھی ادائیگی پڑھنے اور اس طرح کے دیگر الفاظ استعمال نہیں کئے گئے اس کی بنیادی وجہ کو سمجھنے کلئے ہمیں لفظ اقامت کا لغوی معنی معلوم کرنا ہو گا تو لغت میں اقامت کا معنی کسی چیز کو کھڑا کرنا کسی چیز کو قائم و دائم رکھنا اور پورا کرنا ہے گویا نماز کے لئے لفظ

اقامت کا استعمال اس بات کی ترغیب دینا ہے کہ اس کی حدود، شرائط، ارکان، ظاہری صفات یعنی سن و آداب اور باطنی صفات یعنی خشوع اور قلبی توجہ کی حفاظت کرنا ضروری ہے۔ امام راغب فرماتے ہیں:

”إِقَامَةُ الشَّعْدِ تَوْفِيقَةُ حَقِّهِ“ (4) کسی چیز کو قائم کرنے کا مطلب یہ ہے کہ اس کا حق ادا کر دیا جائے نماز کا حق دو طرح ادا ہوتا ہے ایک یہ کہ حالت نماز میں ظاہری و باطنی حقوق ادا کئے جائیں اور نمازی اس حدیث پاک کا مصدقہ بن جائے جس میں رسول معظم ﷺ نے فرمایا احسان یہ ہے کہ اللہ تعالیٰ کی اس طرح عبادت کر گویا تو اسے دیکھ رہا ہے اگر یہ کیفیت نہ ہو تو یہ احساس ہونا چاہیے کہ وہ تجھے دیکھ رہا ہے۔ (5)

دوسرایہ ہے کہ نماز پابندی کے ساتھ ادا کی جائے قرآن پاک میں ارشاد خداوندی ہے۔

إِنَّ الصَّلَاةَ كَانَتْ عَلَىٰ بِبَيْنِ شَكْ نَمَازٍ مُومِنُوْنَ پُرِّ اپْنِي اپْنِي
الْمُؤْمِنِيْنَ كِتَابًا مَوْقُوتًا (6) وقت پر فرض ہے۔

گویا نماز کے لئے لفظ اقامت کے استعمال سے اس بات کی طرف بھی اشارہ کیا گیا کہ پانچ فرض نمازوں کو اپنے اپنے وقت پر ادا کیا جائے اور ان کو دوسرے وقت پر نہ چھوڑا جائے رسول کرم ﷺ نے ارشاد فرمایا

خَمْسُ صَلَوَاتٍ إِفْتَرَضَهُنَّ اللَّهُ اللہ تعالیٰ نے پانچ نمازوں فرض کی
تَعَالَى مَنْ أَحْسَنَ وُضُوًّهُ هُنَّ ہیں جس نے ان کے لئے اچھی
صَلَاهُنَّ لِوَقْتِهِنَّ وَأَتَمَ رُكُوعَهُنَّ طرح وضو کیا اور انہیں وقت پر ادا

وَخُشُوعُهُنَّ كَانَ لَهُ عَلَى اللَّهِ كیا ان کا رکوع و خشوع پورا کیا تو
عَهْدُ أَنْ يَغْفِرَ لَهُ وَمَنْ لَمْ يَفْعَلْ اس کے لئے اللہ تعالیٰ کے ذمہ کرم
فَلَيَسَ لَهُ عَلَى اللَّهِ عَهْدٌ إِنْ شَاءَ پر ہے کہ وہ اسے بخش دے گا اور جو
غَفَرَ لَهُ وَإِنْ شَاءَ عَذَابَهُ (7) ایمانہ کرے اللہ تعالیٰ کا اس سے
 وعدہ نہیں چاہے تو اسے بخش دے
اور اگر چاہیے تو عذاب دے۔

نماز کی پابندی جہاں باعث مغفرت ہے وہاں اس کے بے شمار روحانی،
جسمانی اور معاشرتی فوائد بھی ہیں۔ نماز پڑھنے والے افراد جہاں پاک لباس اور پاک
جسم کے ذریعے "الظُّهُورُ شُطُرُ الْإِيمَانِ" کا مصدق قرار پاتے ہوئے اپنے ایمان میں
اضافہ کرتے ہیں وہ پاکیزگی و طہارت کے ذریعے ہشاس بشاش اور تروتازہ بھی
رہتے ہیں اور جدید طبی تحقیقی کے مطابق وضو بہت بھی جسمانی بیماریوں سے محفوظ
راکھتا ہے۔

اقامت صلوٰۃ کلئے جب بندہ اپنے رب کی بارگاہ میں کھڑا ہوتا ہے تو اس
سے تکبر و رعونت جیسے اخلاق ذمہ دور ہو جاتے ہیں اور تواضع، انساری اور اپنے
آپ کو مٹا دینے جیسے اخلاق عالیہ کا سرا اس کے سر پر بجتا ہے کیونکہ حالت قیام
میں وہ "اللَّهُ أَكْبَرُ" کے ذریعے اللہ تعالیٰ کی کبریائی کا اعتراف کرتے ہوئے ہاتھ
باندھ کر اپنی نگاہیں قدموں پر جمالیتا ہے تو تکبر و غور کے تمام بتوں کو پاش پاش
کرتے ہوئے اسی ایک ذات کی عظمت کو سلام کرتا ہے۔

نمازی جب شاء پڑھتے ہوئے "سُبْحَانَ اللَّهِمَّ وَبِحَمْدِكَ" کے الفاظ کرتا ہے تو
لقد اسی خداوندی کے اعتراف و اظہار کے ساتھ ساتھ اپنے عیوب کا جائزہ لینے کا

درستا ہے اور حقیقت تو یہ ہے کہ اگر انسان اپنے عیب تلاش کرنا شروع کر دے تو دوسروں کی عیب جوئی سے بچنے کے ساتھ ساتھ اپنی اصلاح کے لئے بھی کوشش ہو جاتا ہے۔

نماز میں قیام انسان کو میدانِ محشر کی یاد بھی دلاتا ہے جب اس نے اپنے خالق و مالک کے حضور پیش ہو کر زندگی کے ایک ایک لمحے ایک ایک گھری اور ایک ایک پل کا حساب دینا ہو گا اور یہی خوف انسان کو جنت کا مستحق بنادیتا ہے ارشادِ خداوندی ہے۔

وَأَمَّا مَنْ خَافَ مَقَامَ رَبِّهِ وَنَهَىٰ اور جسے اپنے رب کے سامنے کھڑا
النَّفُسُ عَنِ الْهَوَىٰ فَإِنَّ الْجَنَّةَ هِيَ ہونے کا خوف ہوا اور اس نے اپنے
نفس کو خواہشات سے روکا اس کا **الْمَأْوَى** (8) ٹھکانہ جنت ہے۔

گویا نماز بارگاہِ خداوندی میں حاضری کی یاد دلا کر نفسانی خواہشات کی تکمیل سے روکتی ہے اور حقیقت یہ ہے کہ نفسانی خواہشات ہی تمام معاشرتی بگاڑ کا سبب ہیں اگر انسان اپنی خواہشات کو دین کے تابع کر دے تو ہر قسم کے جھگڑوں، اختلافات اور انتشار کا خاتمہ ہو سکتا ہے۔

اسلام نے نماز باجماعت کی تائید کی ہے اور اس طرح پڑھی جانے والی نماز کا ثواب بھی زیادہ بتایا ہے رسول اکرم ﷺ نے ارشاد فرمایا۔

صَلَاةُ الْجَمَاعَةِ تَفْضُلُ صَلَاةِ باجماعت نماز اکیلے آدمی کی نماز سے **الْفَذِ بِسَبْعٍ وَّ عِشْرِينَ دَرَجَةً** (9) ستائیں درجے زیادہ فضیلت رکھتی ہے۔

تہا نماز پڑھنے کی بجائے جماعت کے ساتھ نماز پڑھنے والے کو جہاں زیادہ ثواب ملتا ہے وہاں باجماعت نماز کا ایک معاشرتی پہلو بھی ہے۔ اسلام نے باجماعت نماز کے ذریعے مسلمانوں کو روزانہ دن رات میں پانچ مرتبہ جمع ہونے کا ایک شاندار طریقہ بتایا ہے۔ چنانچہ اس اجتماعی عبادت میں جہاں وہ اپنی التجاویں کو بارگاہ خداوندی میں بیک آواز پیش کر کے قبولیت کو یقینی بناتے ہیں وہاں وہ ایک دوسرے کے حالات سے آگاہ بھی ہوتے ہیں، اور یوں ان کے درمیان باہمی محبت و مودت کے جذبات پروان چڑھتے ہیں اور بغض و عداوت، نفرت اور اختلاف اکے باول چھٹ جاتے ہیں کیونکہ یہ ایک حقیقت ثابتہ ہے کہ باہمی میل جوں سے اعتقاد کی فضاضیدا ہوتی ہے جبکہ ایک دوسرے سے دوری شکوک و شبہات کو جنم دیتی ہے۔

غرضیکہ نماز جہاں انسان کو اللہ تعالیٰ کے قریب کرتی ہے وہاں حقوق العباد کی ادائیگی کا راستہ بھی دکھاتی ہے، نماز جہاں جسمانی طہارت کا ایک اہم ذریعہ ہے وہاں اس سے انسانی قلب بھی طیب و طاہر ہو جاتا ہے، نماز جہاں دینوی فوائد کی حامل ہے وہاں یہ بے شمار اخروی فوائد کی بھی ضمانت دیتی ہے نماز دین کا ستون اور مومن کی معراج ہی نہیں سید الانبیاء ﷺ کی آنکھوں کی ٹھنڈک بھی ہے اللہ تعالیٰ سے دعا ہے کہ وہ ذات والا صفات ہمیں نماز کی پابندی اور اس کے ثمرات سے بہرہ ور ہونے کی ہمت و توفیق عطا فرمائے۔ آمین ثم آمین

مراجع

- | | | |
|----------|-------------------------------------|----|
| 55' 6 | قرآن مجید | -1 |
| 292' 291 | مجمع الزوائد جلد اول ص | -2 |
| | مشكوة شريف ص 58 كتاب الصلة | -3 |
| 429 | المفردات في غريب القرآن (راغب) ص | -4 |
| | مشكوة شريف ص 11 كتاب الايمان | -5 |
| 103' 4 | قرآن مجید | -6 |
| | مشكوة شريف ص 58 كتاب الصلة | -7 |
| 40' 79 | قرآن مجید | -8 |
| | مشكوة شريف ص 95 باب الجماعة و فصلها | -9 |

تیمیوں پر محربانی کرنا

دین اسلام امن و سلامتی اور رحمت و شفقت کا آئینہ دار ہے۔ اسی لئے قرآن عظیم اور احادیث رسول ﷺ میں مخلوق خدا سے حسن سلوک اور رافت و محربانی سے پیش آنے کی بے حد تائید کی گئی ہے۔ بالخصوص وہ افراد جو بے کس و بے سہارا ہوں اور انسانی سرپرستی کے ساتھ سے محروم ہوں انہیں محبت و یگانگت کی چھتری کا سایہ مہیا کرنا ہر مسلمان کی اولین ذمہ داری ہے۔

ان مجبور و محروم لوگوں میں وہ بچے بھی شامل ہیں۔ جو سن بلوغت کو پہنچنے سے پہلے شفقت پدری سے محروم ہو جاتے ہیں۔ ایسے بچے یتیم کہلاتے ہیں۔ اور انہیں شفقت و محبت، تعلیم و تربیت اور امن و سلامتی کی وہ تمام سولتیں اور آسائشیں پہنچانا ضروری ہیں جو ہر اس بچے کو حاصل ہیں جس کے سرپر شفقت پدری کا سایہ موجود ہوتا ہے۔

قرآن پاک نے جہاں یتیم بچے کے ساتھ حسن سلوک کے سلسلے میں انفرادی امور کی طرف توجہ مبذول کرائی ہے وہاں ایک جامع حکم بھی دیا ہے۔ سورۃ بقرہ کی آیت نمبر 22 میں ہے۔

وَيَسْأَلُونَكَ عَنِ الْيَتَمِّيْقُلْ اے محبوب ﷺ یہ لوگ آپ
إِصْلَاحٌ لَهُمْ خَيْرٌ (۱) سے تیمیوں کے بارے میں پوچھتے ہیں تو آپ فرمادیجئے ان کی بھلائی

چاہنا بہتر ہے۔

لفظ اصلاح اپنی جامعیت کے اعتبار سے یتیم کے حقوق کو واضح کر رہا ہے۔ اس کے باپ کے چھوڑے ہوئے مال کی حفاظت، اس کی تعلیم و تربیت، اسے معاشرے کی ناخواہیوں سے محفوظ رکھنا اور ملک و ملت کا ایک اہم فرد بنانا جیسے امور اصلاح کے زمرے میں آتے ہیں۔

قرآن پاک نے صرف اسی ہدایت پر اکتفاء نہیں کیا بلکہ یتیم بچے کا مال کھانے اور ضائع کر دینے سے بھی نہایت سختی سے روکا۔ ارشاد خداوندی ہے۔

إِنَّ الَّذِينَ يَأْكُلُونَ أَمْوَالَ الْيَتَامَىٰ وَهُوَ لَوْلَجُ جُو ظلمًا يَتَمُّوْمُوْنَ كَا مالَ كَحَاتَهُ
فُلُّمَا إِنَّمَا يَأْكُلُونَ فِي بُطُونِهِمْ هُوَ لَوْلَجُ جُو ظلمًا يَتَمُّوْمُوْنَ مِنْ
نَارًا وَسَيَمْلُوْنَ سَعِيرًا (2)

آگ ڈال رہے ہیں اور عنقریب وہ بھڑکتی ہوئی آگ میں داخل ہوں گے۔

چھوٹے بچے سے جہاں شفقت اور لاڈ پیار کا سلوک کیا جاتا ہے وہاں اس کے بہتر اور سنہری مستقبل کے لئے اس کی تربیت بھی کی جاتی ہے چونکہ یتیم بچے کے سر سے اس کے باپ کا سایہ اٹھ گیا لہذا اب اس کے رشتہ داروں اور معاشرے کے دوسرا افراد کا فرض ہے کہ وہ اس سلسلے میں اس بچے کے ساتھ وہی سلوک کریں جو اپنے بچوں کے لئے ضوری سمجھتے ہیں اس ضمن میں قرآن پاک نے واضح الفاظ میں ہدایت دی ہے۔ سورۃ نباء کی آیت نمبر 6 میں ارشاد فرمایا

وَابْتَلُوا الْيَتَمَ حَتَّىٰ إِذَا بَلَغُوا جب تک یتیم پچے نکاح کی عمر کونہ
النِّكَاحَ (3) پنج جائیں ان کی آزمائش کرتے

رہو۔

گویا بتایا گیا کہ جب تک وہ بچہ بالغ نہیں ہو جاتا یہ سوچتے ہوئے کہ
معاشرے کے دوسرے افراد کیا کہیں گے۔ اس پچے کو کھلی چھٹی دے دینا صحیح
نہیں بلکہ اس سے چھوٹا مونٹا کام لیا جائے، بازار سے سودا سلف خریدنے کے لئے
بھیجا جائے۔ اور اس طرح کے دیگر معاشرتی امور میں وقا فو قما مصروف رکھا جائے
تاکہ جب وہ جوانی کی عمر کو پہنچ تو معاشرے کی اوپنج پنج کو سمجھتا ہو، لوگوں سے میل
جوں کے طریقوں سے واقف ہو اور اگر اپنا کاروبار کرنا چاہے تو اسے اس کی تربیت
بھی مل چکی ہو۔

اور جب وہ جوانی کی عمر کو پہنچ جائے تو اس کا مال اس کے حوالے کر دیا
جائے تاکہ وہ خود اپنے بہتر مستقبل کی راہ تلاش کر سکے۔ ارشاد خداوندی ہے
فَإِنْ أَنْسَتُمْ مِنْهُمْ رُشْدًا فَادْفُعُوهُمْ اگر تم ان سے سمجھداری محسوس
کرو۔ تو ان کے مال ان کے حوالے (4) إِلَيْهِمْ أَمْوَالُهُمْ
کر دو۔

یتیم پچے کی کفالت اور اس سے مریانی اور شفقت کا سلوک کرنا امت
مسلمہ کی ذمہ داری ہی نہیں، ہادی و جہاں ﷺ کی رفاقت اور دخول جنت کی
ضمانت بھی ہے حضرت سمل بن سعد رضی اللہ عنہ فرماتے ہیں رسول اکرم ﷺ
نے اپنی شہادت کی انگلی اور درمیان والی انگلی کے درمیان تھوڑا سا فاصلہ رکھتے
ہوئے اشارہ کیا اور فرمایا میں اور یتیم کی کفالت کرنے والا جنت میں اس طرح

(ایک دوسرے کے قریب) ہوں گے چاہے وہ یتیم بچہ اس کا اپنا رشتہ دار (مثلاً)
بھتیجا وغیرہ) ہو یا کوئی دوسرا بچہ ہو۔ (5)

یتیم بچے کی پروپریتی اور اس سے حسن سلوک اس قدر اہم ہے کہ وہ گھر
جس میں یتیم بچے کی اچھی طرح دیکھ بھال ہو رہی ہو اسے سرکار دو عالم نور مجسم
صلی اللہ علیہ وسلم نے مسلمانوں کا بہترین گھر قرار دیا اور جس گھر میں یتیم بچے سے اچھا
برتاو نہ ہو اسے رحمتہ للعالمین صلی اللہ علیہ وسلم کی زبان فیض ترجمان سے مسلمانوں کا
بدترین گھر قرار دیا گیا ہے۔ (6)

چھوٹے بچے کے سر پر شفقت سے ہاتھ پھیرنا انسانی فطرت بھی ہے اور اخلاق حسنہ
کا تقاضا بھی۔ لیکن وہ شخص جو کسی یتیم بچے کی حوصلہ افزائی کے لئے اس کے سر
پر ہاتھ پھیرے اسے ہر اس بال کے بدالے میں جس پر اس نے ہاتھ پھیرا ہے
نیکیاں ملتی ہیں (7)

اپنی اولاد کے سر پر بطور شفقت ہاتھ پھیرنے میں شفقت پدری کا عصر بھی
کار فرماتا ہے اور اگر کسی ایسے بچے کے سر پر ہاتھ پھیرا جائے جس کا باپ نہ
صرف زندہ ہو بلکہ وہاں موجود بھی ہو تو کما جاسکتا ہے کہ اس شخص کی رعایت
مقصود ہے یاد کھاوے کے طور پر ایسا کیا جا رہا ہے۔

لیکن یتیم بچے کے سر پر ہاتھ پھیرنا یقیناً خلوص پر مبنی ہوتا ہے اور اس عمل
میں عموماً کسی کو دکھانے یا کوئی دینوی لائج یا ذاتی چاہت کا دخل نہیں ہوتا غرضیکے
چونکہ یتیم بچہ شفقت پدری سے محروم ہوتا ہے گو وہ کتنا مالدار ہی کیوں نہ ہو اس
لئے اسے ہر قسم کی خوشی پہنچانا ہمارا فرض ہے اور اس کی تربیت میں کوئی کسر اٹھانہ
رکھنا ہماری ملی، قومی اور اخلاقی ذمہ داری ہے۔ اللہ تعالیٰ ہم سب کو اس اہم ذمہ

داری سے عمدہ برآ ہونے کی توفیق عطا فرمائے۔ آمین ثم آمین

مراجع

220' 2	قرآن مجید	-1
10' 4	" "	-2
6' 4	" "	-3
" "	" "	-4
ص 422 باب الشفقة والرحمه على المخلق	مشکوہ شریف	-5
" " " " " 423 ص	" "	-6
" " " " "	" "	-7

مکافات عمل

مَنْ عَمِلَ صَالِحًا فَلِنفْسِهِ وَمَنْ جُو نیکی کرے تو وہ اس کے نفس کے
أَسَاءَ فَعَلَيْهَا وَمَا رَبُّكَ بِظَلَامٍ لئے نفع بخش ہے اور جو برائی کرے
تو اس کا نقصان اسی کو ہو گا اور
لِلْعَبِيدِ (۱)

آپ کا رب بندوں پر ظلم نہیں کرتا

سورہ حم السجده کی یہ آیت اسلام کے قانون جزا و سزا پر مشتمل ہے۔ انسانی زندگی کا مقصد اس منعم حقیقی کی معرفت و اطاعت ہے جس کی ان گنت نعمتوں سے ہم سب دن رات نفع اٹھاتے ہیں۔ اگر کوئی خوش بخت جذبہ تشكرو اتناں کی دولت سے ملا مال ہو اور عطیات خداوندی کے حصول پر اس کا شکر ادا کرتا ہے تو وہ بارگاہ ایزدی سے انعام کا مستحق قرار پاتا ہے جب کہ حصول نعمت پر شکر ادا کرنے کی بجائے اس عظیم محسن کی نافرمانی اور بغاوت کا ارتکاب موجب عذاب و سزا ہے اسی کو مکافات عمل یا اسلامی قانون جزا و سزا کہا جاتا ہے اسلام کا یہ قانون اتنا اہم، ابدی اور لازوال ہے کہ اسے اسلامی اعتقادات میں شامل کیا گیا ہے جب کوئی مسلمان اپنے ایمان کا اظہار کرتے ہوئے ”وبالیوم الآخر“ کہتا ہے تو وہ یوں کہہ رہا ہوتا ہے کہ میں ”یوم الدین“ میں ہر انسان کے اعمال کے حساب اور اس کے نتیجے میں اس کے لئے جزا یا سزا کے تعین کو صدق دل سے تسلیم کرتا ہوں۔ یہ تو ہم سب جانتے ہیں کہ دنیا آخرت کے لئے ایک کھیتی کی مثال ہے

جس طرح کسان اپنی زمین میں بیج بونے اور پھر اسکی آبیاری اور دیکھ بھال کے بعد فصل کاٹتا ہے اور یقیناً اسے اپنی کھیتی سے وہی چیز حاصل ہوتی ہے جس کا بیج اس نے بویا تھا اسی طرح اس دنیا کی کھیتی میں عمل کا بیج بویا جاتا ہے جب یہ فصل تیار ہو کر یوم آخرت یا یوم الدین میں اس کا نتیجہ سامنے آئے گا تو بلاشبہ ہر شخص کو وہی فصل کاٹنا ہو گی جس کا بیج اس نے بویا تھا۔ اگر نیکی اور اعمال صالحہ کا بیج بویا تھا تو اس کا پھل ثواب کی صورت میں حاصل ہو گا جب کہ دوسری صورت میں اسے سزا کے کانٹے چھنا ہوں گے۔

جزا و سزا کے اس قانون کو قرآنی ناظر میں دیکھا جائے تو چند امور واضح ہوتے ہیں پہلی بات یہ کہ جب تک اعمال صالحہ اور برے اعمال کی پہچان اور نیکی و برآئی کی ترغیب و ترهیب کا عمل مکمل نہیں ہوتا اس وقت تک سزا نہیں دی جاتی اگرچہ ثواب کی عطا کا انداز اس سے مختلف ہے ارشاد خداوندی ہے۔

وَمَا كُنَّا مُعَنِّيْنَ حَتَّىٰ نَبْعَثَ
رَسُولًا (2)

دیں۔

دوسری جگہ یوں ارشاد فرمایا

رُسُلًا مُّبَشِّرِينَ وَ مُنذِرِينَ (3)
هم رسولوں کو بھیجتے ہیں جو خوشخبری دینے والے اور تنبیہہ فرمانے والے ہیں۔

مطلوب یہ ہے کہ ہم رسولوں کو بھیجتے ہیں جو نیک اعمال پر جنت اور انعامات خداوندی کی خوشخبری دیتے ہیں اور برے اعمال کے بھیانک نتائج سے آگاہ کرتے ہیں۔

نیز جب تک اللہ تعالیٰ کی طرف سے رسول عظام کی وساطت سے مکمل آگاہی نہیں پائی جاتی ہے، اس وقت تک سزا نہیں دی جاتی۔ گویا انسان کو اندر ہیرے میں نہیں رکھا جاتا بلکہ اسے نیک و بد اعمال کی مکمل پہچان اور اس کے نتائج سے مکمل طور پر آگاہ کر دیا جاتا ہے تاکہ کسی قسم کا اعذر باقی نہ رہے اور ناالنصافی کے تمام الزامات کی راہ مسدود کر دی جائے۔

دوسری بات یہ ہے کہ اس آگاہی اور علم کے باوجود اگر کوئی شخص نفس یا شیطان کے بھکارے میں آکر گناہ کا مرکب اور صراط مستقیم سے برگشته ہو جاتا ہے لیکن جونہی احساس ندامت کے دامن سے وابستہ ہو کر اپنے رب کے حضور طلب مغفرت کے لئے ہاتھ اٹھاتا ہے تو عفو و درگزر کی رحمانی چادر میں پناہ حاصل کر لیتا ہے ارشاد باری تعالیٰ ہے۔

وَمَا كَانَ اللَّهُ لِيُعَذِّبَهُمْ وَأَنْتَ أَوْ رَأَيْتَ مُحْبَّبَ كَرِيمًا جَبَ تَكْ فِيهِمْ وَمَا كَانَ اللَّهُ مُعَذِّبَهُمْ آپ ان میں موجود ہیں اللہ تعالیٰ وَهُمْ يَسْتَفِرُونَ (4)

ان کو عذاب نہیں دیتا اور جب تک

وہ طلب مغفرت کرتے ہیں اللہ

انہیں عذاب نہیں دیتا۔

گویا گناہ سرزد ہونے کی صورت میں اگر اقرار و اعتراف کے ساتھ رجوع الی اللہ ہو جائے اور مغفرت کے لئے دست دعا دراز ہو جائے تو آدمی سزا سے فج جاتا ہے۔

یہ صورت جس کا ابھی ذکر ہوا حیات انسانی سے متعلق ہے انسان جب تک زندہ ہے گناہ سے توبہ کرے یا کفر سے توبہ کر کے ایمان قبول کرے اللہ تعالیٰ اس

کے سابقہ تمام گناہوں کو معاف فرمادیتا ہے البتہ اگر گناہ کا تعلق حقوق العباد سے ہو تو جب تک وہ حقوق ادا نہ کئے جائیں یا صاحب حق سے معافی نہ مانگ لی جائے محض توبہ کا ر آمد نہ ہو گی۔

اور جب سلسلہ حیات منقطع ہو جاتا ہے تو اس کے ساتھ ہی عمل کا وقت بھی ختم ہو جاتا ہے اور توبہ کا دروازہ بند ہو جاتا ہے اب عالم آخرت میں اسے اعمال کا جواب دینا ہو گا اور وہاں صورت حال یہ ہو گی کہ تمام وسائل منقطع ہو چکے ہوں گے ندامت کے آنسو بھانے کا وقت ختم ہو چکا ہو گا اور دوسروں کا حق ادا کرنے یا ان سے معافی کی درخواست کا موقع بھی ہاتھ سے نکل چکا ہو گا اس لئے اب اعمال کے حوالے سے تین صورتیں ہوں گی۔ ام المؤمنین حضرت عائشہ رضی اللہ عنہا سے مروی ایک حدیث میں ان تینوں صورتوں کی وضاحت کی گئی ہے۔

نبی اکرم ﷺ نے فرمایا

”اعمال کے تین دفتر ہیں ایک وہ جسے اللہ تعالیٰ بخش دے گا
دوسراؤہ جسے بخشنہ نہیں جائے گا اور تیرے دفتر سے کچھ بھی
نہیں چھوڑے گا۔“ (5)

جسے اللہ تعالیٰ نہیں بخشنے گا وہ اس کے ساتھ شریک ٹھہرانا ہے ارشاد خداوندی ہے
إِنَّهُ مَنْ يُشْرِكْ بِاللَّهِ فَقَدْ حَرَّمَ جس شخص نے اللہ تعالیٰ کے ساتھ
اللَّهُ عَلَيْهِ الْجَنَّةَ وَمَاوَاهُ النَّارُ شریک ٹھہرایا اللہ تعالیٰ نے اس پر
جنت کو حرام کر دیا اور اس کا ٹھکانہ جہنم ہے۔ (6)

دوسرانہ اعمال وہ ہے جسے اللہ تعالیٰ بخش دے گا اور یہ بندے کا پنے اور
ظلم کرنا ہے جبکہ تیرا عمل جس میں سے کچھ نہیں چھوڑے گا وہ بندوں کا ایک

دوسرے پر ظلم کرنا ہے۔

گویا کفر و شرک کی بخشش نہیں ہو گی جب تک زندگی میں توبہ نہ کرے اور مسلمان گانہ اگر حقوق اللہ سے متعلق ہے تو اللہ تعالیٰ چاہے تو اسے بخش دے اور اس کی رحمت سے یہی امید ہونی چاہے۔ ارشاد خداوندی ہے۔

إِنَّ اللَّهَ لَا يَغْفِرُ أَنْ يُشْرِكَ بِهِ
بِهِ شَكَ اللَّهُ تَعَالَى اَسْ بَاتَ كُو نَهِيْس
وَيَغْفِرُ مَادُونَ ذُلِكَ لِمَنْ يَشَاءُ
بخشنے گا کہ اس کے ساتھ کسی کو شریک ٹھہرایا جائے اور اس کے

علاوہ جسے چاہے بخش دے۔

اور اگر گناہ کا تعلق حقوق العباد سے ہے تو اس کے لئے نہایت خطرہ ہے حضرت ابو ہریرہ رضی اللہ عنہ کی ایک روایت کے مطابق نبی اکرم ﷺ نے ایسے شخص کو مفلس قرار دیا اور اس کی وضاحت یوں فرمائی کہ یہ شخص قیامت کے دن نماز اور روزے کے ساتھ آئے گا لیکن اس نے کسی کو گالی دی ہو گی کسی پر تہمت لگائی ہو گی کسی کا مال کھایا ہو گا، کسی کا خون بھایا ہو گا اور کسی کو مارا ہو گا پس اس کی نیکیاں ان مظلومین میں تقسیم کروی جائیں گی اور جب نیکیاں ختم ہو جائیں گی تو ان لوگوں کے گناہ اس کے کھاتے میں ڈالے جائیں اور پھر اسے جنم میں ڈال دیا جائیگا۔ (8)

درحقیقت اسلامی قانون جزا و سزا کا بنیادی مقصد تزکیہ نفس کے ذریعے ایک صاف ستھرے معاشرے کی تشکیل ہے اور یہ بھی حقیقت ثابتہ ہے کہ دنیا کی کوئی بھی قوم جرائم پیشہ افراد کو سزادی نہیں اور اعلیٰ کردار والوں کی حوصلہ افزائی کے بغیر ایک اچھے معاشرے کے خواب کو شرمندہ تعبیر نہیں دیکھ سکتی۔

چونکہ اسلام ایک معاشرتی دین ہے اس لئے ایک مسلم معاشرے کا قیام بھی اسی قانون پر عمل درآمد کارہیں منت ہے۔ یہی بات قرین انصاف بھی ہے اور ظلم سے پاک و صاف بھی۔

خلاصہ کلام یہ ہے کہ ہمیں مكافات عمل کو پیش نظر رکھتے ہوئے اعمال صالحہ کی بجا آوری اور برے اعمال سے اجتناب کی راہ اختیار کرنی چاہیے اور اس کے ساتھ توبہ و استغفار کا دامن ہاتھ سے کبھی نہیں چھوڑنا چاہیے۔ اللہ تعالیٰ ہمیں اس کی توفیق عطا فرمائے۔ آمین بجاه نبیہ الکریم علیہ الصلوٰۃ و التسلیم

مراجع

46' 41	قرآن مجید	-1
15' 17	" " "	-2
165' 4	" "	-3
33' 8	" "	-4
72' 5	" "	-5
مشکوٰۃ شریف ص 435 باب الظلم	مشکوٰۃ شریف ص 435 باب الظلم	-6
48' 4	قرآن مجید	-7
مشکوٰۃ شریف ص 435 باب الظلم	مشکوٰۃ شریف ص 435 باب الظلم	-8

خود کو اور اہل و عیال کو جہنم سے بچانا

يَا يُهَا الَّذِينَ أَمْنَوْا قُوَّا أَنفُسَكُمْ اے ایمان والو ! اپنے آپ کو اور
وَأَهْلِيْكُمْ نَارًا وَ قُوْدُعَا النَّاسُ اپنے اہل و عیال کو اس آگ سے
بچاؤ جس کا ایندھن لوگ اور پتھر
وَالْحِجَارَةُ (1) ہوں گے۔

ایمان کی دولت سے ملا مال ہونے اور نور اسلام سے منور ہونے کے بعد
انسان اپنے جان و مال کو خالق کائنات کے حوالے کر دیتا ہے اور اب نفس انسانی
پر اسی کی حکومت ہوتی ہے اور انسان کا مال بھی وہیں خرچ ہوتا ہے جہاں مالک
حقیقی کا حکم ہوتا ہے گویا مومن فرمان اللہ کا پابند بھی ہے اور اس سے نفع انداز بھی
اور اس حقیقت ثابتہ سے کے مجال انکار ہو سکتی ہے کہ وہ ذات والا صفات
رحمٰن بھی ہے اور رحیم بھی، لہذا اس کا ہر فرمان رحمت کا خزینہ اور ساحل مراد
تک پہنچنے کے لئے سفینہ ہے۔

اللہ تعالیٰ نے اپنے بندوں پر دو قسم کے حقوق لازم کئے ہیں (i) حقوق
اللہ (ii) حقوق العباد انسان - حقوق خداوندی کی ادائیگی کے ذریعے اپنی تخلیق
کے مقصد کو پورا کرتا ہے تو حقوق العباد کی ادائیگی اس کے ایمان پر مرتصدیق ثبت
کرتی ہے۔

قرآن پاک میں اللہ تعالیٰ نے ایک نہایت عمدہ پیرائے میں ان دونوں قسموں

کے حقوق کو بجالانے کی ترغیب دی ہے اور بتایا کہ اگر اس فرضہ کی ادائیگی میں کوتاہی کو گے تو جنم تمہارا مقدر ہو گی لہذا جنم کی آگ سے بچنا چاہتے ہو تو خود بھی وہ کام کرو جو اس خطرناک مقام کے لئے سدرہ ہو اور اپنے متعلقین کو بھی اسی کام کی ترغیب دو جس کے باعث وہ آتش دوزخ سے دور رہ سکیں یہاں ہم نے دو باتوں کو دیکھا ہے پہلی بات یہ کہ اہل سے کون لوگ مراد ہیں اور دوسری یہ کہ جنم سے اپنے آپ کو اور ان لوگوں کو بچانے کا طریقہ کیا ہے؟

لیکن اس سے پہلے قرآن پاک کے اس حکم کی حیثیت کا جائز لینا بھی ضروری ہے اللہ تعالیٰ نے لفظ "قُوَا" ذکر فرمایا جو امر کا صیغہ ہے اور عربی قواعد کے مطابق مطلق امر کو بھبھ کے لئے آتا ہے گویا اپنے آپ کو اور اپنے اہل کو جنم سے بچانا ہر مومن پر لازم ہے

چنانچہ سرکار دو عالم ﷺ کی ایک حدیث بھی اس مفہوم کی تائید کرتی ہے آپ نے ارشاد فرمایا

كُلُّكُمْ رَاعٍ وَكُلُّكُمْ مَسْؤُلٌ تم میں سے ہر شخص نگران ہے اور

عَنْ رَعِيَّتِهِ (2) تم میں سے ہر ایک سے اس کے

ما تحت لوگوں کے بارے میں پوچھا

جائے گا۔

گویا ما تحت کے عمل کردار اور اس کی حرکات و سکنات کے بارے میں سرسرست سے باز پس ہو گی اور وہ جواب دہ ہو گا اور یہ اس بات کی دلیل ہے کہ ما تحت کی اصلاح اس پر واجب ہے۔

لفظ اہل سے اگرچہ یہاں یہوی نچے اور خدام مراد لئے گئے ہیں جیسے حضرت

مقاتل نے فرمایا کہ ہر شخص پر فرض ہے کہ وہ اپنے آپ کو 'اپنی اولاد'، اپنی بیوی اور اپنے خدام کو عذاب جنم سے بچانے کی کوشش کرے۔ اور علامہ قربی نے الکیا کا قول نقل کیا ہے جو یوں ہے۔

وَعَلَيْنَا تَعْلِيمٌ أُولَادِنَا وَأَمْلِيْنَا اور ہم پر اپنی اولاد اور گھروالوں کو
الْتِبْيَنَ وَالْغَيْرَ وَمَا لَا يُسْتَفْنَی دین اور بھلائی کی تعلیم دینا نیز وہ
عَنْهُ مِنْ الْأَدَبِ (3) امور ادب سکھانا لازم ہے جن کے
بغیر کوئی چارہ کار نہیں

لیکن اہل کا مفہوم اس سے بھی زیادہ وسیع ہے استاذ کاشاگر، مرشد کامرید
مالک کا خادم، افر کاماتحت، غرضیکہ ہر وہ شخص جو کسی نہ کسی نسبت سے کسی
بڑے کے ساتھ متعلق ہے وہ اہل میں شامل کیا جاسکتا ہے اگرچہ تربیت اور اس کی
ذمہ داری کے لحاظ سے تقاضہ اپنی جگہ مسلم ہے جتنی زیادہ ذمہ داری ماں باپ اور
استاذ کی ہے اتنی دوسرے لوگوں کی نہیں۔ گویا گھر کے سرپرست کی ذمہ داری ہے
کہ وہ اپنی بیوی، اولاد یا جو لوگ بھی اس گھر میں اس کی نگرانی میں رہتے ہیں
انہیں جنم کی آگ سے دور رکھنے کی کوشش کرے افر کی ذمہ داری ہے کہ وہ
خلاف شریعت امور کے ارتکاب سے احتراز کرتے ہوئے خود بھی بری عاقبت سے
محفوظ رہے اور اپنے ماتحت عملہ کے لئے مشعل راہ بن کر ان کو بھی راہ حق پر
چلنے والا کارواں بنادے وہ نماز پڑھے گا تو عملہ بھی نمازی ہو گا وہ روزہ رکھے گا تو
ماتحت عملہ کو بھی اس کا احساس ہو گا۔

جنم سے اپنے آپ کو اور اپنے اہل کو بچانے کے دو طریقے ہیں۔

ایک ایجادی اور دوسرا سلبی یعنی ایک طریقہ اعمال کی بجا آوری کا اور دوسرا

برے اعمال سے بچنے کا اور ان دونوں طریقوں کو اپنا ضروری ہے۔

تفسیر مظہری میں نہایت مختصر اور عمدہ پیرائے میں اس کی وضاحت کی گئی
حضرت قاضی شاۓ اللہ مظہری فرماتے ہیں۔

قُوَا اَنْفُسَكُمْ بِادَاءِ الْوَاجِبَاتِ اپنے آپ کو جنم سے اس طرح
بچاؤ کہ واجبات کو ادا کرو اور
گناہوں کو چھوڑ دو۔

وَابْلِيْكُمْ بِالْتَّعْلِيمِ وَالتَّدْبِيبِ اور اپنے گھر والوں کو جنم سے اس
وَالْأَمْرِ بِالْمَعْرُوفِ وَنَهْيِ عَنِ
نیکی کرنے کا حکم دینا اور برائی سے
روکنا سکھاؤ

حضرت عمر فاروق رضی اللہ عنہ فرماتے ہیں جب یہ آیت نازل ہوئی تو میں نے
بارگاہ رسالت میں عرض کیا یا رسول اللہ صلی اللہ علیک وسلم
نَقِّيْ اَنْفُسَنَا فَكَيْفَ لَنَا بِامْلَيْنَا ہم اپنے آپ کو تو دوزخ سے بچا
سکتے ہیں اپنے اہل و عیال کو دوزخ
سے کیسے بچائیں

نبی اکرم ﷺ نے فرمایا
تَنْهَوْنُهُمْ عَمَّا نَهَاكُمُ اللَّهُ انہیں اس عمل سے روکو جس سے
تمہیں اللہ تعالیٰ نے روکا اور انہیں
وَتَأْمُرُونَهُمْ بِمَا أَمَرَ اللَّهُ (7)
وہ کام کرنے کا حکم دو جس کا اللہ
تعالیٰ نے تمہیں حکم دیا

سرکار دو عالم ﷺ نے قرآن پاک کی اس آیت پر خود بھی عمل کیا اور امت کو بھی اس کی تعلیم دی ہے۔ چنانچہ جب آپ رات کو عبادت کے لئے اٹھتے تو گھروالوں کو بھی جگاتے تھے۔ حضرت عائشہ صدیقہ رضی اللہ تعالیٰ عنہا رمضان المبارک کے آخری عشرہ میں رسول اکرم ﷺ کے ذوق عبادت کا ذکر کرتے ہوئے فرماتی ہیں۔

كَانَ رَسُولُ اللَّهِ مُصْلِحًا إِذَا دَخَلَ الْعَشْرَ شَدَّ مِيزَرَةً وَأَحْيَى مَبَارِكَهُ تَهْيَيْهً وَأَيْقَاظَ أَبْلَهَ (8)
 رسول اکرم ﷺ کی عادت شروع ہوتا تو آپ عبادت کے لئے کمر بستہ ہو جاتے راتوں کو (عبادت کے ساتھ) زندہ رکھتے اور اپنے گھر والوں کو بھی جگاتے۔

اس کے ساتھ ساتھ سرکار دو عالم ﷺ نے دوسرے مسلمانوں کو بھی اس بات کی ترغیب دی بالخصوص اولاد جو نا سمجھ ہونے کی وجہ سے اس راہنمائی کی زیادہ حاجتمند اور مستحق ہے اس کی تربیت پر بہت زور دیا ہے۔ آپ نے فرمایا **حَقُّ الْوَلَدِ عَلَى الْوَالِدَيْنِ يُّسْعِنَ** بچے کا باپ پر حق ہے کہ وہ اس کا اسماء وَ يُعْلِمُهُ الْكِتَابَةَ اچھا نام رکھے اسے لکھنا پڑھنا سکھائے اور جب وہ بالغ ہو جائے تو **وَيُزَوَّجَهُ إِذَا بَلَغَ** (9) اس کا نکاح کر دے۔

اگر اس حدیث کا بغور جائزہ لیا جائے تو یہ تمام امور اس بچے کو نیکی کی راہ دکھانے اور برائیوں سے دور رکھنے کا باعث ہیں اور اس سلسلے میں والد اپنا فرض

منصبی پورا کر کے اسے جہنم سے دور رکھتا ہے۔

قرآن پاک کے اسلوب بیان پر غور کیجئے جس ترتیب سے یہ حکم بیان ہوا
اس میں کس قدر حکمتیں پہنچ ہیں اللہ تعالیٰ نے سب سے پہلے انسان کو اپنی
اصلاح کی طرف متوجہ کیا کہ اپنے آپ کو جہنم سے بچاؤ اور اس کے بعد اہل کاذک
فرمایا۔

اس ترتیب میں حکمت پہ ہے کہ جب تک انسان اپنے کردار کو صحیح نہیں
بناتا خود اعمال صالحہ کا خوگر نہیں بنتا اور اعمال بد سے راہ فرار اختیار نہیں کرتا اس
کے پندوں نصائح اس کے بیوی بچوں پر کیسے معید اثرات مرتب کر سکتے ہیں۔

اللہ اہم سب پر اہم ذمہ داری عائد ہوتی ہے کہ رزق حلال اور صدق مقال
کو اپنا وطیرہ بنائیں گھر کے ماحول کو پاکیزہ بنانے کی کوشش کریں، فاشی، بے حیائی
اور اخلاق باختہ حرکات کو جنم دینے والے تمام آلات سے گھر کو پاک کریں بچوں کو
دنیوی تعلیم کے ساتھ ساتھ ضروری دینی تعلیم سے بھی روشناس کریں اور اسلامی
اقدار کو باعث فخر سمجھتے ہوئے ان کو زیادہ سے زیادہ رواج دینے کی کوشش کریں۔

مراجع

- 1 قرآن مجید ٦٦' ٦
- 2 صحيح بخاري جلد اول ص ١٢٢ كتاب المجمعة
- 3 الجامع لاحكام القرآن للقرطبي جز ١٨ ص ١٩٦
- 4 تفسير مظہری (علی) جلد ٩ ص ٣٤٤
- 5 " " " " " -5
- 6 تفسیر ضیاء القرآن جلد ٥ ص ٣٠٠
- 7 " " " " " -7
- 8 مشکوہ شریف ص ١٨٢ باب لیلۃ القدر
- 9 کنز العمال جلد ١٦ ص ٤١٧

اہل حق کا ساتھ دو

يَا أَيُّهَا النَّبِيُّ إِذْ أَنْتَ مُصْرِفٌ فَلَا تَرْكِمْ
أَعْلَمُ الْجَنَّاتِ وَالْأَنْهَارِ إِنَّمَا يَنْهَا عَنِ
كُوُنُوا مَعَ الصَّدِيقِينَ (۱)

حق و باطل کی آویزش ابتدائے آفرینش سے جاری ہے اگر حق، بصورت
آدم آیا تو باطل بشكل ابلیس مقابل ہوا اگر حق ابراہیم بن کے آیا تو باطل نمودی
قوت بن کر کھڑا ہوا اگر حق موسیٰ کی صورت میں نمودار ہوا تو باطل فرعون کی شکل
میں ظاہر ہوا اور اگر حق چراغِ مصطفوی کی صورت میں چمکا تو باطل نے شرار
بولہبی کا روپ دھارا۔ بقول شاعر مشرق

ستیزہ کار رہا ہے ازل سے تا امروز
چراغِ مصطفوی سے شرار بولہبی

لیکن تاریخ شاہد ہے کہ باطل جب بھی حق سے نکرایا خود پاش پاس ہو گیا
اور حق کا پرچم ہمیشہ بلند رہا کیونکہ حق کی پشت پر ہمیشہ تائید ایزدی کا ہاتھ رہا ہے۔
قرآن پاک آج بھی بیانگ دہل اعلان کر رہا ہے کہ حق آیا اور باطل نیست
و نابود ہو گیا کیونکہ باطل کا وجود نفرتوں کا نفع بوتا اور حسن معاشرت کو گمنارتا ہے۔
ارشاد خداوندی ہے۔

جَاءَ الْحَقُّ وَ زَهَقَ الْبَاطِلُ إِنَّ
الْبَاطِلَ كَانَ زَهُوقًا (۲)

ایک دوسرے مقام پر مثاٹے خداوندی کو یوں بیان کیا گیا۔

لِيُحِقَّ الْحَقَّ وَ يُبْطِلَ الْبَاطِلَ وَلَوْ تاکہ وہ حق کو ثابت رکھے اور باطل کو
کَرِهَ الْمُجْرِمُونَ (3)

ناپسند ہے

قرآن مجید کی ان دو آیات سے واضح ہوتا ہے کہ حق کی سر بلندی اور باطل کی شکست ہماری محتاج نہیں بلکہ خود خالق کائنات حق کو غالب کرتا اور باطل کو ملتا ہے اسے غلبہ حق کے لئے کسی جماعت کی مدد، کسی قوم کی اعانت اور کسی طاقتور کی طاقت کی حاجت نہیں ہے۔

لیکن اس کے باوجود اہل ایمان کو حق کا ساتھ دینے اور باطل کی مدد سے ہاتھ کھینچنے کا حکم دیا گیا ارشاد باری تعالیٰ ہے۔

وَتَعَاوَنُوا عَلَى الْبِرِّ وَالتَّقْوَى وَلَا نیکی اور تقویٰ پر ایک دوسرے کی **تَعَاوَنُوا عَلَى الْإِلْئِمِ وَالْعُدُوانِ** (4) مدد کرو اور گناہ اور زیادتی پر ایک دوسرے کی مدد نہ کرو۔

در اصل جو لوگ حق کا ساتھ دیتے اور اس کے فروغ میں بڑھ چڑھ کر حصہ لیتے ہیں اس کی سر بلندی اور رفتہ کے لئے مصائب و آلام کی چکی میں پتے ہیں اور راہ حق میں پہنچنے والی مشکلات کو خنده پیشانی سے قبول کرتے ہیں وہی نفوس قدیمه بارگاہ خداوندی کے مقرب ہوتے ہیں، سعادت و نیک بختی انہی کے قدم چوتھی ہے وہی دائمی زندگی سے بہرہ در ہوتے ہیں اور تاریخ کے صفحات میں ان ہی کے نام چھکتے دکتے ہیں۔

ابوجمل نے راہ حق میں روڑے انکا نے کی کوشش کی۔ شجدہ دین حق کو

بزعم خویش تخت و بن سے اکھاڑ پھینکنے کی مذموم سعی کی اور آوازہ حق کو دبانے کے لئے ایڑی چوٹی کا زور لگایا لیکن وہ ایسا کرنے میں کامیاب نہ ہو سکا اور عربی قریشی بلکہ مکہ مکرمہ کا سربر آور وہ راحنمہ ہونے کے باوجود تاریخ کے صفات میں اپنے لئے مقام نہ بنا سکا وہ ذکر خیر سے محروم ہوا اور جنم اس کا مقدر بن گیا لیکن اس کے مقابلے میں جب شہ کا ایک غلام جس کا رنگ کالا، زبان میں لکنت اور اہل مکہ جیسی فصاحت و بлагعت سے بے بہرہ اور خاندانی پس منظر کے حوالے سے غیر معروف بلال جب حق کا ساتھ دیتا ہے اور اس عظیم مقصد کے لئے طرح طرح کے مصائب و آلام کو اپنے سینے سے لگاتا ہے۔ تپتی ہوئی ریت پر لٹائے جانے اور سینے پر بھاری پتھر رکھے جانے کے باوجود صدائے حق بلند کرتا ہے تو وہ نہ صرف اہل مکہ کے نزدیک معزز بن جاتا ہے آج بھی بلکہ قیامت تک تاریخ کے اور اق میں اس کا نام سنری حروف سے لکھا جاتا رہے گا۔

اگر اہل حق کا ساتھ نہ دیا جائے اور ان کو باطل کی درندگی کا تزلقہ بننے کے لئے چھوڑ دیا جائے تو اس کے نتیجے میں ایک بہت بڑا فساد پا ہو گا جس کے تھیزے نہ معلوم کس کس کو بھاکر لے جائیں گے۔

سر زمین مکہ میں وہ مظلوم مسلمان جو بوجوہ هجرت نہ کر سکے اور کفار کے ظلم و ستم کا تختہ مشق بننے رہے اللہ تعالیٰ امت مسلمہ کو ان کی مدد کی ترغیب دینے کے بعد فرماتا ہے اگر تم نے ان کی مدد نہ کی تو فتنہ اور فساد کبیر پا ہو گا۔ ارشاد خداوندی ہے۔

إِلَّا تَفْعُلُوهُ تَكُنْ فِتْنَةٌ فِي الْأَرْضِ اگر تم نے ایسا نہ کیا تو زمین میں **وَفَسَادٌ كَبِيرٌ** (5) فتنہ اور بہت بڑا فساد پیدا ہو گا۔

بلکہ اللہ تعالیٰ نے یہ خوشخبری بھی سنائی کہ جو لوگ اہل حق کی مدد کرتے اور انہیں ٹھکانہ دیتے ہیں حقیقت میں وہی سچے مومن ہیں۔ ارشاد باری تعالیٰ ہے۔

وَالَّذِينَ أَمْنُوا وَهَا جَرُوا فِي سَبِيلٍ اور جو لوگ ایمان لائے اور انہوں
اللَّهِ وَالَّذِينَ أَوْفَا وَنَصَرُوا نے اللہ کی راہ میں ہجرت کی اور وہ
جہنوں نے ان کو ٹھکانہ دیا اور ان اولئے کے ہمُ الْمُؤْمِنُونَ حَقًا
کی مدد کی وہی سچے مومن ہیں (6)

اللہ تعالیٰ نے مسلمانوں پر اس بات کو بھی واضح فرمایا کہ دین حق کی سر
بلندی کے لئے وہ خود اہل حق کی مدد فرماتا ہے اس لئے یہ نہ سمجھنا کہ ہماری
کوتاہیوں دین سے دوری اور حق کی مدد سے منہ موڑنے کے باعث حق بے
یار و مدد گار رہ جائے گا اللہ تعالیٰ نے ارشاد فرمایا۔

إِلَّا تَنْصُرُوهُ فَقَدْ نَصَرَ اللَّهُ إِذْ أَكْرَبَهُ الَّذِينَ كَفَرُوا ثَانِيَ اثْنَيْنِ تو اللہ تعالیٰ نے اس وقت اس کی
أَفْهَمُهَا فِي الْفَارِ إِذْ يَقُولُ لِصَاحِبِهِ مدد کی جب اسے کافروں کی وجہ سے
مکہ مکرہ سے ہجرت کرنا پڑی وہ دو لا تَحْزَنْ إِنَّ اللَّهَ مَعَنَا (7)

میں سے دوسرے تھے جب وہ
دونوں غار میں تھے اور وہ اپنے
ساتھی (حضرت ابو بکر صدیق
رضی اللہ عنہ) سے فرم رہے تھے غمگین
نہ ہو بے شک اللہ تعالیٰ ہمارے
ساتھ ہے۔

اس مقام پر اللہ تعالیٰ نے اپنی مدد کے نتیجے میں کلمہ حق کی سر بلندی اور
باطل کی پستی کا یوں ذکر فرمایا۔

وَأَيَّدَهُ بِجُنُودٍ لَمْ تَرُوْبَا وَجَعَ اور اس نے اپنے نبی ﷺ کی
كَلِمَةَ الَّذِينَ كَفَرُوا السُّفْلَى مدد ایسے لشکر کے ذریعے کی جس کو
وَكَلِمَةُ اللَّهِ هِيَ الْعُلْيَا (8) تم نے نہیں دیکھا اور اس نے کلمہ
کفر کو سرگوں کر دیا اور اللہ کی
بات ہی ہمیشہ سر بلند ہے۔

اسلام قبول کرنے اور اپنے گلے میں اطاعت کا پہہ ڈالنے کے بعد ہر کلمہ گو
مسلمان کی ذمہ داری بن جاتی ہے کہ وہ حق کی سر بلندی کے لئے اپنا تن من
قریان کر دے اور اگر وہ اپنی اس ذمہ داری کو قبول نہیں کرتا تو وہ نبی
آخر الزمان ﷺ اور آپ کے صحابہ کرام کے راستے سے برگشتہ ہے یہی نہیں
بلکہ اسے اس سر زمین پر رہنے کا حق بھی نہیں پہنچتا ارشاد خداوندی ہے۔

إِلَّا تَنْفِرُوا يُعَذِّبُكُمْ عَذَابًا أَلِيمًا اگر تم (حق کی حمایت میں) نہیں
وَ يَسْتَبِدِلُ قَوْمًا غَيْرَكُمْ وَلَا نکلو گے تو اللہ تعالیٰ تمہیں دردناک
تَضْرِبُوهُ شَيْنًا وَاللَّهُ عَلَى كُلِّ عذاب دے گا اور تمہارے علاوہ
شَيْئٌ قَدِيرٌ (9) کسی اور قوم کو لے آئے گا اور تم
اس کا کچھ بھی بگاڑ نہ سکو گے اللہ

تعالیٰ ہر چیز پر قادر ہے

آج ملت اسلامیہ زیوں حالی کا شکار ہے باطل کی یلغار مختلف طریقوں سے
جاری ہے نوجوان نسل کو راہ حق سے سرگشتہ کرنے کے لئے عیش و طرب کی راہ
اختیار کی جاری ہے اور یوں اسلامی ثقافت پر حملہ کیا جاتا ہے، مسلمانوں کو آزادی
سے محروم کرنے کے لئے باطل متحد و متفق ہے، معاشی اعتبار سے قوم مسلم کو

کمزور کرنے اور انہیں اپنا دست نگر بنا کر غلبہ حق کی تحریک کو دبانے کی مذموم سعی
جاری ہے ان حالات میں امت مسلمہ کے ہر فرد کی ملی، دینی اور قوی ذمہ داری
ہے کہ حق کا ساتھ دے اسلامی تہذیب و ثقافت کے احیاء کے لئے کام کرنے والی
 تنظیموں اور اداروں کا بھرپور تعاون کرے مشاہیر اسلام کی عظمتوں کے چراغ بجھنے
نہ دے کفر کی طرف سے آنے والی پھونک کا راستہ بند کر دے اور صحابہ کرام اور
اویاء امت کی روشن زندگیوں کو مشعل راہ بنائے

مراجع

119' 9	قرآن مجید	-1
81' 17	" " "	-2
8' 8	" " "	-3
2' 5	" " "	-4
73' 8	" " "	-5
74' 8	" " "	-6
40' 9	" " "	-7
40' 9	" " "	-8
39' 9	" " "	-9

اتباع قرآن و سنت

اتَّبِعُوا مَا أُنْزِلَ إِلَيْكُمْ مِّنْ رَّبِّكُمْ (اے لوگو!) اس کی پیروی کرو جو
وَلَا تَتَّبِعُوا مِنْ دُونِهِ أَوْلِيَاءَ قَلِيلًا تمہاری طرف تمہارے رب کی
مَا تَذَكَّرُونَ (۱۱) طرف سے اتارا گیا اور اسے چھوڑ کر دوسرے دوستوں کی پیروی نہ
کرو تم بہت ہی کم نصیحت قبول کرتے ہو۔

انسانی زندگی کی گاڑی جس ہدایت نامہ کی راہنمائی میں منازل سفر طے کرنے کے بعد صحیح سلامت منزل مقصود تک پہنچ سکتی ہے۔ اسے قرآن پاک کے نام سے یاد کیا جاتا ہے، یہی وہ نہنہ کیمیا ہے جسے اپنا کر قلبی، روحانی، جسمانی، انفرادی اور اجتماعی بیکاریوں سے شفایا بی ہوتی ہے اور یہی وہ دستور حیات ہے جسے خضر راہ بنانے کے بعد راہ حق سے بھٹکنے، قصر مذلت میں گرنے اور گم گشتناں راہ کا لقمه تر بننے کا خوف باقی نہیں رہتا۔

سورہ اعراف کی تیسرا آیت جو آغاز گفتگو میں تلاوت کی گئی اسی کتابت ہدایت کی اتباع کا درس دے رہی ہے۔ اس سورت کی دوسری آیت میں پروردگار عالم نے اپنے محبوب کرم خاتم النبین، سید المرسلین ﷺ کو تبلیغ قرآن کا حکم دیتے ہوئے اسے مسلمانوں کے لئے نصیحت قرار دیا ارشاد خداوندی ہے۔

کِتَابُ أُنْزَلَ إِلَيْكَ فَلَا يَكُنْ یہ کتاب ہے (جو) آپ ﷺ کی طرف نازل کی گئی پس اس کی تبلیغ سے آپ کے سینے میں کوئی تنگی نہ ہو (یہ اس لئے نازل کی گئی کہ) آپ ﷺ اس کے ذریعے ڈرائیں اور یہ مومنوں کے لئے نصیحت ہے

چونکہ رسالت کی تکمیل تین باتوں سے ہوتی ہے ایک مرسل یعنی بھیجنے اور وہ اللہ تعالیٰ ہے، دوسرا مرسل یعنی بھیجا ہوا اور وہ رسول اکرم ﷺ ہیں اور تیسرا مرسل الیہ یعنی جس کی طرف بھیجا گیا اور وہ امت ہے تو مرسل یعنی اللہ تعالیٰ نے پہلے مرسل کو ان کا فرض منصبی یاد دلایا اور پھر مرسل الیہ یعنی امت کو ان کا فرض منصبی بتایا رسول اکرم ﷺ کا فرض منصبی قرآن پاک کی تبلیغ اور حدیث و سنت کے ذریعے اس کی تشریح بیان کرنا ہے اور امت کی ذمہ داری اس تبلیغ و دعوت کو قبول کر کے اس کی اتباع کرنا ہے۔

سورہ اعراف کی ان دو آیتوں کا اسلوب بیان ملاحظہ کیجئے کس شاذ اسلوب کو اختیار کیا گیا جب نبی ﷺ سے خطاب کر کے تبلیغ کا حکم دیا تو وہاں صرف آپ کو خطاب کرتے ہوئے واحد حاضر کی ضمیر لائی گئی اور **إِلَيْكَ** فرمایا اور جب امت کو اتباع کا حکم دیا تو باوجود یہ کہ رسول اکرم ﷺ کی طرف نازل ہوا امت کی طرف نہیں لیکن جمع کی ضمیر لاتے ہوئے فرمایا **مَا أُنْزَلَ إِلَيْكُمْ** جو

کچھ تمہاری طرف نازل کیا گیا اس سے اس بات کی طرف اشارہ ہے کہ اگرچہ نزول کے اعتبار سے قرآن پاک نبی اکرم ﷺ پر نازل ہوا لیکن چونکہ اس کی اتباع تم پر لازم ہے اس لئے یوں سمجھو کہ یہ تم پر ہی اتارا گیا ہے اور اس پر عمل کرنا تمہاری ذمہ داری ہے۔

اللہ تعالیٰ نے اس آیت میں قرآن پاک کا لفظ ذکر نہیں کیا اور یوں نہیں فرمایا **إِتَّبِعُوا الْقُرْآنَ** بلکہ **إِتَّبِعُوا مَا أُنْزِلَ إِلَيْكُمْ مِّنْ رَّبِّكُمْ** فرمایا اس انداز بیان کو اپنانے کی حکمت یہ ہے کہ جو کچھ رسول اکرم ﷺ پر اتارا گیا اس میں قرآن پاک کے ساتھ آپ ﷺ کی سنت بھی شامل کی گئی ہے معروف مفسر علامہ بیضاوی فرماتے ہیں۔

وَيَعْمَلُ الْقُرْآنَ وَالسُّنَّةَ لِقَوْلِهِ (اتبع کا حکم) قرآن و سنت دونوں سُبْحَانَهُ تَعَالَى وَمَا يَنْطِقُ عَنْ ہے ہمارے نبی ﷺ اپنی مرضی سے کچھ نہیں کہتے بلکہ وہی بات کرتے ہیں جو آپ ﷺ کی طرف وحی کی جاتی ہے۔

امام قرطبی فرماتے ہیں ”**لِيَعْنِي الْكِتَابَ وَالسُّنَّةَ**“ اس سے کتاب و سنت دونوں مراد ہیں۔ (4)

اس کی دلیل اللہ تعالیٰ کا یہ ارشاد گرامی ہے۔

وَمَا أَتَاهُكُمُ الرَّسُولُ فَخُذُوهُ وَمَا اور جو کچھ رسول ﷺ نہیں دیں اس کو لے لو اور جس سے روک دیں اس سے رک جاؤ۔ (5)

اسی طرح دوسرے مقام پر ارشاد فرمایا۔

قُلْ إِنْ كُنْتُمْ تُعَبُّونَ اللَّهَ أَبَ مُحْبُوبٌ! آپ فرماد تھے اگر تم
فَاتَّبِعُونِي يُعِبِّبُكُمُ اللَّهُ⁽⁶⁾ اللہ تعالیٰ سے محبت کرنا چاہتے ہو تو
میری اتباع کرو اللہ تمہیں محبوب بنا

لے گا

گویا قرآن پاک کی طرح سنت رسول ﷺ کی اتباع اور پیروی بھی
نشائے خداوندی ہے اور جس طرح اتباع قرآن سے روگردانی گناہ عظیم ہے اسی
طرح سنت رسول اور احادیث نبوی سے منہ پھیرنا بھی بہت بڑا جرم ہے۔

اتباع کا معنی کسی کے پیچھے چلنا اس جیسا عمل کرنا اور اس کے طور طریقوں
کو اپنانا ہے اگرچہ اتباع تین طریقوں میں سے کسی ایک طریقے سے ہوتی ہے یا
اس شخص سے کوئی لائق ہوتا ہے یا اس کے خوف کی وجہ سے اس کی پیروی کی
جاتی ہے یا اس کی محبت سے سرشار ہو کر اور اپنے خالق و مالک کا حکم مانتے ہوئے
اتباع کی جاتی ہے۔

لیکن حقیقت یہ ہے کہ صحیح معنی میں اور فی الواقع اتباع اسی بات کا نام ہے
کہ کسی غرض و لائق اور خوف و ڈر کے بغیر یہ راہ اختیار کی جائے جب یہ بات
پیش نظر ہو گی تو عبادات و طاعات کے فلسفے تلاش کرنے کی بجائے مسلمان قرآن و
سنن اور رسول ﷺ کی اتباع صرف اس لئے کرے گا کہ یہ اس کے
رب کا حکم ہے چاہے اس عمل کا فلسفہ اور حکمت اسے سمجھ آئے یا نہ آئے،
کیونکہ حکم دینے والا رحیم و کریم بھی ہے اور علیم و حکیم بھی اور وہ کسی ایسی
بات کا حکم نہیں دیتا جس میں انسان کا نقصان ہو بلکہ شریعت کے ہر حکم میں

انسانیت کی بھلائی ہی بھلائی ہے۔

یہ ایک مسلمہ حقیقت ہے کہ قرآن و حدیث دونوں منزل من اللہ ہیں
قرآن وحی جلی اور وحی متلو ہے جب کہ حدیث وحی خفی اور غیر متلو ہے لہذا جہاں
قرآن و حدیث کے واضح احکام موجود ہوں وہاں دوسرا راستہ اختیار کرنا منع ہے اسی
بات کو آیت کے دوسرے حصے میں بیان فرمایا کہ اللہ تعالیٰ کو چھوڑ کر دوستوں کے
پیچھے نہ چلو۔

علامہ فخر الدین رازی رحمۃ اللہ علیہ فرماتے ہیں یہاں دوستوں سے وہ لوگ مراد ہیں
جو شیطانی راہ اختیار کرتے ہیں اور بتوں کی پوجا اور خواہشات کی تکمیل کی راہ
دکھاتے ہیں۔ (7)

لہذا ہر مسلمان کو ایسے لوگوں سے دور اور ان کی اتباع سے باز رہنا چاہیے
لیکن وہ لوگ جو قرآن و سنت کی راہ دکھاتے ہیں بالخصوص صوفیا کرام اور اولیاء
عظام جو رشد و ہدایت کے منصب پر فائز اور اصلاح قوم کی بھاری ذمہ داری
اٹھائے ہوتے ہیں ان سے اکتساب فیض در اصل قرآن و سنت کی اتباع ہے۔

یہ بھی ایک حقیقت ثابتہ ہے کہ اسلام ایک عالمگیر اور تمام زمانوں پر محیط
دین ہے اور یہ دین بدلتے ہوئے حالات میں اپنے ماننے والوں کو حیران و پریشان
نہیں چھوڑتا بلکہ ان کو مسائل جدیدہ کا حل بتاتا ہے اس لئے وہ اہل علم جو قرآن و
سنت کے علوم سے کما حقہ واقف اور اجتہادی صلاحیتوں کے مالک ہیں ان کا اجتہاد
اور فقیہ کاوشیں بھی در حقیقت قرآن و سنت کی اتباع ہی ہیں ارشاد خداوندی ہے
فَاسْتَلُوْ أَهْلَ النِّكْرِ إِنْ كُنْتُمْ پس اہل علم سے پوچھو اگر تم نہیں

جانتے

لَا تَعْلَمُونَ (8)

گویا ہماری نجات قرآن و سنت کی پیروی اور اس کی روشنی میں کئے گئے

اجتہاد اور فقہ کو اپنانے اور قرآن و سنت کے خلاف امور کو ترک کرنے میں مضمر ہے۔ اللہ تعالیٰ ہمیں اپنی اور اپنے محبوب کریم ﷺ کی تعلیمات و احکام پر عمل کی توفیق عطا فرمائے آمین بجاه سید المرسلین ﷺ

مراجع

3' 7	قرآن مجید	-1
2' 7	" " "	-2
بیضاوی شریف	جلد 1 ص 152	-3
الجامع لاحکام القرآن للقرطبی	جلد 4 ص 161	-4
7' 59	قرآن مجید	-5
31' 3	" "	-6
18 ص 14 جلد	تفسیر کبیر	-7
7' 21	قرآن مجید	-8

بدگمانی سے اجتناب

دنیا میں انسان بے شمار نعمتوں سے سرفراز اور ان گنت فوائد سے ممتنع ہوتا ہے لیکن سب سے گراندیاہ دولت جس کے سامنے تمام دولتیں پر کاہ کی حیثیت نہیں رکھتیں، امن و سکون کا حصول ہے۔

امن و سکون ظاہری اور خارجی ہو یا اس کا تعلق دل سے ہو اس کی عمارت حقوق اللہ کی ادائیگی کے ساتھ ساتھ حقوق العباد کی بجا آوری پر قائم ہوتی ہے اس لئے ایک پر امن معاشرے کے قیام اور قلوب و اذہان کے اطمینان کے لئے حقوق العباد کی اہمیت سے صرف نظر ممکن نہیں ہے۔

حقوق العباد کی ادائیگی جس طرح عزت، جان اور مال کے تحفظ، غربت و افلas کے خاتمے کے لئے مسامی، ظلم و ستم کے قلع قلع بزرگوں کے ادب اور چھوٹوں پر شفقت، حلال و حرام کی تمیز، حرص و آذ کے ازالے اور جود و سخا کے فروغ کے ذریعے ہوتی ہے اسی طرح دوسرے مسلمان کے بارے میں اپنے دل کو یکٹے، بعض، حسد، منافقت اور سوئے ظن سے پاک رکھنا بھی حقوق العباد کے زمرے میں آتا ہے۔ ارشاد خداوندی ہے۔

يَا يَهَا الَّذِينَ أَمْنُوا إِجْتَنَبُوا كَثِيرًا اے ایمان والو! بہت سی بدگمانیوں

مِنَ الظُّنُونِ إِنَّ بَعْضَ الظُّنُونِ إِثْمٌ⁽¹⁾
سے بچو بے شک بعض بدگمانیاں
گناہ ہیں۔

ظن عربی زبان کا لفظ ہے جسے اردو میں گمان سے تعبیر کیا جاتا ہے اگر کسی بات کا یقین نہ ہو اور اس کے بارے میں خیال ہی خیال ہو لیکن یہ خیال شک کی صورت میں نہ ہو جس کی دونوں جانبیں برابر ہوتی ہیں بلکہ دل کا جھکاؤ ایک طرف کو ہوتا سے ظن کہا جاتا ہے حضرت امام غزالی رحمہ اللہ فرماتے ہیں

وَالظُّنُونُ عِبَارَةٌ عَمَّا رَأَيْتَ وَالظُّنُونُ اِنَّهُ عَمَّا رَأَيْتَ
ظن اس کیفیت کا نام ہے جس کی
النَّفْسُ وَيَمْدُلُ إِلَيْهِ الْقُلُوبُ طرف نفس کا جھکاؤ اور دل کا میلان
ہو۔

ظن اچھا بھی ہوتا ہے اور برا بھی۔ اگر اچھا گمان ہوتا سے حسن ظن کہتے ہیں اور اسکے خلاف ہوتا سے سوئے ظن یا بدگمانی کہا جاتا ہے حسن ظن قابل تعریف ہے اور اس کی صورت یہ ہے کہ مثلاً "ہم نے ایک شخص کو بازار میں ننگے پاؤں چلتے دیکھا تو ذہن میں خیال آیا کہ شاید یہ شخص لاپرواہی سے پسندی یا جمالت کی وجہ سے ایسا کر رہا ہو اور ممکن ہے کہ اس کے پاؤں میں تکلیف ہو جس کی وجہ سے وہ جوتا پن نہیں سکتا یا غربت کی وجہ سے وہ جوتا خرید نہیں سکا اس صورت میں ہمارے دل کا جھکاؤ اس طرف ہونا چاہیے کہ اس نے کسی مجبوری کے تحت جوتا نہیں پہنا البتہ صحیح صورت حال واضح ہو جائے تو الگ بات ہے۔

یہ حسن ظن ہے اسلام میں اسے پسندیدگی کی نگاہ سے دیکھا گیا بلکہ اسی طرز عمل کا ہم سے مطالبه بھی کیا گیا ہے۔ دوسری صورت بدگمانی کی ہے مثلاً "ایک شخص کسی تقریب میں شریک نہیں ہوتا تو ممکن ہے اسے دعوت نہ ملی ہو، ہو سکتا

ہے وہ بیکار ہو اور یہ بھی ہو سکتا ہے کہ وہ کسی اشد مجبوری کے تحت نہ آیا ہو۔ لیکن یہ بھی ممکن ہے کہ وہ اس تقریب میں آنے سے ڈرتا ہو یا تکبر و غور آڑے ہو دوسرے لوگوں کے ساتھ بیٹھنا پسند نہ کرتا ہو۔ چونکہ دلوں کے بھید تو اللہ تعالیٰ ہی جانتا ہے یا اس کے بتانے سے اس کے مقرب بندوں کو ان کا علم ہوتا ہے اس لئے ہم حتی طور پر فیصلہ نہیں کر سکتے کہ وہ کیوں نہیں آیا۔

لیکن جب ہم دل میں یہ بات بٹھالیں کہ وہ تکبر و غور اور عناد کی وجہ سے نہیں آیا تو یہ بدگمانی ہے جس سے بچنے کا ہمیں حکم دیا گیا ہے۔ بدگمانی سے بچنا اس لئے ضروری ہے کہ یہ گناہ متعدد ہے اور اس سے بے شمار خرابیاں جنم لیتی ہیں جو معاشرے کے امن و سکون کو غارت کر کے رکھ دیتی ہیں۔

بدگمانی صرف ایک شخص تک محدود نہیں ہوتی بلکہ اس کے خارجی اثرات مرتب ہوتے ہیں جب ایک شخص کسی سے بدگمان ہو جاتا ہے تو اس سے نفرت کرنے لگتا ہے، اس کی عزت و احترام کے معاملے میں بخل سے کام لیتا ہے باہم ملاقات ہو تو چرے کی بشاشت اور گفتگو کا جو ہر اخلاق مفقود ہوتا ہے وہ اسے بات پر شک کی نگاہ سے دیکھتا ہے اب دوسری جانب سے رد عمل شروع ہوتا ہے اور پھر دیکھتے ہی دیکھتے بغض و حسد کی یہ بیکاری جو بدگمانی سے پیدا ہوتی تھی ان دو شخصیتوں کے اقارب، احباب، متعلقین، مریدین اور تلامذہ سب کو اپنی لپیٹ میں لے لیتی ہے اور یوں اس ظاہر معمولی چنگاری سے پورے کا پورا معاشرہ بھسم ہو کر رہ جاتا ہے۔

اگر بنظر غور دیکھا جائے تو غیبت، چغلی، حسد، کینہ اور اس قسم کے دیگر اخلاق ذمیہ جن میں سے ہر ایک بے شمار خرابیوں کا موجب ہے، اسی بدگمانی کی

پیداوار ہیں۔ انی خطرناک نتائج کی وجہ سے بدگمانی کو حرام قرار دیا گیا ہے
سرکار دو عالم ﷺ نے فرمایا

إِنَّ اللَّهَ حَرَمَ مِنَ الْمُسْلِمِ فَمَهْ
اللَّهُ تَعَالَى نے مسلمان کا خون ، مال
وَمَالَهُ وَأَنْ يُظْنَ بِهِ ظَنَ السُّوءِ
اور اس کے بارے میں بدگمانی کو
حرام قرار دیا ہے۔ (3)

سرکار دو عالم ﷺ کے اس فصح و بلغ کلام کا اسلوب ملاحظہ کیجئے۔ بدگمانی
کو مسلمان کا خون بھانے اور اس کا مال لوٹنے کے جرم کے ساتھ ذکر کر کے اس
کی برائی اور اس کی شدت کو واضح فرمایا کہ جس طرح مسلمان کے خون اور مال کو
شرعاً" اور قانوناً" تحفظ حاصل ہے اور اس کی خلاف ورزی جرم ہے اسی طرح اس
کے بارے میں اچھا گمان بھی شرعاً" مطلوب ہے اور اس کی خلاف ورزی جرم قرار
پاتی ہے۔

حضرت امام غزالی رحمہ اللہ نے بدگمانی سے اجتناب کے سلسلے میں قرآن
پاک کی ایک آیت سے نہایت عمدہ استدلال فرمایا ہے۔

"آپ فرماتے ہیں کہ اللہ تعالیٰ نے فاسق کی خبر پر اعتبار کرنے
اور اس کی تصدیق سے منع کرتے ہوئے اس خبر کی تحقیق کا
حکم دیا ہا کہ ان جانے میں کسی کو تکلیف نہ پہنچائی جائے"
ارشاد خداوندی ہے۔

يَا يُهَمَّا الَّذِينَ أَمْنُوا إِنْ جَاءَكُمْ
أَلْئَامَنَ وَالوْ ! أَكْرَبَ كُوَّيْ فاسق
فَاسِقٌ بِنَبَأِ فَتَبَيَّنُوا إِنْ تُصِيبُوا
تمہارے پا کوئی خبر لائے تو اس کی

قَوْمًا بِجَهَالَةٍ فَتُصْبِحُوا عَلَىٰ مَا كریا کرو ایمانہ ہو کہ لا علمی میں تم
کسی قوم کو نقصان پہنچاؤ اور پھر
فَعَلْتُمْ نَدِيمِينَ (4)

اپنے کئے پر نادم ہو۔

آیت کریمہ کے مطابق فاسق جو شریعت مطہرہ سے روگردانی کرتا ہے، کی خبر
قابل اعتماد نہیں اور اس خبر کی تحقیق ضروری ہے ورنہ ممکن ہے کہ کسی بے گناہ
کے خلاف کارروائی ہو جائے۔

حضرت امام غزالی رحمہ اللہ فرماتے ہیں دل میں بد گمانی کا پیدا ہونا شیطان کی
کارستانی ہے اور چونکہ شیطان تمام فاسقوں سے بڑھ کر فاسق ہے لہذا جس طرح
فاسق کی خبر کو جھٹلانا ضروری ہے اسی طرح بد گمانی کو دل میں جگہ نہ دینا اور اسے رد
کر دینا اس سے بھی زیادہ لازمی ہے۔

بد گمانی دل میں جگہ پکڑ جائے تو اس سے چھٹکارا حاصل کرنا مشکل ہو جاتا
ہے لہذا شروع سے ہی اس کا خاتمه کرنا ضروری ہے نہ تو اسے دل میں جگہ دی
جائے اور نہ ہی عمل کے ذریعے اس کا انظمار کیا جائے۔

نبی اکرم ﷺ نے فرمایا

ثَلَاثٌ فِيْ مُؤْمِنٍ وَلَهُ مِنْهُنَّ مومن میں تین باتیں ایسی ہیں جن
مَخْرَجٌ فَمَخْرَجُهُ مِنْ سُوءِ الظِّنِّ سے نکلنے کا راستہ موجود ہے تو بد گمانی
سے نجات حاصل کرنے کا راستہ یہ آن لَا يُحَقِّقَهُ (5)

ہے کہ اسے دل میں جمنے نہ دے

گویا قرآن و سنت کی روشنی اور عقل کے تقاضے کے مطابق مومن کے

لئے ضروری ہے کہ جب تک کسی بات کی تحقیق نہ ہو جائے اپنے مسلمان بھائی کے بارے میں بدگمانی سے بچے اور حسن ظن سے کام لے کیونکہ شیطان بدگمانی کے راستے سے امت مسلمہ کے اتحاد کو پارہ پارہ کر کے ان کی معاشرتی زندگی کو اجیرن بنانا چاہتا ہے اللہ تعالیٰ سے دعا ہے کہ وہ ہمیں اختلافات، حسد، بعض کبینے اور بدگمانی جیسی موزی امراض سے محفوظ فرمائے۔ آمین ثم آمین

مراجع

- 1 قرآن مجید 12' 49
- 2 احیاء العلوم جلد 3 ص 1618
- 3 سنن ابن ماجہ ص 290 ابواب الفتن
- 4 قرآن مجید 12' 49
- 5 المجمع الکبیر للطبرانی جلد 3 ص 228 حدیث 3237

بے حیائی سے اجتناب

إِنَّ الَّذِينَ يُحِبُّونَ أَنْ تَشْيِعَ بَلْ شَكْ جو لوگ مومنوں کے
الْفَاحِشَةُ فِي الَّذِيْنَ امْنَوْا لَهُمْ درمیان بے حیائی کے پھیلنے کو پسند
عَذَابُ الْيَمِّ فِي الدُّنْيَا وَالْآخِرَةِ کرتے ہیں تو ان کے لئے دنیا اور
وَاللَّهُ يَعْلَمُ وَأَنْتُمْ لَا تَعْلَمُونَ آخرت میں دردناک عذاب ہے اور

الله تعالیٰ (حقیقت کو) جانتا ہے اور (1)

تم نہیں جانتے

ایک پر سکون، پر امن اور صاف تھرے معاشرے کی بنیاد دو باتیں ہوتی ہیں
(i) نیکی کا فروغ (ii) برائی کا قلع قع

یہی وجہ ہے کہ اللہ تعالیٰ نے ان دونوں باتوں کو اس امت کا طرہ امتیاز اور
ایک ہم ذمہ داری قرار دیا ہے بلکہ اسی بنیاد پر امت مسلمہ کو امت خیر قرار دیا گیا
ارشاد خداوندی ہے۔

كُنْتُمْ خَيْرَ أُمَّةٍ أُخْرِجَتُ لِلنَّاسِ تم بہترین امت ہو جسے لوگوں (کی
تَامُرُونَ بِالْمَعْرُوفِ وَتَنْهَوْنَ عَنِ اصلاح) کے لئے پیدا کیا گیا تم نیکی کا
الْمُنْكَرِ (2)

امت مسلمہ کی اس ذمہ داری کو قرآن پاک میں متعدد مقامات پر ذکر کیا گیا
ہے۔ بلکہ سرکار دو عالم ﷺ کے اوصاف جملہ اور آپ کی بعثت کے مقاصد

جلیلہ میں بھی اس امر کو شامل کیا گیا ارشاد باری تعالیٰ ہے۔

الَّذِينَ يَتَبَعُونَ الرَّسُولَ النَّبِيَّ وہ لوگ جو پیروی کرتے ہیں اس
الْأُمَّىَ الَّذِي يَجِدُونَهُ مَكْتُوبًا رسول کی جو نبی امی ہے جسکے ذکر کو
عِنْهُمْ فِي التَّوْرَاةِ وَالْإِنجِيلِ وہ اپنے پاس تورات اور انجیل میں
يَأْمُرُهُمْ بِالْمَعْرُوفِ وَيَنْهَا مُعْنَى لکھا ہوا پاتے ہیں وہ نبی انہیں نیکی
الْمُنْكَرِ (3)

معلوم ہوا کہ سرکار دو عالم صَلَّى اللَّهُ عَلَيْهِ وَاٰلِهٖ وَسَلَّمَ اور آپ کے پیروکار نیکی کو فروغ دے
 کر اور برائی سے روکتے ہوئے معاشرتی بگاڑ کے لئے سد راہ بنتے ہیں جبکہ منافقین
 کا طرز عمل اس کے بالکل برعکس ہے وہ برائیوں کو پھیلاتے اور نیکیوں کو مٹانے
 کی کوشش کرتے ہیں ارشاد خداوندی ہے۔

الْمُنْفِقُونَ وَالْمُنْفِقُتُ بَعْضُهُمْ منافق مرد اور منافق عورتیں سب
مِنْ بَعْضِهِمْ يَأْمُرُونَ بِالْمُنْكَرِ ایک جیسے ہیں وہ برائی کا حکم دیتے
وَيَنْهَا مُعْنَى (4) اور نیکی سے روکتے ہیں۔

اس آیت کیمہ سے واضح ہوتا ہے کہ منافق مرد ہوں یا عورتیں سب
 یکساں مزاج کے حامل ہیں وہ ہر برعے نظریے کی ترویج و اشاعت میں چست و
 چلاک اور ہوشیار ہوتے ہیں اور اگر کمیں نیکی، اخلاق حسنہ اور امت کی بھلائی کی
 کم پھوٹتی نظر آتی ہے تو تملما اٹھتے ہیں اور اس نیکی کو پھیلنے سے روکنے کے
 لئے ہر طرح کی کوشش کرتے ہیں۔ برائی سے نہ روکنا اور اس کے پھیلاؤ کے
 آگے بند باندھنے کی کوشش نہ کرنا رحمت خداوندی سے محرومی کا باعث بنتا ہے۔

چنانچہ قرآن پاک میں بنی اسرائیل کے اس عمل اور ان کے رحمت خداوندی سے

محروم ہونے کی طرف یوں اشارہ کیا گیا ہے۔

لُعْنَ الَّذِينَ كَفَرُوا مِنْ بَنِي إِسْرَائِيلَ عَلَى إِسَانِ دَاؤَدَ وَ عِيسَى ابْنِ مَرْيَمَ ذِلِكَ بِمَا عَصَوْا وَ كَانُوا يَعْتَدُونَ كَانُوا لَا يَتَنَاهُونَ عَنْ مُنْكِرٍ فَعَلُوهُ لَيْسَ مَا كَانُوا يَفْعَلُونَ (5)

لعنَ الَّذِينَ كَفَرُوا مِنْ بَنِي إِسَانِ دَاؤَدَ وَ بَنِي إِسَرَائِيلَ مِنْ سَدِيقِي عِيسَى ابْنِ مَرْيَمَ ذِلِكَ بِمَا كَانُوا لَا يَتَنَاهُونَ عَنْ مُنْكِرٍ فَعَلُوهُ لَيْسَ مَا كَانُوا يَفْعَلُونَ کہ وہ نافرمانی کیا کرتے اور زیادہ گناہ کیا کرتے تھے، وہ ایک دوسرے کو اس برائی سے منع نہیں کرتے تھے جس کا وہ ارتکاب کرتے تھے وہ کیا ہی برا کام کرتے تھے

سرکارِ دو عالم ﷺ نے ارشاد فرمایا کہ یہودیوں میں بے دینی کی ابتداء یوں ہوئی کہ جب کوئی آدمی کسی بدکار سے ملتا تو پسلے اسے اللہ سے ڈراتا اور اس کو گناہ سے باز آنے کی ترغیب دیتا پھر دوسرے روز اسی کے ساتھ بلا تامل کھاتا پیتا اٹھتا بیٹھتا جب انہوں نے ایسا کرنا شروع کیا تو اللہ تعالیٰ نے اس کے دلوں کو آپس میں ٹکرایا پھر آپ نے یہی آیت پڑھی جو ابھی پیش کی گئی۔ اس کے بعد آپ نے فرمایا

”بِخَدَايَا تَوْتَمْ نِيَكِي كَا حَكْمَ دُوَگَے“ برائی سے منع کرو گے اور ظالم کے ہاتھ پکڑ لو گے اسے حق و انصاف کی طرف زبردستی لوٹا دو گے اور اسے عدل کا جبرا“ پابند کرو گے ورنہ تمہارے دلوں کو بھی اللہ تعالیٰ آپس میں ٹکرائے گا اور تم پر بھی پھٹکار ڈالے گا جیسے پسلے ان لوگوں پر ڈالی گئی“ (6)

پیارے آقا ﷺ کے اس ارشاد گرامی سے یہ بات روز روشن کی طرح واضح ہے کہ اگر برائی کو پھینے سے نہ روکا جائے اور اس کے قلع قع کے لئے مقدور بھر کوشش نہ کی جائے تو باہمی انتشار، جھگڑوں اور فسادات کی صورت میں عذاب خداوندی کے نزول کا خدشہ رہتا ہے۔ برائی کا ارتکاب کرنے والوں کو روکنے کی بجائے ان کا ہم نوالہ و ہم پیالہ بننا بھی معاشرتی حسن کو داغدار کرنے اور اسے گھن کی طرح کھانے کا باعث بتا ہے اسی لئے جو لوگ بیسوگی میں پڑنے والوں کا کسی بھی طور پر ساتھ دیتے ہیں وہ بھی عذاب خداوندی کو دعوت دیتے اور اس کے مستحق ٹھرتے ہیں قرآن مجید میں اہل جنت اور جہنمیوں کا ایک مقالہ ذکر کیا گیا ہے جس کے مطابق جنتی، جہنم والوں سے پوچھیں گے کہ تمہیں جہنم میں کس چیز نے داخل کیا تو وہ اپنے جواب میں چار باتوں کا ذکر کریں گے۔ اسے قرآن پاک یوں بیان کرتا ہے۔

قَالُواَمْ نَكُّ مِنَ الْمُعَصِّلِينَ وَلَمْ
وَهْ كمیں گے ہم نماز نہیں پڑھا کرتے
نَكُّ نُطْعِمُ الْمِسْكِينَ وَكُنَا تھے اور مسکین کو کھانا نہیں کھلایا
نَخُوضُ مَعَ الْغَانِضِينَ وَكُنَا کرتے تھے اور ہم ہرزہ سرائی کرنے
نُكِنْبُ بِيَوْمِ الدِّينِ حَتَّىٰ أَتَنَا والوں کے ساتھ (مل کر) ہرزہ
الْيَقِينُ (7) سرائی میں لگے رہتے اور ہم قیامت
نے دن کو جھلاتے تھے یہاں تک
کہ ہمیں موت نے آلیا۔

حضرت ابوسعید خدری رضی اللہ عنہ سے مروی ہے سرکار دو عالم ﷺ نے

ارشاد فرمایا

مَنْ رَأَى مِنْكُمْ مُّنْكَرًا فَلْيُفِيرُهُ تم میں سے جو شخص برائی کو دیکھے تو
بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ اسے اپنے ہاتھ سے روکے اور اس
لَمْ يَسْتَطِعْ فِي قَلْبِهِ وَذَلِكَ کی طاقت نہ ہو تو زبان کیسا تھہ
آضَعَفُ الْإِيمَانِ (8)

ہو تو دل سے برا جانے اور یہ ایمان
کا سب سے کمزور درجہ ہے۔

اس حدیث میں سرکار دو عالم ﷺ نے ارباب اقتدار ، مبلغین اور اہل
قلم حضرات کو خاص طور پر اور عامۃ المسلمين کو عمومی طور پر اس بات کا پابند بنایا
کہ وہ برائی کو دیکھیں تو انہیں جس قسم کی قوت حاصل ہے اسے بروئے کار لاتے
ہوئے اس برائی کو پھیلنے سے روکیں اور معاشرے کی مدد کریں اور اگر وہ یہ سب
کچھ نہ کر سکیں تو کمزور ترین درجہ یہ ہے کہ کم از کم اس سے نفرت تو کریں اور
اگر یہ لوگ اپنی ذمہ داری کو پورا نہیں کریں گے تو ہلاکت صرف ان ہی کا مقدار نہ
ہوگی بلکہ پوری قوم تباہی و ہلاکت کی اتحاد گمراہیوں میں جاگرے گی۔

اس سلسلے میں رسول رحمت ﷺ نے کشتی کی مثال دی ہے
”کہ قرعہ اندازی کے ذریعے بعض لوگ کشتی کی نخلی منزل
میں اور کچھ اوپر والی منزل پر سوار ہو جاتے ہیں نخلی منزل
والے اوپر والوں کے پاس سے پانی لے کر گزرتے ہیں تو
انہیں اس سے افیت ہوتی ہے چنانچہ ایک شخص کلماڑا لے کر
کشتی کے نچلے حصے میں سوراخ کر دیتا ہے اور والے اے
روکتے ہیں اور پوچھتے ہیں کہ تم ایسا کیوں کرتے ہو وہ جواب

دیتا ہے کہ میری وجہ سے تمہیں تکلیف پہنچی ہے تو میں پانی حاصل کرنے کے لئے ایسا کر رہا ہوں اب اگر وہ اسے روک دیتے ہیں تو کشتی کے تمام مسافر ڈوبنے سے بچ جائیں گے اور اگر وہ اسے اسی حالت پر چھوڑ دیں تو وہ اسے بھی ہلاک کر دیں گے اور خود بھی ہلاک ہوں گے۔” (9)

ایک دوسری روایت میں سرکار دو عالم ﷺ نے فرمایا ”جب کسی قوم میں گناہ ہو رہا ہو اور وہاں کچھ لوگ اسے بدلنے پر قادر ہوں لیکن وہ ایسا نہ کریں تو مرنے سے پہلے وہ سب عذاب میں بٹلا ہوں گے۔“ (10)

خلاصہ کلام یہ ہے کہ برائی کا روکنا ہم سب کی ذمہ داری ہے کیونکہ اگر ہم ایسا نہیں کریں گے تو تباہی و بربادی سب کا مقدر بن جائے گی اور یہ معاشرہ دنیا میں ہی جہنم کا نقشہ پیدا کر دے گا۔

برائی کو پھیلانے کی بے شمار صورتیں ہیں مثلاً ”ہر لگائے گئے الزام کی بلا تحقیق شہیر کرنا“، اسلام نے برایوں اور فواحش کے خلاف نفرت کی جو دیوار قائم کر دی ہے، اس میں رخنه اندازی کی کوشش کرنا، ایسی تصنیف جو شوانی جذبات کے لئے قوت محرکہ کا کام دیں، ایسے گانے اور فلمیں جن کی وجہ سے نوجوان نسل کا جذبہ شرم و حیا کمزور پڑتا ہو بے حیائی کو فروغ دینے والے اشتہارات اور پوشرچھاپنا وغیرہ لہذا ارباب اقتدار سے لے کر ایک عام شری تک اس بات کا شرعاً اور اخلاقاً ”بلکہ قانوناً“ پابند ہے کہ وہ نہ صرف یہ کہ خود برائی سے اجتناب کرے بلکہ اس کے قلع قع کے لئے بھرپا

کوشش کرے تاکہ ہماری نوجوان نسل پھر ایک مرتبہ خالد بن ولید، طارق بن زیاد اور سلطان صلاح الدین ایوبی بن کرمیدان عمل میں آئیں اور دشمنان اسلام کے ہاتھوں کشمیر بوسنیا، اور دیگر ممالک میں سکتی ہوئی انسانیت کو امن و سکون کی دولت سے بہرہ ور کرنے میں مدد و معاون ہوں۔

مراجع

19' 24	قرآن مجید	-1
110' 3	" "	-2
157' 7	" "	-3
67' 9	" "	-4
79' 78	" "	-5
تفییر ضایاء القرآن جلد اول ص 502		-6
47' 43	قرآن مجید	-7
مشکوٰۃ شریف 436 باب الامر بالمعروف		-8
" " "	" "	-9
" " "	" "	-10

خسارے سے بچاؤ

وَالْعَصْرِ إِنَّ الْإِنْسَانَ لَفِي خُسْرٍ إِلَّا قسم ہے زمانے کی ! بے شک انسان
الَّذِينَ أَمْنُوا وَعَمِلُوا الصِّلَاةَ نقصان (خسارے) میں ہے سوائے
وَتَوَاصَوْا بِالْحَقِّ وَتَوَاصَوْا بِالْغَيْرِ ان لوگوں کے جو ایمان لائے اور

انہوں نے اپنے کام کئے نیز وہ (1)

ایک دوسرے کو حق کی تلقین
 (کرتے رہے) اور صبر کی تاکید
 کرتے رہے۔

انسانی زندگی دو قسموں میں تقسیم ہوتی ہے ایک کو دینی زندگی کہا جاتا ہے
 جب کہ دوسری زندگی اخروی زندگی کہلاتی ہے دینی زندگی ایک سفر کی مشل ہے
 جب کہ اخروی زندگی حقیقی منزل ہے یہی وجہ ہے کہ دنیا کو فانی اور آخرت کو باقی
 کہا جاتا ہے ارشاد خداوندی ہے۔

مَا عِنْدَكُمْ يَنْفَدُ وَمَا عِنْدَ اللَّهِ جو کچھ تمہارے پاس ہے ختم ہو
 جائے گا اور جو کچھ اللہ تعالیٰ کے باقی (2)

پاس ہے وہ باقی رہنے والا ہے۔

چونکہ انسان کی نظر دنیا کی ظاہری چمک دمک اور فوری نفع پر پڑتی ہے اور
 آخرت کا حقیقی پائیدار اور دائمی فائدہ اس کی نظروں سے او جھل رہتا ہے اس کے

وہ اس مسافر کی طرح نقصان میں رہتا ہے جو اپنی تمام پونچی سفری آسائشوں اور بے مقصد امور پر خرچ کر کے منزل پر خالی ہاتھ پہنچتا ہے لیکن جو مسافر سمجھدار اور دانا ہوتا ہے وہ سفر میں حسب ضرورت خرچ کرتا ہے اور سفر کی وقتی صعوبتیں برداشت کر کے اپنی تمام پونچی کو گھر پیو ضروریات اور حالت اقامت کے اخراجات کے لئے محفوظ رکھتا ہے سورۃ عصر میں اسی بات کو واضح کیا گیا ہے یہ سورۃ جو خیر الکلام ماقبل و دل بہترین کلام وہ ہے جو مختصر مگر جامع ہو کی عملی تصویر ہے۔

جہاں فصاحت و بلاغت کا ایک حسین شاہکار ہے وہاں اس میں معانی و مفہومیں کاٹھا ٹھیں مارتا ہوا ایک ایسا سمندر پہاں ہے جس کا نظارہ چشم فلک نے کبھی کیا نہ کبھی کر سکے گی۔ کسی کلام کی اہمیت کو دو چند کرنے کے لئے اسے قسم کے ساتھ موکد کیا جاتا ہے اس قاعدے کی روشنی میں یہ بات روز روشن کی طرح واضح ہوتی ہے کہ سورۃ عصر کا مضمون نہایت اہم اور بہترین فوائد کا حامل ہے کیونکہ نہ صرف یہ کہ اس سورۃ کو قسم سے شروع کیا گیا بلکہ قسم کے لئے ایک ایسی چیز کا انتخاب کیا گیا جس کا مضمون سورۃ سے گھرا تعلق ہے۔

مفہرین کی تصریح کے مطابق یہاں عصر سے مطلق زمانہ زوال سے لے کر غروب آفتاب تک کا وقت نماز عصر اور سرکار دو عالم ﷺ کا زمانہ مراد لیا گیا ہے۔ اگر غور و فکر کے میدان میں عقل و دماغ کی سواری کو دوڑایا جائے تو یہ بات اظہر من الشمس ہو کر سامنے آتی ہے کہ زمانہ انقلابات کا مصدر ہے یہی وہ منبع ہے جس سے خیر کے دھارے پھوٹتے ہیں اور اسی کے آتش کدے سے شر کے انگارے بکھرتے ہیں اور یہی دو باتیں اس سورۃ کا مضمون ہے۔

زوال (دوپر) کے وقت سے لیکر مغرب تک کا وقت دن کا نصف آخر ہوتا

ہے اگر اس وقت کی قسم کھائی گئی ہے تو یہ اس بات کی طرف اشارہ ہے کہ جس طرح دن کا نصف اول چلا گیا اور دوسرا نصف ابھی باقی ہے دن کے پہلے حصے کی کوتھی کا ازالہ ممکن ہے اگر یہ وقت خواب غفلت میں گزرا ہے تو ابھی بھی محنت مشقت اور عمل کی گنجائش ہے اسی طرح انسان کو اخروی اعتبار سے کامیابی کا راستہ بناتے ہوئے آگاہ کیا گیا کہ اگر اس کی زندگی کا گذشتہ وقت گناہوں اور معاصی کی نذر ہو گیا ہے تو اب بھی وقت ہے جس میں وہ توبہ، استغفار اور اعمال صالحہ کے ذریعے نجات حاصل کر کے اخروی زندگی کو کامیاب بناسکتا ہے اگر یہ نماز عصر کی قسم ہے تو مضمون سورت کی طرف یوں اشارہ کیا گیا کہ عصر کا وقت سیرو تفریح اور کاروبار کے عروج کا وقت ہوتا ہے بنابریں انسان اس اہم نماز کی ادائیگی سے غفلت برتا ہے جسے صلوٰۃ وسطیٰ درمیانی نماز کہہ کر اس کی پابندی کا خصوصی حکم دیا گیا ہے۔ ارشادِ خداوندی ہے۔

حَافِظُوا عَلَى الصَّلَاةِ وَالصُّلُوةِ تمام نمازوں بالخصوص درمیان والی
الْوُسْطَى وَقُومُوا بِلِلَّهِ قَانِتِينَ نماز کی حفاظت کرو اور اللہ تعالیٰ کے سامنے بالادب کھڑے ہو جاؤ (3)

اور حدیث شریف کے مطابق نماز عصر کا فوت ہو جانا اہل و مال کے نقصان کا باعث ہے رسول اکرم ﷺ کا ارشاد گرامی ہے۔

مَنْ فَاتَتْهُ صَلَاةُ الْعَصِيرِ فَكَانَمَا جس سے عصر کی نماز رہ گئی گویا اس کو اہل و عیال کے اعتبار سے نقصان ہوا۔ (4)

اور اگر یہ سرکار دو عالم ﷺ کے زمانہ مبارکہ کی قسم ہے تو اس میں اس

بات کی طرف اشارہ ہے کہ یہ زمانہ تمام زمانوں سے افضل ہے اور چونکہ آپ آخری نبی ہیں اور آپ کی رسالت و نبوت عالمگیر اور قیامت تک جاری ہے اس لئے قیامت تک کا تمام وقت آپ کا زمانہ کھلاتا ہے اس زمانے کی قسم میں مضمون سورت کی طرف اشارہ کرتے ہوئے بتایا گیا کہ جو شخص اس بارکت اور عظمت سے بھرپور زمانے سے سعادتمندی کے حصول کے باوجود اپنے خالق و مالک کو بھول جاتا ہے اور جس ذات والا صفات کی نسبت سے اسے یہ اعزاز ملا اس کی تعلیمات سے روگردانی کرتا ہے وہ خارے میں ہے جبکہ قرآن سنت کی ہدایات اور اسوہ رسول کی روشنی میں زندگی گزارنے والا شخص کامیابی سے ہم کنار ہوتا ہے سورہ عصر میں خارے سے محفوظ رہنے کا راستہ بتایا گیا اور واضح الفاظ میں اس حقیقت کو بھی واشگاف کیا گیا کہ جو شخص اس راستے سے الگ تھلک ہوتا ہے وہ خارے میں ہے حصول کامیابی کے لئے چار باتوں کو اپنانے کی ترغیب دی گئی ہے ان چار باتوں میں سے سب سے پہلی اور اہم ترین بات دولت ایمان کا حصول ہے کیونکہ جب کوئی شخص ایمان کے نور سے اپنے سینے کو منور کرتا ہے تو وہ اللہ تعالیٰ کے ساتھ ایک نفع بخش سودا کرتا ہے وہ فانی زندگی کو اخروی زندگی کے بد لے میں نیچ درتا ہے ارشاد خداوندی ہے۔

إِنَّ اللَّهَ أَشْتَرَى مِنَ الْمُؤْمِنِينَ بِإِثْنَيْنِ شَكَ اللَّهُ تَعَالَى نَفْسَهُمْ وَأَمْوَالَهُمْ بِإِنَّ لَهُمُ الْجَنَّةَ ان کی جانیں اور مال جنت کے

(5) بد لے خرید لئے

اور جب وہ اپنی جان و مال کا سودا کر دیتا ہے تو اس کا مال اسی مقام پر خرچ ہوتا ہے جہاں خریدنے والا چاہتا ہے اور وہ اپنے جسمانی اعضاء کے استعمال میں بھی

اسی ذات کی خوشنودی اور چاہت کو پیش نظر رکھتا ہے اسی بات کو اعمال صالحہ سے تعبیر کیا گیا ہے اور حقیقت یہ ہے کہ انسان کی دینوی اور اخروی کامیابی کی بنیاد اعمال صالحہ ہی ہیں سورہ عصر حقوق کی تمام صورتوں کو بھی شامل ہے کیونکہ حقوق کی دو قسمیں ہیں ایک حقوق اللہ ہیں جن کا ذکر الا الذين امنوا و عملوا الصلت میں کیا گیا اور دوسری قسم حقوق العباد سے متعلق ہے جن کا ذکر و تواصوا بالحق و تواصوا بالصبر میں ہوا۔

گویا وہ شخص جو کامیابی کی منزل تک پہنچنا اور حقیقی نقصان سے بچنا چاہتا ہے وہ جہاں حقوق اللہ کی حفاظت کرتا ہے وہاں بندوں کے حقوق سے بھی غافل نہیں ہوتا اور جہاں وہ ایمان و اعمال صالحہ کے ذریعے خود راہ حق پر چلتا ہے وہاں وہ دوسرے مسلمانوں کو بھی راہ حق پر چلنے کی تلقین کر کے انہیں بہت بڑے نقصان سے بچاتا ہے اور اگر وہ اس ذمہ داری سے عمدہ بر آنہیں ہوتا ہے تو نہ صرف یہ کہ وہ دنیا میں نقصان اٹھاتا ہے عذاب آخرت کا بھی مستحق قرار پاتا ہے۔ حضرت ابو بکر صدیق رض فرماتے ہیں۔

مَا مِنْ قَوْمٍ يُعَمِّلُ فِيهِمُ الْمَعَاصِي جس قوم میں گناہوں کا ارتکاب ہو
ثُمَّ يَقْدِرُونَ عَلَىٰ أَنْ يَغْيِرُوا ثُمَّ لَا پھر وہ اسے بدلنے پر قادر بھی ہوں
يُغَيِّرُونَ إِلَّا يُؤْشِكُ أَنْ يَعْمَمُهُمْ لیکن اسے نہ بدلين تو قریب ہے کہ
الْعَذَابُ وہ تمام عذاب میں بتلا ہوں۔ (6)

راہ حق کو اختیار کرنے کی صورت میں کانٹوں کے سچ پر چلنا بھی پڑتا ہے خواہشات کی تکمیل سے بھی ہاتھ دھونے پڑتے ہیں اور مصائب و آلام کی وادی کو بھی طے کرنا پڑتا ہے لیکن اس کا نتیجہ آرام و سکون اور دائمی نعمتوں کے حصول

وہ اس مسافر کی طرح نقصان میں رہتا ہے جو اپنی تمام پونجی سفری آسائشوں اور بے مقصد امور پر خرچ کر کے منزل پر خالی ہاتھ پہنچتا ہے لیکن جو مسافر سمجھدار اور دانا ہوتا ہے وہ سفر میں حسب ضرورت خرچ کرتا ہے اور سفر کی وقتی صعوبتیں برداشت کر کے اپنی تمام پونجی کو گھر پلے ضروریات اور حالت اقامت کے اخراجات کے لئے محفوظ رکھتا ہے سورۃ عصر میں اسی بات کو واضح کیا گیا ہے یہ سورۃ جو خیر الکلام ماقول و دل بہترین کلام وہ ہے جو مختصر مگر جامع ہو کی عملی تصور ہے۔

جمال فصاحت و بلاغت کا ایک حسین شاہکار ہے وہاں اس میں معانی و مفہایم کا ٹھاٹھیں مارتا ہوا ایک ایسا سمندر پہاں ہے جس کا نظارہ چشم فلک نے کبھی کیا نہ کبھی کر سکے گی۔ کسی کلام کی اہمیت کو دو چند کرنے کے لئے اسے قسم کے ساتھ موکد کیا جاتا ہے اس قاعدے کی روشنی میں یہ بات روز روشن کی طرح واضح ہوتی ہے کہ سورۃ عصر کا مضمون نہایت اہم اور بہترین فوائد کا حامل ہے کیونکہ نہ صرف یہ کہ اس سورۃ کو قسم سے شروع کیا گیا بلکہ قسم کے لئے ایک ایسی چیز کا انتخاب کیا گی جس کا مضمون سورت سے گرا تعلق ہے۔

مفسرین کی تصریح کے مطابق یہاں عصر سے مطلق زمانہ زوال سے لے کر غروب آفتاب تک کا وقت نماز عصر اور سرکار دو عالم ﷺ کا زمانہ مراد لیا گیا ہے۔ اگر غور و فکر کے میدان میں عقل و دماغ کی سواری کو دوڑایا جائے تو یہ بات اظہر من الشمس ہو کر سامنے آتی ہے کہ زمانہ انقلابات کا مصدر ہے یہی وہ منبع ہے جس سے خیر کے دھارے پھوٹتے ہیں اور اسی کے آتش کدے سے شر کے انگارے بکھرتے ہیں اور یہی دو باتیں اس سورت کا مضمون ہے۔

زوال (دوپر) کے وقت سے لیکر مغرب تک کا وقت دن کا نصف آخر ہوتا

ہے اگر اس وقت کی قسم کھائی گئی ہے تو یہ اس بات کی طرف اشارہ ہے کہ جس طرح دن کا نصف اول چلا گیا اور دوسرا نصف ابھی باقی ہے دن کے پہلے حصے کی کوتایی کا ازالہ ممکن ہے اگر یہ وقت خواب غفلت میں گزرا ہے تو ابھی بھی محنت مشقت اور عمل کی گنجائش ہے اسی طرح انسان کو اخروی اعتبار سے کامیابی کا راستہ بناتے ہوئے آگاہ کیا گیا کہ اگر اس کی زندگی کا گذشتہ وقت گناہوں اور معاصی کی نذر ہو گیا ہے تو اب بھی وقت ہے جس میں وہ توبہ، استغفار اور اعمال صالحہ کے ذریعے نجات حاصل کر کے اخروی زندگی کو کامیاب بناسکتا ہے اگر یہ نماز عصر کی قسم ہے تو مضمون سورت کی طرف یوں اشارہ کیا گیا کہ عصر کا وقت سیرو تفریح اور کاروبار کے عروج کا وقت ہوتا ہے بنابریں انسان اس اہم نماز کی ادائیگی سے غفلت برتا ہے جسے صلوٰۃ وسطیٰ درمیانی نماز کہہ کر اس کی پابندی کا خصوصی حکم دیا گیا ہے۔ ارشادِ خداوندی ہے۔

حَافِظُوا عَلَى الصَّلَاةِ وَالصَّلُوةِ تمام نمازوں بالخصوص درمیان والی
الْوُسْطَى وَقُومُوا بِاللَّهِ قَانِتِينَ نماز کی حفاظت کرو اور اللہ تعالیٰ کے سامنے با ادب کھڑے ہو جاؤ (3)

اور حدیث شریف کے مطابق نماز عصر کا فوت ہو جانا اہل و مال کے نقصان کا باعث ہے رسول اکرم ﷺ کا ارشاد گرامی ہے۔

مَنْ فَاتَتْهُ صَلُوةُ الْعَصِيرِ فَكَانَمَا جس سے عصر کی نماز رہ گئی گویا اس کو اہل و عیال کے اعتبار سے نقصان ہوا۔ (4)

اور اگر یہ سرکار دو عالم ﷺ کے زمانہ مبارکہ کی قسم ہے تو اس میں اس

بات کی طرف اشارہ ہے کہ یہ زمانہ تمام زمانوں سے افضل ہے اور چونکہ آپ آخری نبی ہیں اور آپ کی رسالت و نبوت عالمگیر اور قیامت تک جاری ہے اس لئے قیامت تک کا تمام وقت آپ کا زمانہ کھلاتا ہے اس زمانے کی قسم میں مضمون سورت کی طرف اشارہ کرتے ہوئے بتایا گیا کہ جو شخص اس بارکت اور عظمت سے بھرپور زمانے سے سعادتمندی کے حصول کے باوجود اپنے خالق و مالک کو بھول جاتا ہے اور جس ذات والا صفات کی نسبت سے اسے یہ اعزاز ملا اس کی تعلیمات سے روگردانی کرتا ہے وہ خارے میں ہے جبکہ قرآن سنت کی ہدایات اور اسوہ رسول کی روشنی میں زندگی گزارنے والا شخص کامیابی سے ہم کنار ہوتا ہے سورہ عصر میں خارے سے محفوظ رہنے کا راستہ بتایا گیا اور واضح الفاظ میں اس حقیقت کو بھی واشگاف کیا گیا کہ جو شخص اس راستے سے الگ تھلک ہوتا ہے وہ خارے میں ہے حصول کامیابی کے لئے چار باتوں کو اپنانے کی ترغیب دی گئی ہے ان چار باتوں میں سے سب سے پہلی اور اہم ترین بات دولت ایمان کا حصول ہے کیونکہ جب کوئی شخص ایمان کے نور سے اپنے سینے کو منور کرتا ہے تو وہ اللہ تعالیٰ کے ساتھ ایک نفع بخش سودا کرتا ہے وہ فانی زندگی کو اخروی زندگی کے بد لے میں نج دلتا ہے ارشاد خداوندی ہے۔

إِنَّ اللَّهَ أَشْتَرَى مِنَ الْمُؤْمِنِينَ بے شک اللہ تعالیٰ نے مومنوں سے
آنفُسَهُمْ وَأَمْوَالَهُمْ بِإِنَّ لَهُمُ الْجَنَّةَ ان کی جانیں اور مال جنت کے
 بد لے خرید لئے (5)

اور جب وہ اپنی جان و مال کا سودا کر دلتا ہے تو اس کا مال اسی مقام پر خرج ہوتا ہے جہاں خریدنے والا چاہتا ہے اور وہ اپنے جسمانی اعضاء کے استعمال میں بھی

اسی ذات کی خوشنودی اور چاہت کو پیش نظر رکھتا ہے اسی بات کو اعمال صالحہ سے تعبیر کیا گیا ہے اور حقیقت یہ ہے کہ انسان کی دینوی اور اخروی کامیابی کی بنیاد اعمال صالحہ ہی ہیں سورہ عصر حقوق کی تمام صورتوں کو بھی شامل ہے کیونکہ حقوق کی دو قسمیں ہیں ایک حقوق اللہ ہیں جن کا ذکر الا الذين امنوا و عملوا الصلت میں کیا گیا اور دوسری قسم حقوق العباد سے متعلق ہے جن کا ذکر و تواصوا بالحق و تواصوا بالصبر میں ہوا۔

گویا وہ شخص جو کامیابی کی منزل تک پہنچنا اور حقیقی نقصان سے بچنا چاہتا ہے وہ جہاں حقوق اللہ کی حفاظت کرتا ہے وہاں بندوں کے حقوق سے بھی غافل نہیں ہوتا اور جہاں وہ ایمان و اعمال صالحہ کے ذریعے خود راہ حق پر چلتا ہے وہاں وہ دوسرے مسلمانوں کو بھی راہ حق پر چلنے کی تلقین کر کے انہیں بہت بڑے نقصان سے بچاتا ہے اور اگر وہ اس ذمہ داری سے عمدہ برآ نہیں ہوتا ہے تو نہ صرف یہ کہ وہ دنیا میں نقصان اٹھاتا ہے عذاب آخرت کا بھی مستحق قرار پاتا ہے۔ حضرت ابو بکر صدیق رضی اللہ عنہ فرماتے ہیں۔

مَا مِنْ قَوْمٍ يُعَمِّلُ فِيهِمُ الْمَعَاصِي جس قوم میں گناہوں کا ارتکاب ہو
ثُمَّ يَقْدِرُونَ عَلَىٰ أَنْ يَغْيِرُوا ثُمَّ لَا پھر وہ اسے بدلتے پر قادر بھی ہوں
يُغَيِّرُونَ إِلَّا يُؤْشِكُ أَنْ يَعْمَمُهُمْ لیکن اسے نہ بدلتیں تو قریب ہے کہ
الْعَذَابُ (6) وہ تمام عذاب میں مبتلا ہوں۔

راہ حق کو اختیار کرنے کی صورت میں کائنوں کے سیچ پر چلنا بھی پڑتا ہے خواہشات کی تکمیل سے بھی ہاتھ دھونے پڑتے ہیں اور مصائب و آلام کی وادی کو بھی طے کرنا پڑتا ہے لیکن اس کا نتیجہ آرام و سکون اور دائیٰ نعمتوں کے حصول

کی صورت میں ظاہر ہوتا ہے لہذا اس سعادت مند گروہ کے افراد دوسروں کو صبر کی تلقین بھی کرتے ہیں سورہ عصر کی اس مختصر تفسیر و تشریح کا خلاصہ یہ ہوا کہ ایمان، اعمال صالحہ ایک دوسرے کو حق کی تلقین اور صبر کی تائید میں انسانی فلاح کا راز پوشیدہ ہے جب کہ اس قرآنی منہاج نجات سے فرار خارے اور نقصان کا موجب ہے۔

اللہ تعالیٰ سے دعا ہے کہ وہ ہمیں اخروی اور حیقیقی خارے سے بچاتے ہوئے ایمان کا دامن مضبوطی سے تھامنے، اعمال صالحہ کے مضبوط قلعے میں محفوظ رہنے، ایک دوسرے کو تلقین حق کرنے جیسے لا تَقْ صد تحسین عمل سے وابستہ رہنے اور راہ حق میں پہنچنے والے مصاب و آلام کو نہ صرف خندہ پیشانی سے قبول کرنے بلکہ دوسرے مسلمانوں کو بھی اس کی تائید کرنے کی ہمت اور توفیق عطا فرمائے آمین بجاہ نبیہ الکریم علیہ التحتیۃ والتسليم

دراج

قرآن مجید	-1	3، 1، 103
"	-2	16، 16، 96
"	-3	2، 238
تفسیر صادی علی الجلالین جلد 2 جزء 4 ص 298	-4	
قرآن مجید	-5	9، 111
تفسیر مظہری	-6	1 ص 337 جلد 1

گواہی کونہ چھپاؤ

وَلَا تَكُنُمُوا الشَّهَادَةَ وَمَنْ اور گواہی کو نہ چھپاؤ اور جو اسے
يَكُنُمُها فِإِنَّهُ أَثِمٌ قَلْبُهُ وَاللَّهُ بِمَا چھپائے گا اس کا دل گناہ گار ہے اور
اللَّهُ تَعَالَى تھمارے اعمال کو جانے تَعْمَلُونَ عَلِيهِمْ (۱)

والا ہے

اسلامی نظام معاشرت میں باہمی معاملات کو کچھ قواعد و خواص کا پابند بنایا گیا
ہے جن کو اسلام کا شعبہ عدالت کنٹرول کرتا ہے جو انصاف کے تقاضوں کو پورا کر
کے ظلم و تعدی کی راہیں مسدود کر دیتا ہے
اور اسلامی نظام عدالت میں قانون شہادت کو بے حد اہمیت حاصل ہے
کیونکہ جب اخلاقی اقدار کو نظر انداز کر کے ہوس پرستی کے تحت دوسروں کے
حقوق سلب کرنے اور مادی منفعت کو اولیت دینے کی راہ اختیار کی جائے یا الزام
تراثی کے ذریعے کسی مسلمان کو سزا کا مستحق گردانا جائے وہاں شہادت حق دار کو
اس کا حق دلانے اور بے گناہ کو الزامات سے بری قرار دینے کا ایک موثر ذریعہ ہے
کیونکہ شہادت کے ذریعے حق دار کا حق ثابت ہوتا ہے اور عدم شہادت کی وجہ
سے کسی پر الزام ثابت کرنا مشکل ہو جاتا ہے۔

در اصل کسی جرم یا حق کے ثبوت کے بنیادی طور پر دو طریقے ہیں ایک
طریقے کو اقرار کہا جاتا ہے جب کہ دوسرا طریقہ شہادت کہلاتا ہے نفاذ حدود کے

سلسلے میں اسلام کا قانون شہادت موجود ہے جس کی تفصیل قرآن و حدیث اور کتب فقہ میں نہایت وضاحت کے ساتھ بیان کی گئی ہے لیکن ہم دیکھتے ہیں کہ دور رسالت میں نفاذ حدود کے لئے عام طور پر اقرار ہی استعمال ہوا ان جرائم کے مرتکبین نے خود اپنے آپ کو بارگاہ نبوی ﷺ میں پیش کر کے عرض کیا یا رسول اللہ ﷺ ہمیں پاک تجھے اس سلسلے میں حضرت ماعز اور غامدیہ کے واقعات احادیث کی کتب میں متعدد طرق و اسناد سے بیان ہوئے ہیں۔

اس اقرار اور سزا کے لئے خود اپنے آپ کو پیش کر دینے کی وجہ سے رسول اکرم ﷺ نے ان کی توبہ کو سراہا اور تعریف فرمائی ایسا جرم جو کسی بندے کے حق سے متعلق نہ ہو یعنی اس کا تعلق حقوق العباد سے نہ ہو اس پر پردہ ڈال کر مجرم کو سمجھانے بجھانے اور اسے سزا سے بچانے کا حکم ہے نبی اکرم ﷺ نے فرمایا۔

إِذْرُءُوا الْحُدُودَ عَنِ الْمُسْلِمِينَ مَا جس قدر ممکن ہو مسلمانوں سے
استطعتم (2) حدود کو دور رکھو۔

لہذا ایسی صورت میں گواہوں کا گواہی نہ دینا بہتر ہے تاکہ جرم کے عدم ثبوت کی وجہ سے حد نافذ نہ ہو اور وہ شخص اپنی اصلاح کر سکے اور ممکن ہے کہ وہ سزا سے بچنے کی وجہ سے بارگاہ خداوندی میں توبہ کر کے آئندہ کے لئے باز رہے۔ لیکن جہاں کسی شخص کی گواہی پر دوسرے آدمی کا حق موقوف ہو اور مدعاعلیہ ادائیگی سے انکار کر رہا ہو تو ایسی صورت میں گواہی دے کر مدعی تک اس کا حق پہنچانے میں اس کی مدد کرنا مسلمان کا فرض ہے سرکار دو عالم ﷺ نے فرمایا۔

أَنْصُرُ أَخَاكَ ظَالِمًاً أَوْ مَظْلُومًاً اپنے بھائی کی مدد کرو وہ ظالم ہو یا
مظلوم- (3)

گواہی دینے سے جہاں مظلوم کی مدد ہوتی ہے اور اسے اس کا حق مل جاتا ہے، وہاں ظالم بھی جو اس کا حق مار رہا ہے ادائیگی حق کے ذریعے اس بوجھ سے آزاد ہو جاتا ہے۔ ظالم کی مدد یہ ہے کہ اسے ظلم سے روکا جائے۔ ایسا بھی ممکن ہے کہ کوئی شخص کسی چیز کا مالک نہ ہو یا اسے اس کا استحقاق نہ ہو لیکن وہ دعوی کر رہا ہو نیکی صورت میں اسے اپنا حق ثابت کرنے کے لئے گواہ پیش کرنا ہوں گے۔ نبی اکرم ﷺ نے فرمایا

لَوْ يُعْطَى النَّاسُ بَدْعَوَاهُمْ لَا دَعَى اگر لوگوں کو مخفی انکے دعوی پر دیا
النَّاسُ دِمَاءٌ رِجَالٌ وَأُمَوَالٌ هُمْ جائے تو کچھ لوگ دوسرے لوگوں کے خونوں اور مالوں پر دعوی کرنے لگیں۔ (4)

اس لئے شریعت اسلامیہ نے ثبوت دعوی کے لئے شہادت کا قانون رکھا ہے ہادی دو جہاں ﷺ نے فرمایا۔

الْبَيِّنَةُ عَلَى الْمُدَّعِيِّ وَالْيَمِينُ مدعی پر گواہ پیش کرنا اور مدعی علیہ پر **عَلَى الْمُدَعَى عَلَيْهِ** (5) قسم ہے۔

بنابریں جو لوگ کسی معاملے میں گواہ بنتے ہیں ان پر لازم ہے کہ وہ گواہی دے کر حق دار کو اس کا حق دلانے میں مدد و معاون ثابت ہوں۔

بعض اوقات ایسا ہوتا ہے کہ کوئی شخص قرض لیتا ہے تو وہ قرض خواہ کو ایک تحریر دیتا ہے اور اس پر گواہ بھی قائم کرتا ہے اگرچہ اس عمل کو ضروری قرار

نہیں دیا گیا تاہم انکار اور جھنگرے سے بچنے کے لئے ایسا کرنا مفید ہے یہی وجہ ہے کہ قرآن پاک نے بھی اس عمل کی ترغیب دی ہے ارشاد باری تعالیٰ ہے۔

إِنَّمَا تَدَأْيِنُتُمُ الْبَنِينَ إِلَى أَجَلٍ جب تم کسی مقرر وقت تک
مُسَمًّى فَأُكْتُبُوهُ (6) قرض کا لین دین کرو تو اسے لکھ لیا
 کرو

پھر اس تحریر پر گواہ قائم کرنے کا حکم دیتے ہوئے فرمایا
وَاسْتَشْهِدُوا شَهِيدَيْنِ مِنْ اور دو آدمیوں کو گواہ بناؤ جو
رِجَالِكُمْ فِإِنْ لَمْ يَكُونَا رَجُلَيْنِ تمہارے مردوں میں سے ہوں اور
فَرَجُلٌ وَامْرَأَةٌ (7) اگر دو مرد نہ ہوں تو ایک مرد اور دو
 عورتیں ہوں۔

اب بہتر صورت تو یہ ہے کہ قرض دار اپنی شرعی اور اخلاقی ذمہ داری کو پورا کرتے ہوئے خود بخود قرض کی ادائیگی کرے ورنہ قیامت کے دن ادائیگی نہ ہو سکے گی اور سزا بھگلتنا ہو گی۔

لیکن اگر وہ ہوس زر کی وجہ سے ایسا نہیں کرتا اور نوبت عدالت میں مقدمہ لے جانے تک پہنچ جاتی ہے تو گواہوں کی ذمہ داری ہے کہ وہ عدالت میں گواہی دے کر قرض خواہ کی مدد کریں۔ ایسی صورت میں گواہوں کا انکار کروئیا یا گواہی چھپانا گناہ ہے ارشاد خداوندی ہے۔

وَلَا تَكُنُمُوا الشَّهَادَةَ وَمَنْ اور گواہی نہ چھپاؤ اور جو آدمی ہے
يَكُنُمُهَا فِإِنَّهُ أَثِيمٌ قَلْبُهُ (8) اسے چھپائے وہ دل سے گناہ گار ہے
 بعض صورتوں میں مدعی کو علم نہیں ہوتا کہ کوئی شخص اس کے حق میں

گواہی دینے والا بھی ہے یا نہیں لیکن کچھ لوگ جو صحیح صورت حال سے باخبر ہوتے ہیں اگر وہ عدالت میں گواہی دے کر مدعی کی مدد کریں تو اس سے بڑی نیکی کیا ہو سکتی ہے ایسے گواہ قابل تعریف اور لائق تحسین ہیں رسول اکرم ﷺ نے فرمایا۔

أَلَا أَخْبِرُكُمْ بِغَيْرِ الشُّهَدَاءِ كِيَا میں تمہیں بہترین گواہ کے الَّذِي يَأْتِي بِالشَّهَادَةِ قَبْلَ أَنْ بارے میں نہ بتاؤں یہ وہ گواہ ہے جو بُسْتَلَهَا (9) بن بلائے گواہی دیتا ہے۔

لیکن وہ لوگ جو جھوٹی گواہی دیتے ہیں قابل مذمت ہیں نبی اکرم ﷺ نے ایک حدیث میں فرمایا کہ سب سے بہترین زمانہ میرا ہے پھر ان لوگوں کا جو مجھ سے متصل ہیں پھر وہ لوگ جو ان سے ملے ہوئے ہیں دو یا تین بار کا ذکر فرمانے کے بعد فرمایا۔

فُمَّا يَفْشُو الْكَذِبُ حَتَّى يَشَهَدَ پھر جھوٹ پھیل جائے گا حتیٰ کہ الرَّجُلُ وَلَا يُسْتَشَهِدُ (10) ایک شخص گواہی دے گا حالانکہ اس سے گواہی طلب نہیں کی جائے گی۔

تو اس سے جھوٹی گواہی مراد ہے لہذا جس طرح سچی گواہی چھپانا جرم ہے اسی طرح جھوٹی گواہی دینا بھی ناقابل معافی جرم ہے اگرچہ شہادت کا تعلق عام طور پر معاملات یا جرائم سے ہوتا ہے لیکن اس کی کچھ دیگر صورتیں بھی ہیں مستحق طالب علم کو صحیح اور جائز نمبر نہ دینا، انتخابات میں باصلاحیت اور مخلص افراد کو دوٹ نہ دینا اور کسی مستحق کو اس کے استحقاق کے مطابق منصب پر فائز نہ کرنا بھی

گواہی چھپانے کی صورتیں ہیں۔ اللہ تعالیٰ ہمیں قرآن احکام پر عمل کی توفیق عطا فرمائے۔

مراجع

- | | | |
|------------------------------------|------------|-----|
| 283'2 | قرآن مجید | -1 |
| جلد اول ص ۱۱، ابواب الحدود | جامع ترمذی | -2 |
| ص 422 باب الشفقة والرحمۃ علی الخلق | مشکوہ شریف | -3 |
| ص 326 باب الالاّقضیۃ والشہادات | " " | -4 |
| " " " 527 ص | " " | -5 |
| 282'2 | قرآن مجید | -6 |
| " " " | " " | -7 |
| 283'2 | " " | -8 |
| جلد 4 جزء 12 ص 17 حدیث 1719 | صحیح مسلم | -9 |
| جلد 2 ص 54 ابواب الشہادات | جامع ترمذی | -10 |

بہترین انسان

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ وَقَفَ عَلَى نَاسٍ
 جُلُوسٍ فَقَالَ إِلَّا أُخْبِرُكُمْ بِغَيْرِكُمْ مِنْ شَرِّكُمْ قَالَ
 فَسَكَتُوا فَقَالَ ذَلِكَ ثَلَاثَ مَرَّاتٍ فَقَالَ رَجُلٌ بَلِّي
 يَا رَسُولَ اللَّهِ أَخْبِرْنَا بِغَيْرِنَا مِنْ شَرِّنَا فَقَالَ خَيْرُكُمْ
 مَنْ يُرْجِي خَيْرًا وَيُؤْمِنُ شَرًّا وَشَرُّكُمْ مَنْ لَا يُرْجِي
 خَيْرًا وَلَا يُؤْمِنُ شَرًّا

(1)

حضرت ابو ہریرہ رض سے مروی ہے رسول اکرم صلی اللہ علیہ وسالم کچھ بیھٹے ہوئے لوگوں کے پاس آ کر کھڑے ہوئے اور فرمایا کیا میں تمہیں نہ بتاؤں کہ تم میں کون اچھا ہے اور کون برا (فرماتے ہیں) وہ خاموش رہے آپ نے تین بار پوچھا تو ایک شخص نے عرض کیا ہاں یا رسول اللہ بتائیے کہ ہم میں سے کون اچھا ہے اور کون برا آپ نے فرمایا تم میں سے اچھا وہ ہے جس سے بھلائی کی امید ہو اور تم میں سے برا وہ ہے جس سے بھلائی کی امید نہ ہوں۔

اہل ایمان توحید و رسالت کی شہادت کے بعد اس ضابطہ حیات پر عمل کے پابند ہو جاتے ہیں جو نبی محتشم، ہادی دو جہاں، سید المرسلین حضرت محمد مصطفیٰ

مَكْتُلٌ عَلَيْهِ كَيْ تَعْلِيمَاتٍ وَارْشَادَاتٍ پُرْ مُشْتَلٌ ہے ارشاد خداوندی ہے۔

وَمَا أَتَى كُمُ الرَّسُولُ فَخُذُوهُ وَمَا جَوَّ كَچھُ رَسُولُ مَكْتُلٌ عَلَيْهِ "تمہیں عطا

نَهَا كُمُ عَنْهُ فَانْتَهُوا" (2) فرمائیں اسے اپناو اور جس سے

روک دیں اس سے رک جاؤ"

رسول اکرم مَكْتُلٌ عَلَيْهِ کے فرایں و تعلیمات کی بنیادی طور پر دو قسمیں ہیں ایک قسم کو حقوق اللہ کہتے ہیں اور دوسری قسم کو حقوق العباد کے نام سے یاد کیا ہے۔

وہ عبادات اور اعمال صالحہ جن میں مخلوق کا کوئی عمل دخل نہ ہو بلکہ محض حکم خداوندی کی تعمیل مقصود ہو اگرچہ نہنا اس کے فوائد مخلوق تک بھی پہنچے ہوں وہ حقوق اللہ ہیں جبکہ بندوں کے باہمی معاملات سے متعلق احکام و اعمال حقوق العباد ہیں

یقیناً مومن، حقوق اللہ اور حقوق العباد دونوں کو اپنانے اور ان پر عمل پیرا ہونے کا پابند ہے اور قرآن و سنت میں دونوں قسم کے حقوق کی اہمیت اور ضرورت کو بیان کیا گیا ہے لیکن اس کے باوجود حقوق العباد کو زیادہ اہمیت دی گئی ہے جس کی بنیادی وجہ یہ ہے کہ انسانی زندگی ایک معاشرتی زندگی ہے جس میں انسان ایک دوسرے کے محتاج ہیں۔ لہذا دوسروں کی مدد کرنا بلکہ انہیں امن و سکون کی ضمانت فراہم کرنا ایک مسلمان کی ایمانی اور اخلاقی ذمہ داری ہے چنانچہ سرکار دو عالم مَكْتُلٌ عَلَيْهِ نے ایسے لوگوں کو بہترین انسان قرار دیا جن سے لوگوں کو اچھے سلوک کی توقع اور امید ہو اور جس شخص کے شر اور فتنہ و فساد سے انسانیت ہر وقت خوف زده اور لرزہ براند ام ہو وہ بدترین انسان ہے ایک دوسری حدیث میں اس

بات کو مزید واضح کرتے ہوئے بتایا کہ اگر کوئی شخص صوم و صلوٰۃ کا پابند ہو صحیح و شام عبادت خداوندی میں مصروف رہتا ہو لیکن لوگوں کو اذیت و تکلیف پہنچاتا ہو تو کثرت عبادت کے باوجود جہنم کا مستحق ہے۔

حضرت ابو ہریرہ رضی اللہ عنہ سے مروی ہے ایک شخص نے عرض کیا یا رسول اللہ صلی اللہ علیہ و آله و سلم فلاں عورت زیادہ نمازوں روزوں اور صدقے کے ساتھ مشور ہے لیکن وہ اپنی زبان سے اپنے پڑوسیوں کو اذیت پہنچاتی ہے آپ نے فرمایا وہ جہنم میں جائیگی اور عرض کیا گیا یا رسول اللہ فلاں خاتون روزے صدقے اور نماز کی قلت کے ساتھ مشور ہے اور وہ پنیر کے چند ملکڑے صدقہ کرتی ہے لیکن وہ اپنی زبان سے اپنے پڑوسیوں کو تکلیف نہیں پہنچاتی آپ نے فرمایا وہ جنتی ہے (3)

اس حدیث سے یہ بات روز روشن کی طرح عیاں ہو جاتی ہے کہ اگر کوئی شخص نماز، روزے اور صدقات کے سلسلے میں فرض کی ادائیگی پر اکتفا کرے لیکن دوسروں کو امن و سکون کی دولت سے ملا مال کرتا ہو تو اس کا یہ قلیل عمل بارگاہ خداوندی میں بہت زیادہ مقبول ہوتا ہے۔ جبکہ بد امنی، ایذا رسانی اور خوف و دہشت کی فضا قائم کرنے والا شخص اللہ تعالیٰ کو پسند نہیں ہے اگرچہ وہ عبادت خداوندی میں انتہائی اعلیٰ مقام پر فائز ہو۔

حقیقت یہ ہے کہ عبادت خداوندی میں سکون و اطمینان اور لذت اسی وقت حاصل ہوتی ہے جب انسان ایک پر سکون معاشرے میں زندگی گزار رہا ہو وہ مسجد میں عبادت کر رہا ہو یا اگر میں سجدہ ریز ہو جب اسے معلوم ہو گا کہ میری جان، عزت اور مال محفوظ ہے اور میں ایک مامون و محفوظ معاشرے میں سانس لیتا ہوں تو وہ نہایت دلجمعی کے ساتھ عبادت کریگا۔ بنا بریں جن لوگوں نے اسے سکون کی

اس نعمت سے بہرہ و رکیا وہ معاشرے کے بہترین انسان ہے اور جب امن و سکون غارت ہو جائے تو تعلیم و قعلم، عبادت و ریاضت تجارت و ملازمت کسی بھی عمل میں اعلیٰ کارکردگی کا مظاہرہ نہیں ہو سکتا کیونکہ اس صورت میں افراد معاشرہ ہر وقت اپنی عزت، جان اور مال کے بارے میں فکر مند رہتے ہیں۔

لہذا وہ لوگ یقیناً معاشرے کے بدترین انسان ہیں جنہوں نے امت مسلمہ کو بے سکون زندگی گزارنے پر مجبور کر کے ان کی عبادت حصول علم اور کاروبار غرضیکہ زندگی کے ہر عمل کو بے رونق اور انتشار کا شکار بنایا ہے۔

انسان کسی بھی شعبے سے متعلق ہو افراد معاشرہ کو اس سے خیر کی امید ہونی چاہیے۔ اسی کو دین کہا جاتا ہے اور ایسا شخص ہی حقیقتاً دین دار کمالانے کا مستحق ہے ایک حدیث میں سرکارِ دو عالم ﷺ نے ارشاد فرمایا۔

الَّذِينَ أَتَتْهُمْ نِعْمَةً فَلَمْ يَرْكِنُوا إِلَيْهَا وَلَمْ يَنْهَا عَنْ حَمْلِهِ (4)

پوچھا گیا کس کے لئے؟ آپ نے فرمایا

اللَّهُ وَلِكِتَابِهِ وَلِرَسُولِهِ وَلَا إِنْمَةَ

رسول، مسلمانوں کے حکمرانوں اور **الْمُسْلِمِينَ وَعَامَّتِهِمْ** (5)

عام مسلمانوں کے لئے“

گویا جو شخص مسلمانوں کی بھلائی چاہتا ہے اس سے امت مسلمہ کو بھلائی کی امید ہی ہوتی ہے اور یہی شخص دیندار ہے نتیجہ یہ ہوا کہ اگر کوئی شخص منصب اقتدار پر فائز ہے یا ملی سیاست میں دخیل کار مبلغ دین ہے یا مرشد طریقت مسند تدریس پر فائز ہے یا کسی عدالت پر جلوہ افروز، آجر ہے یا اجیر ہر ایک خوف خدا کے رنگ میں یوں رنگا ہوا ہونا چاہیے کہ معاشرہ اس سے حسن سلوک کی امید

رکھتا ہو اور اسے یقین ہو کہ اس کو اس شخص سے کوئی گزند نہیں پہنچے گی
 یقیناً جب یہ صورت پیدا ہو گی تو معاشرے کا بگاڑ خود بخود ختم ہو جائے گا
 بے اطمینانی کے بادل چھٹ جائیں گے اور نفرتوں کی دیواریں گر جائیں گی۔

مراجع

- | | | |
|----|-------------|------------------------------------|
| -1 | مشکوٰۃ شریف | ص 425 باب الحب فی اللہ و مَنِ اللہ |
| -2 | قرآن مجید | 7' 59 |
| -3 | مشکوٰۃ شرف | ص 424 باب اشقيقه والرحمۃ علی الخلق |
| -4 | مشکوٰۃ شریف | " " " ص 423 |

مہمانی اور میزبانی کے آداب

عَنْ أَبِي شُرَيْحٍ الْكَعْبِيِّ أَنَّ رَسُولَ حضرت ابو شریح کعبی لَعْنَهُ اللَّهُ عَلَيْهِ قَالَ سے مروی ہے رسول اکرم ﷺ نے فرمایا جو شخص اللہ الْأَخِيرِ فَلِيُّكُرِمُ ضَيْفَهُ جَائِزَتُهُ تعلیٰ اور آخرت کے دن پر ایمان يَوْمٌ وَلَيْلَةً وَالضَّيْافَةُ ثَلَاثَةُ أَيَّامٍ رکھتا ہو اسے چاہیے کہ وہ اپنے فَمَا بَعْدَ ذِلِّكَ فَهُوَ كَصَدَقَةٌ وَلَا يَعِلْ لَهُ أَنْ يَغْوِي عِنْدَهُ حَتَّى ایک دن اور رات ہے اور دعوت تین دن ہے اس کے بعد وہ صدقہ **يُعَرِّجَهُ** (۱)

ہے اور مہمان کے لئے جائز نہیں
کہ وہ اس کے پاس ٹھرا رہے حتیٰ
کہ اسے تنگ کر دے

یہ حدیث مہمان اور میزبان کی راہنمائی کے سلسلے میں ایک جامع حدیث ہے اس میں مہمان کی عزت و احترام کو ایمان کا تقاضا قرار دیا گیا اور ہادی دو جہاں مَنْ كَانَ عَلَيْهِ الْبَهَانَةُ نے فرمایا کہ جو شخص اللہ اور آخرت پر ایمان رکھتا ہے وہ مہمان کا احترام کرے اور اس اکرام اور خاطر مدارات کی طرف بدرجہ کمال متوجہ ہو۔

مہمان کی مہمانداری کے سلسلے میں میزبان کو کیا کرنا چاہیے اور مہمان کی

اخلاقی اور شرعی ذمہ داری کیا ہے ان دونوں باتوں کو بھی اس حدیث میں واضح انداز میں بیان کر دیا گیا۔

چونکہ اسلام ایک معاشرتی دین ہے اس لئے وہ دوسرے لوگوں کے ساتھ میل جوں اور تعلقات کے طور طریقوں اور آداب کی بھی تعلیم دلتا ہے اور یہ بات اظہر من الشمس ہے کہ انسان کسی بھی مقصد کے تحت دوسرے افراد کے پاس جانے اور ان سے ملاقات پر مجبور ہوتا ہے لہذا ایسی صورت میں آنے والے شخص کی عزت و احترام محض ایک اخلاقی فریضہ ہی نہیں اسلام کی نظر میں عبادت قرار پاتا ہے۔

اس سے پہلے کہ حدیث پاک کی مختصر تشرع پیش کی جائے یہ دیکھنا ضروری ہے کہ کون شخص مہمان ہوتا ہے اور اصطلاح شریعت میں کے مہمان کہا جا سکتا ہے اس سلسلے میں حکیم الامت حضرت مفتی احمد یار خان نعیمی رحمہ اللہ اسی حدیث کی تشرع کے ضمن میں لکھتے ہیں۔

”ہمارا مہمان وہ ہے جو ہم سے ملاقات کے لئے باہر سے آئے خواہ اس سے ہماری واقفیت پہلے سے ہو یا نہ جو ہمارے اپنے ہی محلے یا شر سے ملنے کے لئے آیا ہو وہ ملاقاتی ہے مہمان نہیں اس کی خاطر (تواضع) کرو لیکن دعوت نہیں اور جو نا واقف شخص اپنے کام کے لئے ہمارے پاس آئے وہ مہمان نہیں جیسے حاکم یا مفتی کے پاس مقدمہ اور فتویٰ والے آتے ہیں تو یہ حاکم (یا مفتی) کے مہمان نہیں۔“ (2)

معلوم ہوا کہ مہمان وہ شخص ہے جو کسی دوسرے شر سے ملاقات کے لئے

آتا ہے اس میں جان پچان شرط نہیں بلکہ کوئی بھی شخص مہمان بن سکتا ہے۔
 مہمان کی خاطر میزان کو کیا کرنا چاہیے اس سلسلے میں نبی اکرم ﷺ کا
 یہ قول نہایت جامع ہے آپ نے فرمایا۔ ”فَلَيَكِرِمْ ضَيْفَهُ“ کہ وہ اپنے مہمان کا اکرام
 و احترام کرے اکرام میں مہمان کے ٹھرنے کے لئے مناسب اور اچھی جگہ نیز عمدہ
 کھانا مہیا کرنا اس کے پاس بیٹھنا اور اچھی گفتگو کرنا اس کے آنے پر رنجیدہ خاطر نہ
 ہونا نیز چرے پر خوشی و انبساط کے آثار نظر آنا وغیرہ سب کچھ شامل ہے۔

اسی عمومی حکم کے بعد نبی اکرم ﷺ نے مہمان کے کھانے کے سلسلے
 میں خصوصی ہدایات دی ہیں آپ نے فرمایا ”جَائِزَ تُهُ يَوْمٌ وَلَيْلَةً“ جائزہ عطیہ
 اور بخشش کو کہتے ہیں اس کا مطلب یہ ہے کہ میزان مہمان کی مہمان نوازی میں
 ایک دن رات تکلف برتبے یعنی اپنی حیثیت کے مطابق جس قدر ممکن ہو اس کے
 لئے اچھے سے اچھے کھانے کا انتظام کرے کیونکہ عام طور پر مہمان ایک دن رات
 ہی میزان کے پاس قیام کرتا ہے۔

اور اگر وہ اس کے بعد بھی ٹھرننا چاہے تو اب جو کچھ گھر میں حاضر ہو اس
 کے سامنے رکھدے آپ نے فرمایا اس کی ضیافت تین دن ہے۔ یعنی پہلے دن اس
 کے لئے خصوصی اہتمام کرے اس کے بعد دو دن یا بعض محدثین کی تشریح کے
 مطابق تین دن تک اسے وہ کھانا کھلائے جو گھر میں پکتا ہے الگ سے خصوصی
 اہتمام کی ضرورت نہیں۔

اور اگر مہمان تین دن سے زائد بھی رہنا چاہتا ہے تو اس صورت میں اس
 پر جو کچھ خرچ کیا جائے گا وہ صدقہ ہو گا۔ سرکار دو عالم ﷺ نے نہایت
 حکمت بھرے انداز میں مہمان کو اس بات کی تعلیم دی کہ وہ دوسرے کے گھر میں

بیٹھے ہی نہ جائے بلکہ اب اسے واپس گھر لوٹ جانا چاہیے کیونکہ صدقہ تو غریاء کا حق ہے اگرچہ نفلی صدقہ اہل ثروت بھی کھا سکتے ہیں اور یہ بھی نفلی صدقہ ہے لیکن پھر بھی امراء اور مالدار لوگوں کو زیب نہیں دیتا کہ وہ صدقہ کامال کھائیں لہذا اب دو ہی صورتیں ہیں۔ یا تو وہ شخص واپس لوٹ جائے یا اپنے کھانے کابل ادا کرے البتہ صاحب خانہ اس کے مزید ٹھہرنے پر ناراض نہ ہو بلکہ وہ خوشی خوشی اسے اپنے پاس ٹھہرنے کی اجازت دے تو کوئی حرج نہیں۔

حدیث شریف کے آخری حصے میں سرکار دو عالم ﷺ نے مہمانی کے آداب بیان کرتے ہوئے مہمان کو تنپیہہ فرمائی کہ وہ اتنا عرصہ مہمان نہ رہے کہ میزبان پر بوجھ بن جائے اس ضمن میں نبی اکرم ﷺ نے جو الفاظ ارشاد فرمائے وہ نمایت جامع ہیں آپ نے فرمایا "وہ اس کے پاس ٹھہرانہ رہے حتیٰ کہ اسے حرج میں ڈال دے"

لفظ حرج استعمال فرما کر آپ نے میزبان کو پہنچنے والی تکلیف کا دائرہ وسیع کر دیا اس کی وضاحت اس طرح ہے کہ بعض اوقات میزبان مالی کمزوری کی بنیاد پر مہمان کو مناسب کھانا مہیا نہیں کر سکتا حالانکہ وہ چاہتا ہے کہ جتنے دن مہمان اس کے پاس قیام پذیر رہے اسے اچھا کھانا دے تو اس صورت میں وہ قرض لینے پر مجبور ہو جائیگا اسی طرح میزبان کا مکان تنگ ہو تو گھر والوں کو مہمان کی وجہ سے پریشانی کا سامنا کرنا پڑتا ہے۔ ایسا بھی ممکن ہے کہ آب کوئی دوسرا مہمان آجائے اور گھر میں جگہ ناکافی ہو تو میزبان پریشان ہو جائے گا۔ اور یہ بھی ہو سکتا ہے کہ میزبان کو مہمان کی خاطر وقت دینا پڑے حالانکہ وہ اپنی ملازمت یا کاروبار یا کسی دوسری علمی یا دینی سرگرمیوں کی وجہ سے وقت نہ دے سکتا ہو اور مہمان اسے اس کی بے

اعتنائی اور تکبر پر محول کرے۔

باخصوص آج کے دور میں جب ہر شخص مصروفیات کے بھنور میں پھنسا ہوا ہے مہمان کے لئے اتنا وقت بکالنا بہت مشکل ہوتا ہے لہذا مہمان کا فرض ہے کہ وہ اپنے میزبان کے ہاں اتنا قیام نہ کرے کہ وہ پریشانی میں مبتلا ہو جائے محدثین کرام نے اس حدیث کے ضمن میں یہ بھی لکھا ہے کہ مہمان کے زیادہ ٹھہرنے کی وجہ سے میزبان گناہ کا مرتكب بھی ہو سکتا ہے یعنی ممکن ہے گھروالے غیبت کر بیٹھیں اور علیحدگی میں یوں کہیں کہ دیکھو یہ شخص کیسا عجیب ہے کہ اس نے ہمیں پریشان کر دیا تو اس طرح غیبت کی وجہ سے وہ گناہ گار ہوں گے اور اس کا باعث وہ مہمان ہے۔

غرضیکہ حدیث شریف نے مہمان کی خاطر تواضع کی ترغیب کے ساتھ ساتھ مہمان کی ذمہ داری کو بھی واضح کیا ہے سرکار دو عالم ﷺ کے اس ارشاد گرامی کی عظمت و اہمیت اس وقت دو چند ہو جاتی ہے جب خود آپ کا عمل اس کی تائید کرتا ہے کیونکہ کسی راہنمای کی بات اسی وقت قابل قبول ہوتی ہے جب وہ خود بھی اس پر عمل کرے ورنہ قول و فعل کا تضاد اس پر عمل کی راہ میں رکاوٹ بن جاتا ہے نبی اکرم ﷺ نے جہاں دوسروں کو مہمان کی عزت و احترام کا حکم دیا وہاں آپ خود بہت بڑے مہمان نواز تھے حتیٰ کہ کفار بھی آپ کی میزبانی سے مشرف ہوتے تھے جب اہل جسہ کا وفد آیا تو آپ نے انہیں خود اپنے ہاں مہمان اتارا اور بنفس نفیس ان کی خدمت کی۔

ایک دفعہ ایک کافر آپ کے ہاں مہمان ہوا تو آپ نے ایک بکری کا دودھ اسے پلایا وہ سارا دودھ پی گیا آپ نے دوسری بکری منگوائی وہ بھی کافی نہ ہوئی

غرضیکہ سات بکریوں تک نوبت آئی اور جب تک وہ سیرنہ ہوا آپ پلاتے رہے۔

(3)

بلکہ کبھی کبھی ایسا بھی ہوتا تھا کہ مہمان آجاتے اور گھر میں جو کچھ موجود ہوتا وہ ان کی نذر ہو جاتا اور تمام اہل خانہ فاقہ میں وقت گزرتے اور نبی اکرم ﷺ راتوں کو اٹھ کر مہمانوں کی خبرگیری بھی کرتے تھے۔

خلاصہ کلام یہ ہے کہ مہمان کی عزت و احترام اور اس سے اچھا سلوک کرنا سرکار دو عالم ﷺ کی سنت بھی ہے اور آپ کے حکم کی تعییل بھی، اخلاقی و شرعی فرض بھی ہے اور ایمان کا تقاضا بھی۔ ایثار و قربانی کی علامت بھی ہے اور ایک محبت بھرے معاشرے کی تشکیل بھی اللہ تعالیٰ ہم سب کو مہمانوں کی عزت و احترام کو توفیق عطا فرمائے آمین بجاہ نبیہ الکریم علیہ التحیۃ والتسليم

ﷺ

مراجع

- 1 مشفکوہ شریف ص 368 باب الفیافۃ فصل اول حدیث نمبر 2
- 2 مرآۃ شرح مشفکوہ (حضرت مفتی احمد یار خان نعیمی رضیجہ) جلد 6 ص 54
- 3 صحیح مسلم جلد 2 ص 186 باب المؤمن یا کل فی مسی

بسم اللہ الرحمن الرحیم

مقروض کو مہلت دینا

عَنْ عِمَرَانَ ابْنِ حُصَيْنٍ قَالَ قَالَ حضرت عمران بن حصین لَعْنَهُ اللَّهُ أَعْلَمُ رَسُولُ اللَّهِ صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ مَنْ كَانَ كَذَّاباً سے مروی ہے فرماتے ہیں رسول عَلَى رَجُلٍ حَقٌّ فَمَنْ أَخَرَهُ كَانَ أَكْرَمَ صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ نے فرمایا "جس آدمی کا دوسرا کے ذمہ کوئی حق ہو تو لَهُ بِكُلِّ يَوْمٍ صَدَقَةً" (1)

جو اسے مہلت دے گا اسے ہر دن
کے بدے ایک صدقہ (کا ثواب)
ملے گا"

انسانی زندگی دینی ہو، برزخی ہو یا اخروی، اسی وقت کامیابی سے ہمکنار ہو سکتی ہے جب وہ اسوہ رسول اکرم صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ کے سانچے میں ڈھلی ہوئی اور فرمان رسول صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ کے زرق برق لباس میں بھی ہوئی ہو۔ یہی وجہ ہے کہ اللہ تعالیٰ اور اس کے حبیب مکرم صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ کے ارشادات و فرائیں پر عمل پیرا ہونے کو قرآن پاک نے زندگی سے تعبیر کیا ہے۔ ارشاد خداوندی ہے۔

يَا يَاهَاذِنِينَ امَنُوا اسْتَجِيبُوا إِلَيْهِ اے ایمان والو! اللہ تعالیٰ اور رسول ولِرَسُولٍ إِذَا دَعَاكُمْ لِمَا صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ کے بلانے پر حاضر ہو جاؤ کیونکہ وہ اس عمل کی طرف بلاتے یُحِيِّكُمْ (2) ہیں جس میں ہماری زندگی ہے

اور یہ ایک حقیقت ہے کہ حقیقی زندگی وہی ہوتی ہے جو کامیاب پر سکون اور مصائب و آلام سے محفوظ ہو۔ گویا فرمان رسول کو دل و جان سے قبول کرتے ہوئے اس پر عمل کرنا ایک کامیاب زندگی کی ضمانت ہے۔

فرائینِ رسول ﷺ میں سے ایک اہم بات اس حدیث شریف میں بیان کی گئی ہے جو حدیث آغاز گفتگو میں نقل کی گئی اس حدیث میں رسول اکرم ﷺ نے صاحب حق کو ہدایت فرمائی ہے کہ وہ اپنا حق وصول کرتے وقت ضرورت کے مطابق مقابل شخص کو مہلت دے اسی طرح کئی معاشرتی فوائد کے ساتھ ساتھ روحانی فائدہ یوں حاصل ہو گا کہ جتنے دن تاخیر ہو گی اسے ہر روز ایک صدقے کا ثواب ملتا رہے گا۔ یہاں صاحب حق سے مراد قرض خواہ ہے اور دوسرا شخص جسے مہلت دینے کا حکم دیا گیا ہے اسے مقروض یا قرض دار کہتے ہیں

قرض کے سلسلے میں ارشادات رسول ﷺ کی روشنی میں چار باتیں اہم ہیں۔ پہلی بات یہ کہ ضرورت کے بغیر قرض نہ لیا جائے ورنہ اخروی نقصان اٹھانا پڑتا ہے۔ نبی اکرم ﷺ نے فرمایا

نَفْسُ الْمُؤْمِنِ مُعَلَّقَةٌ بِدَيْنِهِ حَتَّىٰ
معلق رہتی ہے یہاں تک کہ اس **يُقْضَىَ عَنْهُ** (3)
کی طرف سے قرض ادا کر دیا جائے۔

محمد شین کرام نے اس حدیث کا مفہوم یوں بیان کیا ہیکہ جب تک قرض کی ادائیگی نہ ہو جائے وہ شخص جنت میں داخل نہ ہو گا یا وہ نیک لوگوں کی جماعت

میں شامل نہ ہو گا۔ چنانچہ رسول اکرم ﷺ مقروض کی نماز جنازہ نہیں پڑھتے تھے جب تک اس کی طرف سے قرض ادا نہ کر دیا جائے اور یہ محرومی اس شخص کی بد بخشی کی علامت ہے کیونکہ رسول اکرم ﷺ کی دعا، باعث سکون و نجات ہے اور قرض دار اس سے محرومی کا شکار ہو جاتا ہے قرآن پاک نے نبی اکرم ﷺ کی دعا کے بارے میں فرمایا

إِنَّ صَلَوةَكَ سَكُنٌ لَهُمْ (4)

ان کے لئے باعث سکون و اطمینان

ہے

حضرت سلمہ بن اکوع رضی اللہ عنہ سے مروی ہے فرماتے ہیں ہم بارگاہ نبوی میں حاضر تھے کہ ایک شخص جنازہ لایا گیا صحابہ کرام نے عرض کیا حضور؟ اس کی نماز جنازہ پڑھائیں آپنے پوچھا کیا اس کے ذمہ قرض ہے انہوں نے عرض کیا نہیں تو آپ نے اس کی نماز جنازہ پڑھادی، پھر ایک اور جنازہ لایا گیا آپ نے پوچھا اس کے ذمہ قرض ہے انہوں نے عرض کیا جی ہاں آپنے پوچھا اس نے کوئی مال چھوڑا ہے انہوں نے عرض کیا تین دینار چھوڑیں ہیں تو آپ نے اس کی نماز جنازہ بھی پڑھائی پھر تیرا جنازہ آیا تو آپ نے پھر سوال کیا کہ کیا اس کے ذمہ قرض ہے؟ انہوں نے عرض کیا تین دینار ہیں فرمایا کیا اس نے کوئی مال چھوڑا ہے؟ انہوں نے عرض کیا نہیں آپ نے فرمایا تم اپنے ساتھی کی نماز جنازہ پڑھو، حضرت قادة رضی اللہ عنہ نے عرض کیا یا رسول اللہ ﷺ اس کی نماز جنازہ پڑھائیں یہ قرض میرے ذمہ ہے چنانچہ آپ نے نماز جنازہ پڑھائی۔ (5)

یہاں یہ بات یاد رہنی چاہیے کہ نماز جنازہ پڑھنا رسول اکرم ﷺ پر

فرض عین نہ تھا اور آپ ﷺ خود پڑھانے سے گریز کرتے ہوئے دوسروں کو نماز جنازہ پڑھنے کا حکم اس لئے دیتے تھے کہ لوگ بلا ضرورت قرض نہ لیں اور انہیں یہ ذر ہو کہ اگر ایسی صورت پیدا ہو گئی کہ ہم قرض کی ادائیگی نہ کر سکے تو رسول اکرم ﷺ کی مقبول دعا سے محروم ہو جائیں گے۔

قرض کے بارے میں دوسری بات یہ ہیکہ اگر کوئی شخص مجبور ہو اور اسے قرض کی ضرورت ہو تو جو لوگ استطاعت رکھتے ہیں وہ اس کی ضروت کو پورا کرنے کے لئے قرض کے ذریعے تعاون کریں اور ایسی صورت میں قرض لینا جائز ہے۔ حضرت عبد اللہ بن الی ربیعہ رضی اللہ عنہ فرماتے ہیں نبی اکرم ﷺ نے مجھ سے چالیس ہزار کا قرض لیا جب آپ کے پاس مال آیا تو آپ نے مجھے واپس دے دیا۔ قرض سے متعلق تیسرا بات یہ ہے کہ قرض کی ادائیگی میں بلاوجہ تاخیر نہ کی جائے، نہ قرض خواہ کو پریشان کیا جائے۔ اور نہ ہی اس کا انکار کیا جائے بلکہ نہایت خوش اسلوبی کے ساتھ قرض ادا کرے اور قرض خواہ کے لئے دعا بھی کیجائے۔

چنانچہ جو شخص ضرورت کے وقت اچھی نیت سے اور واپس کرنے کے ارادے سے قرض لیتا ہے اللہ تعالیٰ اس کی مدد فرماتا ہے اور جس آدمی کی نیت اچھی نہ ہو وہ اللہ تعالیٰ کی طرف سے مدد کے حصول سے محروم رہتا ہے حضرت ابو ہریرہ رضی اللہ عنہ مروی ہے رسول اکرم ﷺ نے فرمایا

مَنْ أَخَذَ أَمْوَالَ النَّاسِ يُرِيدُ

أَدَاءَ هَا أَدَى اللَّهُ عَنْهَا وَمَنْ أَخَذَ

إِدَاءً هَا أَدَى اللَّهُ عَنْهَا وَمَنْ أَخَذَ

يُرِيدُ اتْلَافَهَا اتْلَافَهُ اللَّهُ عَلَيْهِ

ادائیگی پر اس کی مدد کرتا ہے اور جو

آدمی قرض لے کر اسے ضائع کرنے

کا ارادہ کرتا ہے تو اللہ تعالیٰ اس کی

ادائیگی میں اس کی مدد نہیں فرماتا۔

(6)

رسول اکرم ﷺ نے جب حضرت عبد اللہ بن الی ربعیہ کا قرض واپس کیا تو فرمایا

بَارَكَ اللَّهُ تَعَالَى فِي أَهْلِكَ اللہ تعالیٰ تجھے تیرے اہل و مال میں
وَمَا لِكَ إِنَّمَا جَزَاءُ السَّلَفِ برکت عطا فرمائے بے شک قرض کا
الْحَمْدُ وَالْلَّادُعُ (7) بدلہ شکریہ ادا کرنا اور ادائیگی کرنا ہے
 گویا سرکار دو عالم ﷺ نے واضح فرمایا کہ قرض دار، قرض بھی واپس کرے اور قرض خواہ کا شکریہ بھی ادا کرے۔ قرض سے متعلق چوتھی اور اہم بات یہ ہے کہ اگر مقروض تنگست ہو اور ادائیگی ناممکن ہو تو اسے حالات کی درستگی تک مهلت دی جائے ارشاد خداوندی ہے۔

وَإِنْ كَانَ ذُو عُسْرَةٍ فَنِظِرْهُ إِلَى اگر وہ (مقروض) تنگست ہو تو
مَيْسَرَةٍ (8) اس کے کشادہ حال ہونے تک

مہلت دو

بلکہ قرض خواہ کے حالات اجازت دیں تو معاف کر دے اس میں اس کے لئے دنیا و آخرت کی بھلائی ہے۔ اللہ تعالیٰ نے ارشاد فرمایا
وَإِنْ تَصَدَّقُوا خَيْرٌ لَكُمْ (9) اور تمہارا صدقہ کروینا تمہارے لئے

بہتر ہے

مقروض کے ساتھ حسن سلوک کی تاکید جہاں قرآن پاک میں مذکور ہے اور اس کی ترغیب دی گئی ہے وہاں احادیث مبارکہ میں بھی اس کی تعلیم دی گئی بلکہ عقل کا تقاضا بھی یہی ہے۔ حضرت ابو ہریرہ رضی اللہ عنہ سے مروی ہے نبی اکرم ﷺ نے فرمایا کہ ایک شخص لوگوں کو قرض دیا کرتا تھا وہ اپنے غلام کو ہدایت

دیتے ہوئے کہتا کہ اگر (مقروض) تنگدست کے پاس جاؤ تو اس سے معاف کرو شاید اللہ تعالیٰ ہمیں معاف کروے چنانچہ اس نے اللہ تعالیٰ سے اس طرح ملاقات کی کہ اللہ تعالیٰ نے اس کو معاف کر دیا تھا۔ حضرت ابو قارہ رض نے رسول اکرم ﷺ سے روایت کیا آپ نے فرمایا۔

مَنْ سَرَّهُ اللَّهُ مِنْهُ أَنْ يَنْجِيَهُ اللَّهُ مِنْ كُرَبَ يَوْمِ الْقِيَامَةِ فَلَمْ يَنْفَعْ عَنْهُ خَيْرٌ وَلَا شَرٌّ

جو شخص اس بات کو پسند کرتا ہے کہ اللہ تعالیٰ اسے قیامت کی نجات دے تو وہ مُعْسِرٌ أَوْ يَضْعُعُ عَنْهُ (10)

تنگدست (مقروض) کو مہلت دے

یا معاف کروے

انسانی عقل کا تقاضا بھی یہی ہے کہ مقروض کو مہلت دی جائے کیونکہ کسی حاجت مند کو قرض اس لئے دیا جاتا ہے کہ وہ پریشانی سے نجات حاصل کرے اور اپنی ضروریات کو پورا کر سکے اب اگر قرض خواہ اسے دوسروں کے سامنے دست سوال دراز کرنے یا ان سے قرض لینے پر مجبور کرتا ہے تو گویا وہ پہلی مرتبہ حسن سلوک کا مظاہرہ کرنے کے بعد اب خود اس نیکی کو زائل کر رہا ہے لہذا اسلامی تعلیمات کے مطابق اپنے مجبور مسلمان بھائی کے ساتھ نیکی کرتے ہوئے اسے قرض کی ادائیگی کے لئے مہلت دی جائے اللہ تعالیٰ ہم سب کو نیک اعمال کی توفیق عطا فرمائے۔ آمین ثم آمین

مراجع

- | | |
|-----|--|
| -1 | مسند امام احمد بن حنبل جلد 4 ص 443 |
| -2 | قرآن مجید 24'8 |
| -3 | جامع ترمذی جلد اول ص 174 |
| -4 | قرآن مجید 103'9 |
| -5 | مشکوٰۃ شریف ص 252 باب الافلاس والانظار |
| -6 | صحیح بخاری جلد اول ص 321 |
| -7 | سنن نسائی جلد 2 ص 277 |
| -8 | قرآن مجید 280'2 |
| -9 | " " " |
| -10 | مشکوٰۃ شریف ص 251 باب الافلاس والانظار |

بدگوئی کی مذمت

انسانی معاشرے میں امن و سکون کی فضا کا قیام باہمی رواداری، محبت و یگانگت اور حسن اخلاق کا تقاضا کرتا ہے اس لئے اللہ تعالیٰ نے نبی آخر الزمان حضرت محمد ﷺ کو خلق عظیم کے وصف سے موصوف فرمایا ارشاد خداوندی ہے

وَإِنَّكَ لَعَلَىٰ خُلُقٍ عَظِيمٍ (۱) اور بے شک آپ بہت بڑے اخلاق کے مالک ہیں

یہی نہیں بلکہ آپ کی بعثت کا مقصد بھی اخلاق عالیہ کی تکمیل قرار پایا اس سلسلے میں خود سرکار دو عالم ﷺ کا ارشاد گرامی ہے
بُعْثَتٌ لَا تَقِيمَ حُسْنَ الْأَخْلَاقِ (۲) مجھے اچھے اخلاق کی تکمیل کے لئے بھیجا گیا

یہی وجہ ہے کہ نبی اکرم ﷺ نے اچھے اخلاق کی تعلیم و ترغیب دی اور بد اخلاقی اور بدگوئی کی سخت مذمت فرمائی ہے۔ آپ نے فرمایا قیامت کے دن میزان میں جو سب سے بھاری چیز رکھی جائیگی وہ اللہ تعالیٰ سے ڈرنا اور حسن اخلاق ہے۔

بد اخلاقی کی مذمت کرتے ہوئے آپ نے فرمایا کہ بد اخلاق، بد کلام اور بد گو شخص جہنم میں جائیگا چنانچہ طبرانی شریف کی ایک روایت میں ہے نبی اکرم

صلوات اللہ علیہ وسلم نے فرمایا بندہ اپنے برے اخلاق کی وجہ سے جہنم کے سب سے نچلے درجہ میں جائیگا۔ (3)

چونکہ بدگوئی اور بدکلامی کا تعلق انسان کی زبان سے ہوتا ہے اس لئے سرکار دو عالم صلوات اللہ علیہ وسلم نے جہاں بدگوئی کی مختلف صورتوں سے انفرادی طور پر منع فرمایا وہاں زبان کی حفاظت کا حکم دیتے ہوئے بدگوئی کی تمام شکلوں کا راستہ مسدور کرویا زبان کی حفاظت کے سلسلہ میں آپ نے دو طرح کی ہدایات دی ہیں ایک یہ کہ زبان سے جو کلمہ نکلے وہ ”پہلے تلو پھر بولو“ کا مظہر ہو اور دوسری ہدایت یہ کہ کسی ضرورت کے بغیر گفتگو نہ کی جائے بلکہ خاموشی اختیار کی جائے۔

حضرت ابو ہریرہ رضی اللہ عنہ سے مروی ہے نبی اکرم صلوات اللہ علیہ وسلم نے فرمایا بعض اوقات بندہ رضاۓ خداوندی پر مبنی ایک کلمہ کہتا ہے اور اسے کوئی اہمیت نہیں دیتا لیکن اللہ تعالیٰ اس کلمے کے ذریعے اس شخص کے دراجات کو بلند فرماتا ہے اور کبھی بندہ ایسا کلمہ کہتا ہے جو اللہ تعالیٰ کی نار افسوس کا باعث ہوتا ہے لیکن وہ شخص اپنی دانست میں اسے معمولی سمجھتا ہے اور اس کے سبب سے وہ جہنم میں جاتا ہے۔

(4)

اس حدیث کے الفاظ مبارکہ یہ غور کیجئے ہمارے ہادی و راہنما صلوات اللہ علیہ وسلم نے کس حکمت بھرے انداز میں واضح فرمایا کہ جب زبان سے کوئی بات نکلے تو اگرچہ وہ بظاہر معمولی ہو اپنے نتائج اور عواقب کے اعتبار سے وہ معمولی نہیں ہوتی چنانچہ کئی مرتبہ ایسا ہوتا ہے کو معمولی سامنا ق اس قدر طول پکڑتا ہے کہ قتل تک نوت آ جاتی ہے بلکہ ایسا بھی ممکن ہے کہ وہ صرف ایک قتل پر اختتام پذیر نہ ہو اور کئی خاندان اس دشمنی کی بھینٹ چڑھ جائیں۔

اس لئے نبی اکرم ﷺ نے واضح فرمایا کہ اس کلمے کے اثرات کو پیش نظر رکھتے ہوئے گفتگو کرو اگر وہ محبوں کا امین ہے تو کہو اور اگر نفروں کا نج بوتا ہے تو اس کو زبان پر لانے سے اجتناب کرو حقیقت یہ ہے کہ امام الانبیاء ﷺ کی تبلیغ جس قدر حکمت و موہنیت کے نور سے منور ہے اور ایک ماہر بپش شناس حکیم کی طرح آپ نے تشخیص مرض اور تجویز دوا کے سلسلے میں جو حکیمانہ راہ اختیار کی ہے اس کی مثال کمیں نہیں ملتی آپ نے بدگو شخص پر واضح فرمایا کہ جب تم کسی بے گناہ شخص کے خلاف اپنی زبان کے تیر چلاو گے تو دیکھ لو کمیں وہ تیر خود تمہاری طرف رخ کرنا شروع نہ کر دیں

حضرت ابوذر رضی اللہ عنہ سے مردی ہے نبی اکرم ﷺ نے فرمایا جب کوئی شخص کسی دوسرے آدمی کو فاسق یا کافر کرتا ہے حالانکہ وہ ایصال نہیں ہے تو یہ الفاظ خود اس کرنے والے کی طرف لوٹتے ہیں۔ (5)

آپ نے نہ صرف یہ کہ اخلاق حسنہ کی تعلیم دی خود اس پر عمل پیرا ہو کر بھی ہماری راہنمائی فرمائی ام المؤمنین حضرت عائشہ صدیقہ رضی اللہ تعالیٰ عنہا فرماتی ہیں کہ ایک شخص نے بارگاہ نبوی ﷺ میں چاہری کی اجازت طلب کی تو آپ نے فرمایا اسے اجازت دے دو (اور ساتھ ہی فرمایا) یہ اپنے قبلیے کا برا آدمی ہے جب وہ شخص بیٹھ گیا تو آپ نہایت خوشگوار انداز اور خندہ پیشانی سے پیش آئے چڑے پر بشاشت، ہونٹوں پر مسکراہت اور کلام میں نہایت نرمی تھی۔ جب وہ شخص چلا گیا تو حضرت عائشہ رضی اللہ تعالیٰ عنہا نے عرض کیا یا رسول اللہ ﷺ آپ نے اس شخص کے بارے میں فلاں فلاں بات فرمائی اور اس کے بعد خندہ پیشانی سے پیش آئے؟ نبی اکرم ﷺ نے فرمایا مجھے تم نے کب فخش

کلام پایا ہے قیامت کے دن اللہ تعالیٰ کے ہاں سب سے برا وہ شخص ہو گا جسے لوگوں نے اس کے شر سے ڈرتے ہوئے چھوڑ دیا ہو۔ (6)

ہادی دو جمآل ﷺ کے اس رویے سے دو باتیں واضح ہوتی ہیں ایک یہ کہ اگر کوئی شخص برابھی ہو تو اس سے بھی حسن اخلاق کا برتابہ کیا جائے۔ اور دوسری بات یہ کہ اگر اس کی برائی متعدد ہو اور اس کا نقصان دوسرے لوگوں کو بھی پہنچتا ہو تو لوگوں کو اس سے آگاہ کو دینا چاہیے تاکہ وہ اس شخص سے بچاؤ کی تدابیر اختیار کر سکیں اور ہمارے اس شخص کے ساتھ حسن اخلاق کی وجہ سے دوسرے لوگ مغالطے کا شکار نہ ہو جائیں

بدگوئی میں گالی گلوچ، تمسخر مذاق، غیبت و بہتان اور جھوٹ و عیب جوئی جیسی نہماں خرابیاں شامل ہیں اور سرکار دو عالم ﷺ نے ان سب کی مذمت فرمائی ہے رسول اکرم ﷺ نے فرمایا مومن نہ تو لعن کرتا ہے اور نہ یہی بیودہ گفتگو کرتا ہے۔ (7)

چونکہ جرام کا تعلق زبان سے بھی ہے اس لئے جمال گفتگو کا مبنی بر اخلاق ہونا ضروری ہے وہاں خاموشی اختیار کرنا اور بلا ضرورت گفتگو نہ کرنا یعنی اپنی زبان کو قابو رکھنا بھی انسان کو بدگوئی سے محفوظ رکھتا ہے نبی اکرم ﷺ نے فرمایا جو شخص اللہ تعالیٰ اور آخرت پر ایمان رکھتا ہے وہ اچھی بات کہے یا خاموش رہے، حضرت عیسیٰ علیہ السلام کے خدمت میں عرض کیا گیا کہ کوئی ایسا عمل بتائیے جو جنت میں جانے کا باعث ہو آپ نے فرمایا کبھی مت بولو تو لوگوں نے عرض کیا ایسا تو نہیں ہو سکتا آپ نے فرمایا اگر ایسا نہیں ہو سکتا تو اچھی بات کے علاوہ زبان سے کچھ نہ نکالو حضرت ابو سعید رضی اللہ عنہ کی ایک روایت میں سے نبی اکرم ﷺ

نے فرمایا جب انسان صحیح کرتا ہے تو تمام اعضاء زبان کے سامنے نہایت عاجزی سے عرض گزار ہوتے ہیں کہ ہمارے بارے میں اللہ تعالیٰ سے ڈرنا ہمارا تعلق تم سے ہے اگر تم ٹھیک رہیں تو ہم بھی ٹھیک رہیں گے تم ٹیزٹھی ہو گئی تو ہم ٹیزٹھے چلیں گے۔ (8)

گویا زبان انسان کو نجات بھی دے سکتی ہے اور تختہ دار پر بھی لٹکا سکتی ہے اگر گفتگو کرنا مقصود ہو تو نہایت شرستہ، شائستہ، مبنی بر حکمت اور نافع ہونی چاہیے جو ٹوٹے ہوئے دلوں کو جوڑ دے اور انسان سے شیطان کا رخ موڑ دے اور اگر ایسا ممکن نہ ہو تو خاموشی اختیار کرنے میں ہی نجات ہے اسی میں بھلائی ہے اور یہی معاشرے کی بقا اور امن و سلامتی کی ضامن ہے اللہ تعالیٰ ہم سب کو حسن اخلاق کی دولت سے ملا مال فرمائے اور بدگوئی جیسی خرابی سے محفوظ رکھے۔

آمین ثم آمین

مراجع

- | | | |
|--------------------------------------|--------------|----|
| 68' 4 | قرآن مجید | -1 |
| ص 432 باب الرفق والحياء و حسن المخال | مشكوة شريف | -2 |
| 25 ص 8 جلد | مجمع الزوائد | -3 |
| ص 411 باب حفظ اللسان | مشكوة شريف | -4 |
| " " " " | " " | -5 |
| " " " " | " " | -6 |
| " " " " 413 " | " " | -7 |
| " " " " | " " | -8 |

بسم اللہ الرحمن الرحیم

جھوٹی قسم کے ساتھ سودا بیچنا

عَنْ أَبِي ذِرٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ ثَلَاثَةٌ لَا يُكَلِّمُهُمُ اللَّهُ
يَوْمَ الْقِيَامَةِ وَلَا يَنْظُرُ إِلَيْهِمْ وَلَا يُزَكِّيْهِمْ وَلَهُمْ عَذَابٌ
أَلِيمٌ قَالَ أَبُو ذِرٍ خَابُوا وَخَسِرُوا مَنْ هُمْ يَا رَسُولَ اللَّهِ قَالَ
الْمُسْبِلُ وَالْمَنَانُ وَالْمُنْفِقُ سِلْعَتَهُ بِالْحَلَفِ الْكَادِبِ (۱)

”حضرت ابوذر رض ، نبی اکرم صلی اللہ علیہ وسالم سے روایت
کرتے ہیں آپ نے فرمایا تین قسم کے لوگ ہیں جن سے اللہ
تعالیٰ قیامت کے دن نہ کلام کرے گا نہ ان کی طرف نظر
رحمت فرمائے گا اور نہ انہیں پاک کرے گا اور ان کے لئے
درو ناک عذاب ہے، حضرت ابوذر رض نے عرض کیا یا
رسول اللہ ! وہ لوگ رسوی ہوئے اور انہوں نے نقصان اٹھایا وہ
کون ہیں؟ آپ نے فرمایا بطور تکبر کپڑا لٹکانے والا، احسان
جنانے والا اور جھوٹی قسم کے ذریعے اپنا سامان خروخت کرنے
والا“

سرکار دو عالم صلی اللہ علیہ وسالم کی حیات طیبہ امت مسلمہ بلکہ کائنات انسانیت کے
لئے ایک بہترین نمونہ اور آپ کے ارشادات مبارکہ، حکمت و دانائی کا وہ انمول
خزانہ ہے جسے اپنا کر عملی زندگی میں استغناہ کا حصول اور عملی فقر و مسکنت سے

بچاؤ ممکن ہو جاتا ہے۔

رسول معظم حضرت محمد ﷺ کی تعلیمات نمایت جامع، عالمگیر اور نفع بخش ہونے کے ساتھ ساتھ باحتمال اتحاد، یگانگت اور حسن معاملہ کی ضمانت دیتی ہیں۔

اس وقت ہمارا موضوع ”دوکاندار کا جھوٹی قسم کجا کر اپنا سودا پیچنا ہے“ سرکار دو عالم ﷺ نے ایسے لوگوں کی سخت مذمت فرمائی تھی کہ آپ نے فرمایا اس قسم کے لوگ قیامت کے دن اللہ تعالیٰ سے ہمکلامی کے شرف سے محروم ہوں گے، نہ تو انیں رب العزت کی نظر رحمت سے حصہ ملے گا اور نہ وہ روحانی پاکیزگی کے مستحق ہوں گے

انسانی زندگی میں معاشی نظام کو بے انتہا اہمیت حاصل ہے کیونکہ عبادت کی بنیاد جسمانی صحت اور تندرست و توانا جسم قرار پاتا ہے اس کے علاوہ ستر جسم نماز کی شرائط میں سے ایک اہم شرط ہے پھر عبادت خداوندی کے لئے پر سکون ماحول اور ذہنی طور پر اطمینان کی اشد ضرورت ہوتی ہے اور یہ بات واضح ہے کہ جب تک کوئی شخص معاشی اعتبار سے مطمئن نہ ہونے وہ نماز کے لئے قیام کر سکتا ہے۔ نہ روزہ رکھنے کے لئے تیار ہو سکتا ہے اور نہ ہی زکوٰۃ و حجج جیسے فرائض کی ادائیگی کا اہل ہو سکتا ہے۔ معاشی بدحالی کی وجہ سے انسان تن ڈھانپے کے لئے کپڑا حاصل نہیں کر سکتا اور پھر جب تک رزق حلال کے سلسلے میں مطمئن نہیں ہو گا عبادت کی ادائیگی کما حقہ نہیں ہو سکتی۔

اسباب معيشت میں بہترین ذریعہ ہاتھ کی کمائی اور تجارت ہے سرکار دو عالم ﷺ سے پوچھا گیا کونسی کمائی بہتر ہے؟ آپ نے فرمایا

عَمَلُ الرَّجُلِ بِيَدِهِ وَ كُلُّ بَيْعٍ انسان کا اپنے ہاتھ سے عمل کرنا اور
مَبُرُورٍ (2) ہر ایسا سودا جو دھوکے اور خیانت
 سے محفوظ اور شریعت میں مقبول
 ہو۔

ایک دوسری حدیث میں آپ نے تاجر کی عظمت کو یوں واضح فرمایا۔
**الْتَّاجِرُ الصَّدُوقُ الْأَمِينُ مَعَ سَچَا اور امانتدار تاجر (قیامت کے
 النَّبِيِّنَ وَالصِّدِيقِينَ وَالشُّهَدَاءِ** دن) انبیاء کرام ، صدیقین اور
 شہداء کرام کے ساتھ ہو گا۔ (3)

جب تاجر کو بارگاہ نبوی سے یہ اعزاز حاصل ہوا تو ہر ایسا عمل جو شرعاً
 ناپسندیدہ اور عوام کی نگاہ میں باعث نفرت اور بے اعتمادی کا ذریعہ بنے، کسی تاجر
 کے لئے مناسب نہیں۔ ان امور میں سے ایک بات جھوٹی قسم کے ذریعے سودا
 بیچنا ہے، اگر بغور جائزہ لیا جائے تو یہ بات واضح ہوتی ہے کہ جھوٹی قسم کھا کر سودا
 بیچنے والا کئی گناہوں کا مرتكب ہوتا ہے پہلی بات یہ کہ وہ جھوٹ بولتا ہے جو قرآن
 و حدیث کی تعلیمات کے مطابق منوع اور ہر سلیم الفطرت انسان کے نزدیک
 معیوب ہے اور کوئی بھی ذی شعور شخص جھوٹ کو پسند نہیں کرتا۔ دوسرا گناہ یہ
 ہے کہ وہ جھوٹ بولتے وقت قسم کھاتا ہے اور یوں اللہ تعالیٰ کے مبارک نام کی
 توہین کرتا ہے اور یہ نہایت فتح عمل ہے، ثیسرا بات یہ کہ وہ جھوٹ اور توہین
 بارگاہ خداوندی کے ذریعے رزق کما کر خود بھی کھاتا اور اپنے اہل و عیال کو بھی کھلاتا
 ہے جس کے نتیجے میں اس کے گھر پلو ناحول میں بگاؤ پیدا ہو جاتا ہے اور اس حرام
 دولت کے ذریعے وہ قبولیت دعا سے بھی محروم ہو جاتا ہے اور چوتھی خرابی یہ ہے

کہ معاشرے میں یہ شخص بدنام و بے اعتماد ہو جاتا ہے اس سے سودا خریدنے والا جب دیکھتا ہے کہ اس نے قسم کے ذریعے ناقص مال کو عمدہ قرار دینے یا زیادہ پیسے وصول کرنے کی راہ اپنائی ہے تو وہ اس کے اس جرم پر مطلع ہوتے ہوئے اس سے نہ صرف نفرت کرتا ہے بلکہ آئندہ کے لئے اس سے لین دین منقطع کر دیتا ہے اور یوں روحانی نقصان کے ساتھ ساتھ ایسا دوکاندار ظاہری طور پر بھی نقصان اٹھاتا ہے۔

نبی اکرم ﷺ نے نہ صرف جھوٹی قسم کے ساتھ سودا بیچنے سے منع فرمایا زیادہ قسمیں کھانے سے بھی روکا ہے آپ نے ارشاد فرمایا
 اِيَّاكُمْ وَكُفْرَةَ الْعَلَفِ فِي زِيادَةِ قِيمَتِهِ
 الْبَيْعِ فَإِنَّهُ يُنْفِقُ ثُمَّ يُمْحَقُ
 اس طرح سودا تو بک جاتا ہے لیکن برکت ختم ہو جاتی ہے (4)

ایک دوسری حدیث میں آپ نے فرمایا
 الْعَلَفُ مُنْفِقَةٌ لِلْسِلْعَةِ مُمْحَقَةٌ قسم کے ذریعے سودا فروخت ہو جاتا ہے لیکن یہ برکت کو مٹا دیتی ہے (5)
 محدثین کرام لکھتے ہیں کہ سچی قسموں کی کثرت سے بھی روکا گیا ہے کیونکہ زیادہ قسمیں کھانے سے بعض اوقات آدمی جھوٹی قسم بھی کھا لیتا ہے لہذا قسم چاہے سچی ہو اس سے اجتناب کرنا چاہیے۔

اور پھر بحیثیت مسلمان، ہم سب کا ایمان ہے کہ اللہ تعالیٰ نے جو رزق ہمارے لئے مقدر فرمایا ہے وہ ضرور ملے گا تو قسم کھا کر اپنے مال اور تجارت کو مشکوک بنانے کا کیا فائدہ ہے۔

حقیقت یہ ہے کہ ہادی دو جہاں ﷺ کی تعلیمات رحمت، محبت، اطمینان اور سکون کے حصول کا باعث ہیں جو شخص اپنی تجارت میں آپ ﷺ کے بتائے ہوئے سنہری اصول پیش نظر رکھتا ہے، جھوٹ بول کر اپنا سامان نہیں بیچتا، خیانت نہیں کرتا مال کا عیب نہیں چھپاتا، ذخیرہ اندوزی کی بجائے مال کو مارکیٹ میں لا کر خلق خدا کو نفع پہنچاتا ہے اور مناسب حد تک قیمت وصول کرتا ہے اسے رزق حلال حاصل ہوتا ہے اور سکون قلب کی دولت بھی۔

اللہ تعالیٰ ہم سب کو رحمت عالم ﷺ کی پاکیزہ تعلیمات پر عمل پیرا ہونے کی توفیق عطا فرمائے۔ آمین ثم آمین

مراجع

- | | |
|---|----------------------------|
| ص 243 باب المساعدة في المعاونة
ص 242 باب الکسب و طلب المصالح
ص 243 باب المساعدة في المعاونة | -1
-2
-3
-4
-5 |
| مشکوہ شریف | " " " |

بے حیائی کی مذمت

اللہ تعالیٰ کی وحدانیت، رسول عظام کی رسالت، آسمانی کتب کی الہامیت، فرشتوں کی موجودگی میدانِ حشر کی حقانیت اور خیرو شر کی تقدیر کو دل و جان سے تسلیم کرنا ایمان اور قرآن و سنت کے مطابق اعمال کی بجا آوری کو اعمال صالحہ سے تعبیر کیا جاتا ہے۔

ایمان اور اعمال صالحہ کا باہمی تعلق اس قدر گرا اور مضبوط ہے کہ اسے چوپی دامن کا ساتھ کہا جاسکتا ہے اور اگر یوں کہیں تو بھی بے جانہ ہو گا کہ اسلام کی عمارت کے لئے ایمان ایک بنیاد کی حیثیت رکھتا ہے اور اعمال صالحہ اس کی دیواریں اور چھت ہیں اور یوں ایمان اور اچھے اعمال کا مجموعہ ایک کامل و اکمل عمارت اسلام بنتی ہے جس طرح بنیاد کے بغیر عمارت کا قیام ممکن نہیں اسی طرح ایمان کے بغیر اعمال صالحہ کی کوئی حیثیت نہیں اور جس طرح بنیاد کا بنیادی مقصد عمارت کی تعمیر ہوتا ہے اسی طرح ایمان، انسان کو اچھے اعمال کے لئے تیار کرتا اور ان کی ترغیب دیتا ہے یوں تو اعمال صالحہ بے شمار ہیں اور ان میں سے کچھ وہ ہیں جن کو عبادات کہا جاتا ہے بعض اخلاقیات کے زمرے میں آتے ہیں اور کچھ اعمال و معاملات کے نام سے پچانے جاتے ہیں

لیکن ان تمام اعمال صالحہ کی بنیاد ایک ایسا وصف ہے جسکو حیا کہا جاتا ہے جس کی ضد بے حیائی ہے، حیا، نیکی کا باعث اور بے حیائی برائی کا سبب بنتی ہے۔

جب کوئی شخص صفت حیا سے محروم ہو جاتا ہے تو اعمال بد کے راستے میں آنے والی ہر رکاوٹ ٹوٹ پھوٹ جاتی ہے اور یوں انسان برائی کے ارتکاب میں کوئی چکچاہٹ محسوس نہیں کرتا۔ یہی وجہ سے کہ بے حیائی کو تمام انبیاء و رسول کی تعلیمات میں قابلِ مذمت گردانا گیا ہے سرکار دو عالم ﷺ فرماتے ہیں

إِنَّمَا أَدْرَكَ النَّاسُ مِنْ كَلَامِ
النُّبُوَّةِ الْأُولَى إِذَا لَمْ تَسْتَعِي
فَافْعَلْ مَا شِئْتَ . (1)

ہے کہ جب تم میں حیانہ رہے تو جو چاہے کرو۔

اس حدیث کا فارسی ترجمہ زبانِ زد خاص و عام ہے کہا جاتا ہے ”بے حیا باش ہرچہ خواہی کن“ یعنی جب انسان میں حیا باقی نہ رہے تو وہ جو چاہے کرے۔ عام طور پر حیا کا معنی کسی بات سے شرمنا اور بے حیائی کا مطلب شرم نہ کرنا ہے لیکن اہل لغات نے حیا کو ایسی فطری اور جبلی صفت سے تعبیر کیا ہے جو انسان کو اچھے کاموں کی طرف متوجہ کرتی ہے۔ علامہ فرید وجدی دائرہ معارف القرن العشرين میں لفظ حیا پر بحث کرتے ہوئے لکھتے ہیں۔

الْحَيَاةُ هِيَ غَرِيْزَةُ فِي النَّفْسِ انسانی فطرت میں حیا ایک ایسی
الْإِنْسَانِيَّةِ بِهَا تَنْفَعُ مِنْ إِتْيَانِ مَا صفت ہے جس کی وجہ سے وہ ایسے
يَجْلِبُ الْلَّائِمَةَ وَتَنَاهِرُ مِنْ غسل سے جدا رہتا ہے جو ملامت کا
الْتَّلَبُسِ بِمَا يُعَذَّ عِنْدَ النَّاسِ تَقْضَى باعث ہے اور ایسے کام کے ارتکاب
سے بچتا ہے جو لوگوں کے نزدیک (2)
نقش شمار ہوتا ہے۔

اور چونکہ بے حیائی، حیا کی ضد ہے لہذا صفت حیا سے محرومی کے باعث انسان ان امور کے ارتکاب سے اپنے دامن کو نہیں بچا سکتا جو اسلامی معاشرے میں معیوب اور باعث ندامت ہوتے ہیں۔ علامہ فرید وجدی برائیوں سے اجتناب کے لئے صفت حیا کی اہمیت کو اجاگر کرتے ہوئے معروف سکالر اور فلسفی سید جمال الدین افغانی کا ایک قول نقل کرتے ہیں جسے شیخ محمد عبدہ نے فارسی سے عربی زبان میں منتقل کیا ہے وہ لکھتے ہیں۔

إِنَّ تَأْثِيرَ هَذِهِ الْخُلَةِ فِي حِفْظِ یہ صفت انسان کے اجتماعی نظام کو **نِظَامِ الْجَمْعِيَّةِ الْبَشَرِيَّةِ وَكَفِ** محفوظ رکھنے اور انسانی نفوس **النُّفُوسِ أَشَدُّ مِنْ تَأْثِيرِ مِنْهُمْ مِنْ** کو برائیوں کے ارتکاب سے روکنے میں سینکڑوں قوانین سے بھی زیادہ **الْقَوَانِينَ** (3) موثر ہے۔

سرکار دو عالم نور مجسم ﷺ نے حیا کو دین اسلام کی خصلت قرار دیا آپ ﷺ فرمایا۔

إِنَّ لِكُلِّ دِينٍ خُلُقًا وَخُلُقُ بے شک ہر دین کی ایک خصلت ہے اور اسلام کی خصلت حیا ہے۔ **الْإِسْلَامِ الْحَيَاةُ** (4)

ایک دوسری حدیث میں حضرت عبد اللہ بن عمر رضی اللہ عنہ سے مروی ہے رسول اکرم ﷺ ایک انصاری کے پاس سے گزرے وہ اپنے بھائی کو کثرت حیا سے منع کرتے ہوئے نصیحت کر رہا تھا تو آپ ﷺ نے فرمایا اسے چھوڑ دو کیونکہ حیاء ایمان کا حصہ ہے ان احادیث سے واضح ہوتا ہے کہ دیگر اعمال کے نسبت حیاء کا ایمان سے بہت گرا تعلق ہے اور اسی طرح ایمان میں نقصان کے

لئے بے حیائی سے بڑھ کر کوئی عمل نہیں ہے اس کی وجہ یہ ہے کہ حیاء اعمال صالحہ کے لئے مدد و معاون ہے اور اعمال صالحہ ایمان کا نتیجہ، اور پھل ہیں اور جب حیاء نہ رہے تو اعمال بد کے ارتکاب میں کوئی رکلوٹ بلقی نہیں رہتی اور اعمال بد کمل ایمان کی نفی پر منبت ہوتے ہیں جو یا بے حیاء انسان برائی کے ارتکاب کی وجہ سے اللہ تعالیٰ سے کئے گئے اس عمد، پیاس کو تھراتا ہے جو ایمان لانے کی وجہ سے اس نے باندھا تھا۔ ایک حدیث میں سرکار دو عالم ﷺ سے یوں منقول ہے

آپ فرماتے ہیں۔

الْحَيَاةُ مِنَ الْإِيمَانِ وَالْإِيمَانُ فِي حیاء ایمان سے ہے اور صاحب **الْجَنَّةِ وَالْبَذَاءُ مِنَ الْجَفَاءِ** ایمان جنت میں جائیگا اور بے حیائی **وَالْجَفَاءُ مِنَ النَّارِ** (5) برائی سے ہے اور برائی کا مرکب جہنم میں جائیگا۔

برے اعمال کی بنیاد حیاء کا فقدان ہے اور ان اعمال کا نتیجہ ایمان سے محرومی ہے نبی اکرم ﷺ نے فرمایا

”جب زانی، زنا کا مرکب ہوتا ہے تو وہ مومن نہیں ہوتا،

چوری کرنے والا چوری کرتے وقت مومن نہیں رہتا، شراب

پینے والا شراب نوشی کے وقت ایمان سے محروم ہوتا ہے کسی

کا مال اچکنے والا جب مال چھینتا ہے تو دولت ایمان سے ہاتھ

دھو بیٹھتا ہے اور جب کوئی خائن خیانت کرتا ہے تو اس کا

ایمان باقی نہیں رہتا پس بچو پس بچو“ (6)

محدثین کرام نے اس حدیث کی تشریع میں لکھا ہے کہ اس سے کمال ایمان

کی نفی مراد ہے یعنی وہ کامل مومن نہیں رہتا۔ گویا برے اعمالِ ایمان کو نقصان پہنچاتے ہیں اور بے حیائی اس سلسلے میں اپنا کروار او اکرتی ہے۔

چونکہ حیاء کی وجہ سے انسان سوچتا ہے اگر میں برے اعمال کا مرتب ہوں گا تو لوگ کیا کہیں گے اس لئے وہ برایوں سے اجتناب کرتا ہے لیکن صفتِ حیاء سے محروم انسان اس احساسِ ندامت سے عاری ہونے کی وجہ سے جو جی میں آئے کرتا ہے علام فرید و جدی لکھتے ہیں۔

حیاء، معلمین اور تربیت کرنے والوں کا آلہ ہے جس کے ذریعے وہ غافل اور سوئے ہوئے لوگوں کو ہوشیار و بیدار کرتے ہیں۔ چنانچہ ایک سمجھدار اور دانا استاذ جب کسی شاگرد کو اس کی کوہایوں پر تنبیہ کرتے ہوئے اس کی اصلاح کرنا چاہتا ہے تو ان الفاظ کے ساتھ کرتا ہے ”حیا کرو تمہارے ساتھی تم سے آگے نکل گئے اور تم پیچھے رہ گئے“ چنانچہ اس کے یہ الفاظ کارگر ہوتے ہیں اور وہ پچھے اپنے بہتر مستقبل کے لئے سوچنا شروع کر دیتا ہے (7)

خلاصہ کلام یہ ہے کہ حیاء ایک ایسی صفت ہے جو اعمال صالحہ تک پہنچاتی ہے اور اعمال صالحہ ایمان کی علامت بنتے ہیں جبکہ بے حیائی برایوں کے ارتکاب کی راہ دکھاتی ہے اور برایوں کا ارتکاب ایمان کی کمزوری کی علامت ہوتا ہے اللہ تعالیٰ سے دعا ہے کہ وہ تمام مسلمانوں کو صفتِ حیاء سے مزین فرمائے۔ آمین ثم

آمین

مراجع

- 1 مشكوة شريف ص 431 باب الرفق والحياء وحسن الخلق
- 2 دائرة معارف القرن العشرين جلد 3 ص 657
- 3 " " " " " " " " " " -3
- 4 مشكوة شريف ص 432 باب الرفق والحياء وحسن الخلق
- 5 " " " " " " " " " " -5
- 6 دائرة معارف القرن العشرين جلد 3 ص 658
- 7 مشكوة شريف ص 17 باب اكباذ وعلامات المنافق

اسلام اور مساوات

پاکیزہ سیرت، اعلیٰ اخلاق اور عمدہ علوات کے حوالے سے تاریخ انسانیت میں بے شمار ہم ملتے ہیں لیکن ان میں سب سے درخشش نامِ محسن انسانیت فخر آدمیت، ہدی دو جمل اور حامی بے کسل سرکار دو عالم حضرت محمد ﷺ کا اسلامِ گرامی ہے۔ آپ کی سیرت طیبہ کا ہر پہلو صداقت و حقانیت اور عمل کے ذیور سے اس طرح مرصع ہے کہ اپنے تو اپنے مخالف کو بھی اس کے حسن، درخشندگی اور افادیت سے مجال انکار نہیں۔

سیرت نبوی کا ایک درخشندہ پہلو مساوات ہے لفظ مساوات اس قدر محور کن ہے کہ دنیا کا کوئی راہنماءس سے صرف نظر نہیں کر سکتا، کوئی جماعت اس کے بغیر چل نہیں سکتی اور کوئی منشور اس کو نظر انداز کر کے جامع اور مکمل نہیں ہو سکتا۔

لیکن حقیقت یہ ہے کہ جب تک کوئی لفظ قال کی دنیا سے نکل کر میدان عمل میں قدم نہیں رکھتا ہے وہ اپنی تمام تر راعنائیوں کے باوجود بے وقت ہو کر رہ جاتا ہے اس لئے حقیقی مساوات وہی ہے جسے عمل میں لایا جائے تاریخ عالم کے مطالعہ سے پتہ چلتا ہے کو مساوات کا حقیقی نقشہ سرکار دو عالم ﷺ کی حیات طیبہ میں نظر آتا ہے یا وہ لوگ جو اسوہ رسول کے لباس میں ملبوس ہوتے ہیں وہی کائنات عالم میں مساوات کا عملی ڈنکا بجا تے ہیں

اس سے پہلے کہ قرآن پاک، احادیث مبارکہ اور سیرت طیبہ کی روشنی میں مساوات محمدیہ کا ایک مختصر جائزہ پیش کیا جائے، لفظ مساوات کا حقیقی مفہوم واضح کرنا ضروری ہے عام طور پر یہ سمجھا جاتا ہے کہ مساوات کا معنی برابری ہے یعنی جو کچھ زید کو دیا جائے بکر کو بھی وہی ملنا چاہیے حالانکہ اس ضابطہ کو صحیح قرار دیا جائے تو پہلی جماعت کے بچے کو وہی کتب دینا ضروری ہو گا جو ایم اے کے طالب علم کو دی جاتی ہیں

درactual مساوات، عدل کا دوسرا نام ہے اور عدل کا مطلب یہ ہے کہ جو شخص جس چیز کا مستحق ہے اسے وہی دی جائے پہلی جماعت کے بچے کو اس کی جماعت کے مطابق اور بی اے کے طالب علم کو اس کے معیار کے مطابق کتابیں دی جائیں، ایک روٹی سے سیر ہونے والے کو ایک روٹی اور دو سے سیر ہونے والے کو دو روٹیاں دی جائیں تو یہ عدل ہے اور اسی کو مساوات کہتے ہیں عربی لغت کی معروف کتاب لسان العرب میں ہے

سَاوَى الشَّيْئَيْنِ إِذَا عَادَكُهُ وَ سَاوِيَتْ بَيْنَ الشَّيْئَيْنِ إِذَا عَدَقْتَ یعنی جب کوئی شخص دو چیزوں کے درمیان عدل قائم کرے تو کہا جاتا **بَيْنَهُمَا وَسَوَيْتَ** (1) ہے اس نے مساوات قائم کی

اور عدل کا معنی اس طرح بیان کیا گیا ہے۔

الْعَدْلُ الْحُكْمُ بِالْحَقِّ يُقَالُ مُوَ یعنی عدل کا معنی حق کے ساتھ فیصلہ **يَقْضِي بِالْحَقِّ وَ يَعْدِلُ وَمُو** کرنا ہے کہا جاتا ہے کہ فلاں آدمی **حَاكِمٌ عَادِلٌ ذُو مَعْدَلَةٍ فِي** حق کے ساتھ فیصلہ کرتا اور عدل **حُكْمِهِ** (2) فیصلے میں عدل کرنے والا ہے۔

گویا جس چیز کا جو حق ہے وہ اسے دینا عدل ہے اور وہی مساوات ہے قرآن

پاک میں آسمانوں کی بناؤث کے سلسلے میں یہی لفظ استعمال ہوا ارشاد خداوندی ہے

ثُمَّ أَسْتَوَى إِلَى السَّمَاءِ فَسَوْهُنَّ پھر اس نے آسمان کا قصد کیا اور

سَبْعَ سَمَوَاتٍ وَمُوْبَكُّ شَيْئٌ انہیں ٹھیک ٹھیک سات آسمان بنایا

اور وہ ہر چیز کو جانے والا ہے۔ **عَلِيِّمٌ** (3)

یہاں فواہن کا معنی یہ ہے کہ آسمان کو جیسا ہونا چاہیے تھا اسی انداز میں کمی زیادتی اور نقص کے بغیر ٹھیک ٹھیک بنایا۔ قرآن پاک نے عدل و مساوات کو قائم کرنے کا حکم دیا اور اسے تقوی کے قریب قرار دیا ہے ارشاد خداوندی ہے۔

إِعْدِلُوا هُوَ أَقْرَبُ لِلتَّقْوَى (4) انصاف کرو یہ تقوی کے زیادہ قریب

ہے۔

سرکار دو عالم ﷺ نے خود نظام مساوات قائم فرمایا اور دوسروں کو اس کی ترغیب دی۔ بلکہ ایک حدیث سے یوں معلوم ہوتا ہے کہ رسول اکرم ﷺ نے اسے اپنی اہم ذمکھ داری اور اخلاق حسنہ کا ایک حصہ قرار دیا ہے۔

آپ غزوہ حنین کا مال غنیمت تقسیم فرمائے تھے تو ذوالخویصرہ نامی ایک شخص نے کہا یا رسول اللہ! عدل کیجئے، آپ نے فرمایا تجھ پر افسوس! اگر میں عدل نہیں کروں گا تو کون کرے گا (5)

رسول اکرم ﷺ کے تشریف لاتے ہی عدل و مساوات کا دور دورہ ہوا نسلی تفاخر، قومی تکبر اور نسبی تعصب کا خاتمه کر دیا گیا۔ نہ صرف تمدن عرب کو ایک رنگ میں رنگ دیا گیا بلکہ عرب و عجم کی تفریق کو بھی مٹا دیا گیا نبی اکرم ﷺ نے امت مسلمہ کو مساوات کا وہ درس دیا کہ انہیں ملکی بندھنوں اور جغرافیائی حدود سے آزاد کر کے ایک عالمگیر برادری کا رکن بنادیا یہی چذبہ مساوات

تحا جس نے جب شہ کے بلال، روم کے صیب اور ایران کے سلمان فارسی کو مکہ
مکرمه کے حضرت صدیق اکبر، فاروق اعظم اور عثمان غنی رضی اللہ عنہم کے ہم
پلہ کر دیا بلکہ ابو جمل، ابو لہب، عتبہ اور شیبہ، قرشی اور مکی ہونے کے باوجود ان
لوگوں کی صفت میں شامل نہ ہو سکے۔

رسول اللہ ﷺ نے مساوات کی وہ عمدہ مثالیں پیش کیں جن کی نظر
پیش کرنے سے تاریخ عالم عاجز ہے جب فاطمہ مخدومیہ نے چوری کی اور قریش نے
اسے سزا سے بچانے کے لئے حضرت اسامہ بن زید رضی اللہ عنہ کو سفارش کے لئے
بھیجا تو رسول اللہ ﷺ نے فرمایا تم ایک شرعی سزا (حد) میں سفارش کرتے ہو
تم سے پہلے لوگ اسی سبب سے تباہ ہوئے کہ وہ غریبوں پر حد جاری کرتے اور
امیروں کو چھوڑ دیتے خدا کی قسم! اگر فاطمہ بنت محمد ﷺ بھی ایسا کرتی تو میں
اس کا بھی ہاتھ کاٹ دتا (6)

حجۃ الوداع کے موقعہ پر سرکار دو عالم ﷺ نے جو خطبہ ارشاد فرمایا وہ
پورے عالم انسانیت کے لئے ایک مشعل راہ ہے اس کا ایک اقتباس ملاحظہ فرمائیں
آپ نے فرمایا،

”اے لوگو! تمہارا رب ایک ہے اور تمہارا باب پ بھی ایک ہے
تم سب آدم علیہ السلام کی اولاد ہو اور آدم علیہ السلام مٹی
سے پیدا ہوئے۔ اللہ تعالیٰ کے ہاں تم میں سے سب سے
زیادہ معزز وہ ہے جو سب سے زیادہ متقدی ہے کسی عربی کو کسی
عجمی پر تقوی کے بغیر کوئی فضیلت حاصل نہیں“ (7)

سرکار دو عالم ﷺ نے نہ صرف یہ کہ مساوات کا یہ اعلان فرمایا اس

سے پہلے خود اس پر عمل کر کے بھی دکھایا حضرت عباس ﷺ جنگ بدرا میں گرفتار ہو کر آئے تو لوگوں نے دوسرے قیدیوں کے ساتھ ان کے ہاتھ پاؤں بھی جکڑ کر باندھ دیئے جس کی وجہ سے وہ بے چین ہوئے ان کے کراہنے کی آواز سرکار دو عالم ﷺ کے کانوں میں آ رہی تھی لیکن آپ نے اس خیال سے ان کے ہاتھ پاؤں نہیں کھولے کہ لوگ کیسیں گے اپنے عزیزوں سے رعایت کرتے ہیں لیکن چونکہ حضرت عباس آپ کے چھپا تھے اس لئے ان کی تکلیف کے باعث آپ کو رات بھر نیند نہ آئی صحابہ کرام آپ کی بے چینی کا سبب سمجھ گئے اور حضرت عباس ﷺ کی گرہیں ڈھیلی کرنے لگے تو آپ نے فرمایا یا تو سب کی گرہیں ڈھیلی کرو یا سب کو دیئے ہی رہنے دو۔ (8)

تمذیب و تمدن کے بلند بانگ دعوؤں کے باوجود کیا کوئی قوم ایسی مثال پیش کر سکتی ہے یقیناً یہ صرف اور صرف حضرت محمد مصطفیٰ ﷺ کی سیرت طیبہ اور آپ کے نظام رحمت پر چلنے والوں کا طریقہ ہی ہو سکتا ہے سرکار دو عالم ﷺ نے اپنی تعلیمات اور عمل دونوں کے ذریعے واضح کر دیا کہ قانون کی نگاہ میں امیر و غریب، کالے و گورے، عربی و عجمی، حاکم و محکوم، ادنیٰ و اعلیٰ سب برابر ہیں آپ کے لائے ہوئے قرآن کا یہ قانون کہ النفس بالنفس، جان کے بد لے جان ہے دنیا بھر کی ان تمام اقوام کو چیلنج کرتا ہے جو مساوات کے بلند بانگ دعوے تو کرتے ہیں لیکن عملی طور پر وہ منافقت کا شکار ہیں ان کی منافقت کے باعث غیر مسلم اسلحہ سے لیس ہو سکتا ہے اور جدید سے جدید ترین آلات حرب کی اجازت ہے جبکہ مسلمان نہ تو اپنے دفاع کے لئے موجودہ دور نے تقاضوں کے مطابق ایسی طاقت حاصل کر سکتا ہے اور نہ ہی وہ حق خود ارادتی سے بھرہ در ہو سکتا ہے

حقیقت یہ ہے کہ سرکار دو عالم ﷺ نے مساوات کا جو درس دیا ہے ہمارے تمام مسائل کا حل اسی پر عمل پیرا ہونے میں مضر ہے اس سلسلے میں سرکار دو عالم ﷺ کا یہ ارشاد کتنا واضح اور کس قدر جامع ہے آپ نے فرمایا

لَيْسَ لَا حَدِّ عَلَىٰ أَحَدٍ فَضْلٌ إِلَّا كُسْتُخْصُ كُو دُوسْرے پر دین اور تقوی کے بغیر کوئی فضیلت نہیں بِدِينِ وَتَقْوَىٰ (9)

ہے۔

آج ہم نے اپنے ہادی و راہنمائی اس واضح اور عدل و انصاف پر مبنی ہدایت کو پس پشت ڈال کر دولت اور اقتدار کو فضیلت کا باعث قرار دے دیا ہے جس کے نتیجے میں مادہ پرستی اور جاہ و مرتبہ کی ہوس نے امت مسلمہ کو انتشار، افتراء، اختلاف اور باہمی عداوت میں بٹلا کر دیا ہے اور یہ مرض اس قدر بڑھ گیا ہے کہ اب لا علاج معلوم ہو رہا ہے رزق حلال کا تصور ختم ہو چکا ہے مستحق اپنے حق کے حصول سے عاجز ہے اور جس کی لاثمی اس کی بھینس کا سماں ہے۔

اس لئے اس بات کی اشد ضرورت ہے کہ عدل و مساوات محمدی کو منشور حیات بنائ کر ہم اپنے معاشرے کی ناہمواریوں کو ختم کریں اور جہاں اللہ تعالیٰ اور اسکے رسول ﷺ کے حضور سرخروئی سے مشرف ہوں وہاں ایک پر سکون زندگی سے بھی متعین ہوں۔

اللہ تعالیٰ ہمیں اس کی توفیق نعطافرمائے۔ آمین ثم آمین

مراجع

- 1 لسان العرب جلد 14 ص 410
- 2 لسان العرب جلد 11 ص 430
- 3 قرآن مجید 29' 2
- 4 قرآن مجید 8' 5
- 5 سیرت رسول علی ص 348
- 6 صحيح بخاری جلد اول ص 494 كتاب الانبياء
- 7 نور اليقين في سيرة سيد المرسلين ص 249
- 8 طبقات ابن سعد جلد 4 ص 13
- 9 مشكوة شریف ص 418 باب المفاخر

دشمنوں سے حسن سلوک

کائنات انسانیت ایسی شخصیات سے کبھی خالی نہیں رہی جن کی زندگی کسی نہ کسی حوالے سے لاکٹ ستائش ہی نہیں قابل تقلید اور مشعل را بھی ہوتی ہے۔ وہ حوالہ علم کا ہو یا ادب کا، شجاعت کا ہو یا عفو و درگزر کا، خدمت خلق کا ہو یا جودو سخا کا لیکن تاریخ کی ورق گردانی کے بعد تحقیق و جستجو کے نتیجے میں اور چھان پچک کی روشنی میں نہیں بلکہ آفتاب نیروز کی طرح چودھویں شب کے مہتاب کی مثل اگر کوئی ہمہ جہت اور اپنی ذات میں انجمن شخصیت نظر آتی ہے تو وہ محبوب رب کائنات امام المرسلین حضرت محمد مصطفیٰ ﷺ کی ذات والا صفات ہے۔ رحمت اللعائیں ﷺ کی حیات طیبہ اس قدر جامع ہے کہ خالق کائنات نے اسے پوری کائنات انسانیت کلئے ایک بہترین نمونہ قرار دیا ہے۔ رسول محتشم ﷺ کی حیات مبارکہ کا ہر پہلو روشن اور کامیاب زندگی کا ضامن ہے اور آپ ﷺ کا اسوہ حسنہ انفرادی ہی نہیں معاشرتی زندگی کو بھی رشک قربنا دیتا ہے۔ انسان کو اللہ تعالیٰ نے جہاں صفت رحمت سے موصوف فرمایا وہاں وہ غصہ اور انتقامی جذبات کا بھی حامل ہے۔ اور یہ دونوں صفات اپنے استعمال کے اعتبار سے قابل قدر بھی ہیں اور لاکٹ مذمت بھی۔ عام طور پر دیکھا جاتا ہے کہ غصہ اور جذبات کا انظمار وہاں کیا جاتا ہے جہاں مد مقابل ضعیف اور ناتوان ہو اور جب کسی طاقتوں اور سخت جان شخص سے مقابلہ ہو تو حسن سلوک کا رویہ اختیار کیا

جاتا ہے۔ جو اس بات کی دلیل ہے کہ مجبوری کے تحت یہ راستہ اختیار کیا گیا ہے۔ لیکن سرکار دو عالم ﷺ کا اسوہ ہے اس سے سراسر مختلف تھا آپ کا مد مقابل کمزور ہوتا یا تو انہا غریب ہوتا یا امیر، ادنیٰ ہوتا یا اعلیٰ، اپنا ہوتا یا پر ایا آپ ﷺ کبھی بھی کسی سے اپنی ذات کے لئے بدلہ نہ لیتے بلکہ ذات خداوندی اور شریعت کی پاسداری ہمیشہ پیش نظر رہتی اور دشمنوں سے بھی حسن سلوک کامظاہرہ فرماتے۔

آپ ﷺ کا حسن سلوک دوستوں اور دشمنوں سے یکساں ہوتا تھا اگر کوئی کلمہ گو اپنی جمالت اور نادانی سے آپ ﷺ سے بد سلوکی کا مرتكب ہوتا تو آپ ﷺ اسے بھی معاف فرمادیتے اور اگر کوئی غیر مسلم آپ ﷺ کو ایذا رسانی کا قصد کرتا تو بھی آپ ﷺ حسن سلوک کامظاہرہ کرتے ہوئے اسے معاف فرمادیتے چنانچہ حضرت انس نقیع اللہ عنہ کا بیان ہے کہ ایک مرتبہ میں رسول اکرم ﷺ کے ہمراہ جا رہا تھا کہ آپ ﷺ موٹے حاشیہ والی نجرانی چادر اوڑھے ہوئے تھے ایک بدو آپ ﷺ کے پاس آیا اور اس نے آپ ﷺ کی چادر کو اس طرح سخت کھینچا کہ چادر پھٹ گئی اور میں نے دیکھا کہ آپ ﷺ کی گردان مبارک پر اس کا اثر موجود ہے پھر اس بدو نے کہا کہ آپ کے پاس جو مال ہے اس میں سے میرے لئے حکم دیجئے تو رسول اکرم ﷺ اس کی طرف دیکھ کر مسکرائے اور اسے عطیہ دینے کا حکم فرمایا (۱)

اندازہ کیجئے وہ عظیم شخصیت جس کے نام لیوا اس کے نام پر اپنی گردنبیں تک کٹوانے کے لئے تیار رہتے ہیں اور جس کے ایک اشارہ ابتو پر بڑے بڑے سورما ذہیر کئے جاسکتے ہیں اس قوت و طاقت کے باوجود کس طرح اس نے توہین

آمیز سلوک کرنے والے اس بدو کونہ صرف معاف کر دیا بلکہ مسکراتے ہوئے اسے مال بھی عطا فرمایا۔ یہ حسن سلوک کی ایک اعلیٰ مثال ہے۔

غزوہ احد میں کفار نے آپ کے دانت مبارک کو شہید کیا اور آپ ﷺ کے سر انور اور پیشانی مبارک پر بھی زخم آئے لیکن آپ ﷺ نے ان لوگوں سے انتقام لینے کی بجائے بارگاہ خداوندی میں ان کیلئے یوں دعا کی۔

اَللّٰهُمَّ اغْفِرْ لِقَوْمٍ فَإِنَّهُمْ لَا يَعْلَمُونَ (2)

حضرت جابر بن عبد اللہ ؓ فرماتے ہیں ہم غزوہ نجد میں نبی اکرم ﷺ کے ہمراہ تھے واپسی پر ایک گھنے جنگل میں آپ ﷺ کو دوپر ہو گئی آپ ﷺ ایک درخت کے سامنے میں اترے اور اپنی تلوار اس درخت سے لٹکا دی۔ صحابہ کرام ایک ایک کر کے درختوں کے سامنے میں اتر پڑے اسی دوران آپ ﷺ نے ہمیں آواز دی ہم حاضر ہوئے تو کیا دیکھتے ہیں کہ ایک بدو آپ ﷺ کے سامنے بیٹھا ہے آپ نے فرمایا میں آرام کر رہا تھا کہ اس نے آکر میری تلوار کھینچ لی میں بیدار ہوا تو یہ شخص تلوار کھینچ میرے سامنے کھڑا تھا کہنے لگا تجھے مجھ سے کون بچائے گا؟ میں نے کہا اللہ تعالیٰ یہ سن کر اس نے تلوار نیام میں کر لی اور آپ ﷺ نے اسے کوئی سزا نہ دی۔

اس واقعہ کا بغور جائزہ لیجئے ایک شخص جو آپ ﷺ کا معتقد نہیں بلکہ آپ کا دشمن ہے آپ ﷺ اس کی اس حرکت کا بدلہ لے سکتے ہیں بالخصوص جب صحابہ کرام بھی وہاں موجود ہیں لیکن آپ ﷺ نے حسن سلوک کا مظاہرہ کرتے ہوئے اسے معاف فرمادیا۔ اس حسن سلوک کا ایک پہلو تو وہ ہے جو

ہر شخص کے لئے ظاہر ہے کہ اس آدمی کی جان بچ گئی لیکن اس کا ایک اور پلو بھی ہے کہ لوگ آپ ﷺ کے اخلاق حسنے سے متاثر ہو کر اسلام کے دامن سے وابستہ ہو جاتے تھے۔ حضرت طفیل بن عمرو دوسری قعده نبی کو نبی اکرم ﷺ نے قبیلہ دوس میں دعوت اسلام کے لئے بھیجا انہوں نے واپس آ کر عرض کیا۔ یا رسول اللہ ﷺ قبیلہ دوس ہلاک ہو جائے کیونکہ انہوں نے نافرمانی کی اور اطاعت سے انکار کر دیا۔ آپ ﷺ ان پر بد دعا کریں۔ صحابہ کرام سوچنے لگے کہ شاید آپ ﷺ بد دعا کریں گے لیکن آپ ﷺ نے یوں دعا مانگی۔

اللَّهُمَّ اهْدِ دُوْسًا وَأُنْثِيَّ لَهُمْ (3) نے اللہ قبیلہ دوس کو ہدایت دے

اور اس کو مسلمان کر کے لا۔

جب طائف کا محاصرہ اٹھایا گیا تو صحابہ کرام نے عرض کیا یا رسول اللہ ﷺ ہمیں قبیلہ ثقیف کے تیروں نے جلا دیا آپ ﷺ ان پر بد دعا کریں لیکن آپ ﷺ نے یوں دعا فرمائی۔

اللَّهُمَّ اهْدِ ثَقِيفًا (4) اے اللہ ثقیف کو ہدایت دے۔

منافقین نبی اکرم ﷺ کے سامنے چاپلوسی کرتے مگر پیشہ پیچھے آپ ﷺ کو اذیت دیتے اور آپ ﷺ کے خلاف منصوبہ بندی کرتے لیکن اس کے باوجود آپ ﷺ انکے ساتھ حسن اخلاق سے پیش آتے ان کے لئے استغفار کرتے اور ان کی نماز جنازہ پڑھاتے یہاں تک کہ اللہ تعالیٰ نے آپ ﷺ کو منع فرمادیا۔ نبی اکرم ﷺ نے مکہ مکرمہ میں قریش کے ہاتھوں جو مصائب و آلام برداشت کئے وہ تاریخ کا ایک حصہ ہیں اور کوئی بھی انصاف پسند

اس سے انکار کی جرأت نہیں کر سکتا لیکن اس کے باوجود آپ ﷺ نے قحط سالی کے موقع پر اہل مکہ کے لئے غلے کی فراہمی جاری کروادی اس واقعہ کی تفصیل یوں ہے کہ حضرت ثماںہ بن آٹال یہاں ایمان لانے کے بعد نبی اکرم ﷺ کی اجازت سے عمرہ کرنے مکہ مکرہ حاضر ہوئے مشرکین میں سے کسی نے کہا کہ تم ہمارے دین سے برگشتہ ہو گئے ہو؟ حضرت ثماںہ نے فرمایا میں نے تمام ادیان سے بہتر دین دین محمدی ﷺ اختیار کیا ہے خدا کی قسم رسول اکرم ﷺ کی اجازت کے بغیر غلہ کا ایک دانہ تم تک نہ پہنچے گا۔ مکہ مکرہ میں غلہ یہاں سے آتا تھا جب یہاں سے غلہ آنا بند ہوا تو وہاں قحط پڑ گیا قریش نے تنگ آ کر نبی اکرم ﷺ کی خدمت میں خط لکھا اور صلہ رحمی کا واسطہ دیا چنانچہ آپ ﷺ نے حضرت ثماںہ کو لکھا کہ غلہ کی بندش اٹھا دیجئے۔ (5)

رسول اکرم ﷺ کا اپنے دشمنوں سے یہ حسن سلوک دنیاۓ انسانیت کے سامنے نہ صرف اسوہ رسول کی عظمت کو اجاگر کرتا ہے بلکہ اسلام کی سماںیت کا بھی منہ بولتا ثبوت ہے۔

فرائج

- 1 صحیح بخاری جلد 2 ص 899 کتاب الادب باب الصنک واتبسم
- 2 مawahب اللدنیہ جلد 1 ص 402
- 3 صحیح بخاری جلد 2 ص 630 کتاب المغازی
- 4 سیرت رسول عربی (علامہ نور بخش توکلی) ص 286
- 5 سیرت رسول عربی ص 300

عفو و درگزرن

بعثت انبیاء کی آخری کڑی رسالت محمدیہ علی صاحب الصلوٰۃ والسلام ہے یہی وجہ ہے کہ خاتم النبین حضرت محمد ﷺ کو دین کامل عطا کیا گیا یہ دین 'جو دین اسلام سے موسم ہے۔ عقائد و عبادات، معاملات و اخلاقیات، معاشیات و سیاسیات غرضیکہ زندگی کے ہر شعبے میں انسانیت کی راہنمائی کرتا ہے دن اسلام کا کمال یہ ہے کہ اس میں جہاں امراء کے حقوق کو تحفظ دیا گیا وہاں غرباء کے حقوق کی ضمانت بھی دی گئی ہے۔ چونکہ اسلام محبت اور رواداری کا دین ہے۔ اس لئے نفرتوں اور عداوتوں کا قلع قع اسلامی منشور کا جزو اعظم ہے۔

یہی وجہ ہے کہ دین اسلام میں عفو و درگزر کو بہت زیادہ اہمیت دی گئی ہے قرآن مجید اور احادیث نبویہ میں اس کی تعلیم اور حیات رسول ﷺ میں اس کا عملی نمونہ امت مسلمہ کے لئے خضرراہ کی حیثیت رکھتا ہے۔

انتقامی جذبہ انسانی فطرت میں شامل ہے لیکن اسے کنٹرول نہ کیا جائے تو نہایت بھیانک نتائج کا سامنا کرنا پڑتا ہے اور معاشرتی زندگی اجیرن ہو کر رہ جاتی ہے یہی وجہ ہے کہ غصے پر قابو پانے کی بہت زیادہ تائید کی گئی ہے۔

سرکار دو عالم ﷺ سے ایک صحابی نے وصیت کی التماس کی تو آپ نے فرمایا۔

”غصہ نہ کھاؤ“ انہوں نے کئی بار یہ سوال دہرایا تو آپ نے

صَلَّى اللّٰهُ عَلٰيْهِ وَسَلَّمَ نے ہر بار یہی جواب دیا (1)

کیونکہ جہاں غصہ بے شمار خرایوں اور مسلسل عداوت کا نتیجہ ہوتا ہے وہاں
غصہ پی جانا ان تمام ممکنہ خرایوں کے سد باب میں ایک کلیدی کردار ادا کرتا ہے۔
اسی برداشت کا نام عفو و درگزر ہے۔ اگر کوئی شخص ہم پر زیادتی کرتا ہے گالی گلوچ
سے کام لیتا ہے یا کوئی بھی غیر مہذب طریقہ اختیار کرتا ہے تو ہم اس کی اس
ناشائستہ حرکت کو نظر انداز کر دیں اس سے بدلا نہ لیں اور معاف مر دیں تو اس
کے نتیجے میں دوسرا فرق اپنے کئے پر نادم ہو سکتا ہے اور یوں معاشرے کا محبت
سے بھر پور آشیانہ عداوت کی آگ سے جلو کر جسم ہونے سے محفوظ رہ سکتا ہے۔
کسی کی خطا پر موافقہ نہ کرنا اور معاف کر دینا عفو و درگزر کلماتا ہے سرکار
دو عالم **صَلَّى اللّٰهُ عَلٰيْهِ وَسَلَّمَ** نے اعلان نبوت فرمایا تو مشرکین مکہ نے آپ **صَلَّى اللّٰهُ عَلٰيْهِ وَسَلَّمَ** کو طرح
طرح کی اذیتیں دیں۔ آپ **صَلَّى اللّٰهُ عَلٰيْهِ وَسَلَّمَ** پر مصائب و آلام کے پھاڑ توڑے اور آپ
صَلَّى اللّٰهُ عَلٰيْهِ وَسَلَّمَ کی شان اقدس میں گستاخانہ کلمات تک استعمال کئے لیکن اس مرحلہ پر
اللہ تعالیٰ نے آپ **صَلَّى اللّٰهُ عَلٰيْهِ وَسَلَّمَ** کو صبر و برداشت سے کام لینے کا حکم دیا ارشاد خداوندی
ہے۔

**فَاعْفُ عَنْهُمْ وَاصْفَحْ إِنَّ اللّٰهَ آپ انہیں معاف کر دیں اور
درگزر کریں بے شک اللہ تعالیٰ يُحِبُّ الْمُحْسِنِينَ (2)**

احسان کرنیوالوں کو پسند کرتا ہے۔

دوسرے مقام پر یوں حکم دیا۔

خُذِ الْعَفْوَ وَأْمُرْ بِالْعُرْفِ وَأَعْرِضْ آپ عفو و درگزر کی راہ اختیار

عَنِ الْجَاهِلِيَّةِ (3)

کریں اور نیکی کا حکم دیں اور
جاہلوں سے اعراض کریں۔

حضرت ابن عمر رضی اللہ عنہ نبی اکرم ﷺ سے روایت کرتے ہیں آپ

نے فرمایا۔

”وہ مسلمان جو لوگوں کے ساتھ مل جل کر رہتا ہے اور
ان کی طرف سے پہنچنے والی اذیتوں پر صبر کرتا ہے وہ اس
مسلمان سے افضل ہے جو لوگوں کے ساتھ مل کر زندگی نہیں
گزارتا اور نہ انگلی طرف سے پہنچنے والی تکالیف پر صبر کرتا

ہے۔ (4)

چونکہ ہر شخص معاشرے کا ایک فرد ہے بازار ہو یا دفتر، مسجد ہو یا مکتب
حالت جنگ ہو یا حالت امن ایک دوسرے کے ساتھ مل کر رہنا پڑتا ہے اور انسانی
فطرت کے مطابق اونچ پنج بھی ایک لازمی امر ہے۔ لہذا برداشت سے کام لینا
ضروری ہے۔ ورنہ معاشرے کا کوئی فرد بھی پر سکون اور مطمئن نہیں ہو گا۔
بالخصوص اعلیٰ مقاصد کا حصول تو جذبہ عغو و در گزر کے بغیر بالکل ناممکن ہے۔ یہی
وجہ ہے کہ انبیاء کرام ﷺ نے اپنی امتیوں تک پیغام خداوندی پہنچانے
کے لئے طرح طرح کی تکالیف کو خنده پیشانی سے قبول کیا اور صبر و استقامت کا
دامن ہاتھ سے نہ چھوڑا۔ انبیاء کرام کے اس وصف کی طرف اشارہ کرتے ہوئے
خالق کائنات نے فرمایا۔

فَاصْبِرْ كَمَا صَبَرَ أُولُوا الْعَزْمِ مِنْ ” تو آپ ﷺ صبر کریں جیسے
الرَّوْسُلِ وَلَا تَسْتَعْجِلْ لَهُمْ (5) اولوا العزم رسولوں نے صبر کیا اور
انکے لئے جلدی نہ کریں۔“

اس آیت کریمہ سے واضح ہوتا ہے کہ اولوا العزم اور مناصب عالیہ پر فائز لوگ عفو و درگزر کو اپنا شعار بناتے ہیں اور یوں لوگ ان کے گرویدہ ہو کر ان کے عظیم مشن کی تکمیل میں مدد و معاون بنتے ہیں۔ سیرت نبوی میں اس وصف عالیٰ کی جو جھلک نظر آتی ہے تاریخ انسانیت میں اس کی نظیر کا دور دور تک کوئی نشان نظر نہیں آتا۔ ام المؤمنین حضرت عائشہ صدیقہ رضی اللہ عنہا فرماتی ہیں۔

”رسول اکرم ﷺ نے کبھی اپنی ذات کے لئے انتقام نہیں لیا، ہاں جب کسی شرعی حکم کی بے حرمتی دیکھتے تو اللہ تعالیٰ کے لئے انتقام لیتے تھے۔“ (6)

ہادی دو جماں رحمت اللعالمین ﷺ کے اس طریق کار سے واضح ہوتا ہے کہ جماں اپنی ذات کے حوالے سے معاف کر دینا اور درگزر سے کام لینا قابل ستائش ہے وہاں دین کے معاملے میں نرمی برنا اور اسلامی احکام کی پامالی کو برداشت کرنا اور اس کے خلاف عملی اقدام نہ کرنا اسلام میں قطعاً ”نا پسندیدہ اور سنت رسول ﷺ کے خلاف ہے۔ بلکہ یہ ایک شرعی جرم اور امانت الیہ میں خیانت ہے۔ کمزور شخص جب ظلم کا بدلہ نہیں لے سکتا تو یقیناً“ وہ معاف کر دیتا ہے اور ہو سکتا ہے یہ اس کی مجبوری ہو، اور جذبہ انتقام کی آگ اسکے اندر بھڑک رہی ہو لیکن در حقیقت وہ شخص قابل صد ستائش ہے جو انتقام لینے کی ہمت و طاقت کے باوجود معاف کر دیتا ہے سرکار دو عالم ﷺ نے ارشاد فرمایا۔

لَيْسَ الشَّيْدُ بِالصُّرُعَةِ إِنَّمَا
الشَّيْدُ الَّذِي يَمْلِكُ نَفْسَهُ
ہے جو غصے کے وقت اپنے آپ کو
عِنْدَالْغَضَبِ (7)
قاوی میں رکھے“

چنانچہ سرکار دو عالم ﷺ نے خود اپنے اس ارشاد گرامی پر عمل کر کے دکھایا۔ جب آپ ﷺ فتح مکہ کے موقع پر نہایت شان و شوکت اور ایک لشکر جرار کے ساتھ مکہ مکرمہ میں داخل ہوئے تو آپ کے خلاف سازش تیار کرنے والے اور آپ ﷺ کو مصائب و آلام میں بتلا کرنے والے قریش مکہ نکت خورده حالت میں آپ ﷺ کے سامنے موجود تھے تو اس کے باوجود کہ آپ ﷺ ان سے انتقام لے سکتے تھے انکو تھہ تنخ کر سکتے تھے، خون کی ندیاں بہاسکتے تھے لاشوں کے ڈھیر لگا سکتے تھے لیکن آپ ﷺ نے عفو و درگزر کی وہ مثال پیش کی جسے تاریخ انسانیت کبھی بھلانیں سکے گی۔ آپ ﷺ نے فرمایا۔

لَا تَثْرِيبَ عَلَيْكُمُ الْيَوْمَ إِذْهَبُوا
فَأَنْتُمُ الظَّلَقَاءُ

(8) گجاو تم آزاد ہو

جب رسول اکرم ﷺ اسلام کا پیغام رحمت لے کر طائف تشریف لے گئے تو وہاں کے لوگوں نے راہ راست پر آنے کی بجائے آپ ﷺ کو اس قدر اذیت دی کہ آپ ﷺ کے نعلین مبارک خون آلود ہو گئے۔ اس وقت اگرچہ آپ ﷺ بظاہر بے سرو سامان اور بے یار و مددگار تھے لیکن در حقیقت آپ ﷺ ان لوگوں سے انتقام لے سکتے تھے۔ صحیح بخاری و مسلم کی روایت کے مطابق پہاڑوں کے فرشتوں نے آپ ﷺ کو عرض کیا۔

”اے محمد ﷺ آپ چاہیں تو ہمیں حکم دیں تو ہم ان پر اخشیں پہاڑا ل دیں“۔ لیکن آپ ﷺ نے فرمایا

”میں یہ نہیں چاہتا کہ وہ ہلاک ہو جائیں بلکہ مجھے امید ہے کہ اللہ تعالیٰ ان کی پشتوں سے ایسے بندے پیدا کرے گا جو

صرف خدا کی عبادت کریں گے اور اس کے ساتھ کسی کو
شریک نہیں ٹھرا میں گے۔ (9)

اگر ہم معاشرتی انتشار اور بغض و عداوت کے جہنم سے چھٹکارا حاصل
کرنا چاہتے ہیں اور اپنے معاشرے کو پر سکون بنانے کے خواہاں ہیں تو اسلام کے
بناے ہوئے راستے پر چل کر اور خاتم النبین ﷺ کی تعلیمات و سیرت کو اپنا کر
ہی یہ مقصد حاصل کیا جا سکتا ہے۔

مراجع

- | | |
|--|-------------------|
| 1-
903 ص 2 جلد | صحیح بخاری |
| 2-
قرآن مجید ص 13'5 | |
| 3-
" " ص 199'7 | |
| 4-
مشکوٰۃ شریف ص 432 باب الرفق والجیاء وحسن الخلق | |
| 5-
قرآن مجید ص 35'46 | |
| 6-
مشکوٰۃ شریف ص 519 باب فی اخلاقہ و شاملہ | |
| 7-
صحیح مسلم جلد 2 ص 326 کتاب البر والصلة | |
| 8-
سیرت رسول علی ص 208 | |
| 9-
مشکوٰۃ شریف ص 523 باب المبعث وبدء الوجی | |

خدمتِ خلق

یوں تو ہر مخلوق اپنے ایام زندگی کسی نہ کسی صورت میں گزارنے کے بعد اس فانی دنیا سے کنارہ کش ہو جاتی ہے لیکن انسانی زندگی چونکہ فہم و شعور کے تحت گزرتی ہے اس لئے اسے برعے بھلے، نفع نقصان اور خیر و شر کے درمیان اختیار دیا گیا یہی اس کا اختیار ہے اور اسی پر اس کی اخروی زندگی کا دار و مدار ہے۔ اگر وہ حسن اختیار کسی بجائے سوء اختیار سے کام لیتا ہے تو اس کی زندگی حیوانات کی زندگی سے بھی بدتر ہے ارشاد خداوندی ہے

أُولَئِكَ كَالْأَنْعَامِ بِلْ هُمْ أَضَلُّ وہ لوگ جانوروں کی طرح ہیں بلکہ

(1) ان سے بھی زیادہ بھلکے ہوئے

کیونکہ حیوان فہم و ادراک اور عقل و شعور کی دولت سے عاری اور انسان ان صفاتِ جمیلہ سے مزین ہوتا ہے۔ اگر انسان اپنے خالق و مالک کی طرف سے دئے گئے اختیارات کو صحیح استعمال کرتا ہے اور نقصان پر نفع، شر پر خیر اور برے پر بھلے کو ترجیح دلتا ہے تو یہ اس کی تابندہ زندگی کی علامت ہے۔

ایمان لانے کے بعد ایک مومن قرآن و سنت کی تعلیمات پر عمل پیرا ہونے کا پابند ہوتا ہے اسی میں اس کی بھلائی ہے اور یہی اس کی فلاح اور نجات کا ضامن ہے۔ یہی وہ طریق زندگی ہے جسے اختیار کرنے سے حیات مومن کا ہر پہلو تابندہ، تابناک اور قابل صد ستائش بن جاتا ہے۔ یوں تو مومن کی زندگی کا ہر پہلو

تابندہ ہوتا ہے بشرطیکہ اللہ تعالیٰ اور اس کے رسول معظم ﷺ کی تعلیمات کے سانچے میں ڈھلا ہوا اور اتباع رسول کا عملی نمونہ ہو لیکن ان تمام پہلوؤں میں سے ایک اہم پہلو خدمتِ خلق ہے جس کی وجہ یہ ہے کہ انسان بینادی طور پر معاشرتی زندگی کا محتاج ہے اور اس کا خوگر بھی۔ کیونکہ انسانی جسم کی ساخت و پرداخت اس انداز پر استوار ہے کہ وہ زندگی سے متعلق تمام امور کو تنہا انجام دینے کا متحمل نہیں ہو سکتا اس لئے اسلام نے معاشرتی زندگی کی ضرورت و اہمیت اور اس کے آداب سے متعلق جس قدر راہنمائی کی ہے شاید ہی کہیں اور اس طرح بھرپور انداز میں اس کا ذکر کیا گیا ہو۔

دنیا میں بننے والے انسان چاہے وہ مسلمان ہوں یا غیر مسلم اپنی ضروریات زندگی کے حصول کے لئے دوسروں کے محتاج ہوتے ہیں اسی لئے حقوقِ اللہ کی نسبت حقوقِ العباد کی ادائیگی کو اولیت دی گئی اور اسے صرف اخلاقی فرض کی حد تک محدود نہیں رکھا گیا بلکہ ہر مسلمان کی ذمہ داری قرار دیا گیا اور اس سلسلے میں ترغیب و تحریص کے مختلف انداز اختیار کئے گئے جیسے سرکار دو عالم ﷺ نے ارشاد فرمایا۔

وَالَّذِي نَفْسِي بِيَدِهِ لَا يُؤْمِنْ عَبْدٌ " اس ذات کی قسم جس کے قبضہ حَتَّى يُعْبَطٌ لَا يَخِيِّبُ مَا يُعْبَطٌ قدرت میں میری جان ہے کوئی بندہ لِنَفْسِهِ (2) اس وقت تک مومن نہیں ہو سکتا جب تک وہ اپنے مسلمان بھائی کے لئے وہ بات پسند نہ کرے جو اپنے لئے پسند کرتا ہے۔

اس حدیث شریف میں ایک جامع اصول دے کر بتایا گیا کہ اگر تم چاہتے ہو کہ لوگ مشکل وقت میں تمہارے کام آئیں تو تم دوسروں کی مشکلات میں ان کے مدد گار بنو، اگر تم چاہتے ہو کہ بھوک کے وقت کوئی تمہیں کھانا کھائے تو تم بھی بھوکوں کو کھانا کھاؤ، اگر تم چاہتے ہو کہ بیماری کی صورت میں لوگ تمہاری تیمارداری اور بیمار پر سی کریں تو تم بھی معاشرے کے بیمار افراد کی عیادت کر کے ان کی حوصلہ افزائی کرو۔

گویا خدمت خلق کے سلسلے میں یہ حدیث نہایت جامع ہے اور اس پر عمل کر کے معاشرے کا ہر فرد آڑے وقت کے لئے اپنا مونس و غنچار تلاش کر سکتا ہے۔ بلکہ اس کے ذریعے قرب خداوندی کی سعادت سے بھی بہرہ ور ہو سکتا ہے یوں تو ہر انسان کسی نہ کسی مشکل میں دوسروں کا محتاج ہوتا ہے لیکن وہ لوگ جو غربت و افلات کی چکی میں پس رہے ہوں یا بے یار و مددگار اور بے بھارا ہوں ان کی خدمت کرنا خالق کائنات کو کس قدر پسند ہے جبیب رب کائنات اس سلسلے میں یوں رہنمائی فرماتے ہیں۔

حضرت ابو ہریرہ رض سے مروی ہے رسول اکرم ﷺ نے فرمایا ”خاوند کے سارے سے محروم عورت اور مسکین کی ضروریات کو پورا کرنے کے لئے محنت و مشقت کرنے والا شخص اس مسلمان کی طرح ہے جو اللہ تعالیٰ کے راستے میں جہاد کرتا ہے۔ ایک دوسری روایت کے مطابق آپ نے فرمایا ”یہ آدمی اس شخص کی طرح ہے جو رات کو اللہ تعالیٰ کی عبادت کے لئے کھڑا ہوتا ہے اور اس میں کوتائی نہیں کرتا۔ اور اس شخص کی طرح ہے جو مسلسل روزے رکھتا ہے (3)

یہ ایک حقیقت ہے کہ جب تک دوسرے مسلمان کو بھائی نہ سمجھا جائے اور اس کے دکھ کو اپنا دکھ اس کی تکلیف کو اپنی تکلیف اس کی پریشانی کو اپنی پریشانی نہ سمجھا جائے۔ اس وقت تک اس کے دکھوں کا مداوا اور اس کی پریشانیوں کا ازالہ کیسے کیا جاسکتا ہے اور کس طرح اس کے مسائل کو حل کرنے کی طرف توجہ دی جاسکتی ہے اس لئے قرآن پاک نے مسلمانوں کو ایک دوسرے کا بھائی قرار دیا تاکہ خدمت خلق کا سمندر عبور کرنا آسان ہو جائے۔ ارشاد خداوندی ہے۔

إِنَّمَا الْمُؤْمِنُونَ إِخْوَةٌ (4)

بھائی ہیں

اور رحمت عالم ﷺ نے تمام مومنوں کو ایک جسم کی طرح قرار دے کر خدمت خلق کی راہ ہموار کی ہے آپ نے ارشاد فرمایا تم مومنوں کو ایک دوسرے پر رحم کرنے باہم محبت کرنے اور ایک دوسرے پر مریانی کرنے کے سلسلے میں ایک جسم کی طرح دیکھو گے کہ جب ایک عضو کو تکلیف ہوتی ہے تو تمام جسم بے خوابی اور بخار کا شکار ہو جاتا ہے (5)

باہمی ہمدردی کے سلسلے میں یہ ایگن نقیض قشبیہ ہے اس لئے کہ جب اعضاے انسانی کی طرح ایک مسلمان کی محتاجی پریشانی اور تکلیف پر دوسرے مسلمان تڑپ انھیں اور وہ بھی پریشانی کا شکار ہو جائیں تو کوئی وجہ نہیں کہ وہ اس کی ضروریات کو پورا کرنے اور اس کی کشتی کو گرداب بلا سے نکالنے میں مدد و معاون نہ ہوں۔

خدمت خلق کے سلسلے میں دو باتوں کو پیش نظر رکھنا ضروری ہے ایک یہ

کہ خدمت کے میدان بے شمار ہیں اور دوسرا یہ کہ خدمت کے اعتبار سے مخلوق مختلف درجات میں تقسیم ہے۔

جهاں تک خدمت کے میدانوں کا تعلق ہے تو معاشرہ جس جس بات کی ضرورت محسوس کرتا ہے ہم میں سے ہر شخص اپنی حیثیت اور منصب کے مطابق ان ضروریات کو پورا کر کے خدمت خلق کا فریضہ انجام دے سکتا ہے مالدار اپنے مال کے ذریعے بھوکوں کو کھانا پیاسوں کو پانی بیماروں کو دوا نادار طلباء کو کتب ضرورت مندوں کو لباس بے سایہ کو چھت کا سایہ مہیا کرے۔ جاہ و مرتبہ کی دولت سے مالا مال شخص کی ذمہ داری ہے کہ استھصال کے خاتمے، ظلم کے انسداد، مظلوم کی دادرسی اور طبقاتی منافرت کے قلع قع کے ذریعے خلق خدا کی خدمت کرے۔ علم و عرفان کی سعادتوں سے بھرہ مند مسلمان کا فرض ہے کہ وہ اصلاح خلق کا فریضہ انجام دے اپنے علم کو ثابت انداز میں بروئے کار لاتے ہوئے جہالت کی پستی میں گری ہوئی انسانیت کو رفتتوں کے مینار سے ہمدوش کر دے اور شیطان کے جاں میں پھنسی ہوئی مخلوق کو محبت رحمٰن کی آزاد فضا میں سانس لینے کے موقع فراہم کرے۔

منصب رشد و ہدایت پر فائز مومن خدمت خلق کا فریضہ یوں انجام دے سکتا ہے کہ حرص و آز، تکبر و نخوت، بعض و کینہ اور حسد و عداوت کی زنجیروں میں جکڑے ہوئے انسان کو یاد آخرت کے ذریعے راہ راست پر لانے کی بھرپور سعی کرے۔ ارباب قلم کا قلم محبوتوں کے بیچ بولے، نفرتوں کے کانتوں سے قوم کی کھیتی کو پاک صاف کر دے اور معاشرتی امن و سکون کہ تھہ و بالا ہونے سے بچائے۔ خدمت خلق کے سلسلے میں دوسرا پہلو تقسیم درجات ہے۔ قرابنداری با الخصوص مال

باپ کی خدمت سب سے مقدم ہے اس کے بعد دیگر رشته دار حسب مراتب
استحقاق کی خدمت رکھتے ہیں۔ اسی طرح پڑوی اہل محلہ غرضیکہ ہر شخص کی
خدمت اس کے حسب مرتبہ اور قربت کے حوالے سے کی جائے۔ سرکار دو عالم
صلی اللہ علیہ وسلم نے خدمت خلق کو محبت خداوندی کا ذریعہ قرار دیتے ہوئے ارشاد
فرمایا۔

الْخَلْقُ عَيَّالُ اللَّهِ فَأَحَبَّ اللَّهَ خَلْقَهُ ”خلق اللہ کا کنبہ ہے اور مخلوق میں
إِلَى اللَّهِ مَنْ أَحْسَنَ إِلَى عَيَّالِهِ“ وہ شخص اللہ تعالیٰ کو سب سے زیادہ
محبوب ہے جو اس کے کنبہ سے (6)

حسن سلوک کرتا ہے“

اس حقیقت سے راہ فرار اختیار کرنا ناممکن ہے کہ اگر قرآن و سنت کی
تعلیمات کے مطابق خلق خدا کی خدمت کیجائے۔ ان کی ضرورتوں اور حاجات کو
پورا کیا جائے۔ ان کو پر سکون زندگی گزارنے کے موقع فراہم کیے جائیں تو کوئی
وجہ نہیں کہ ہمارا معاشرہ ایک قابل رشک معاشرے کی صورت اختیار نہ کرے۔

اللہ تعالیٰ ہمیں خدمت خلق کے جذبہ سے سرشار فرمائے اور اس پر عمل
کی توفیق مرحمت فرمائے۔ آمین ثم آمین

مراجع

- | | | |
|-------------|------------------------------------|----|
| 179' 7 | قرآن مجید | -1 |
| مشكوة شريف | ص 422 باب الشفقة والرحمه على الخلق | -2 |
| " " " " " | " | -3 |
| 10' 49 | قرآن مجید | -4 |
| مشكوة شريف | ص 422 باب الشفقة والرحمه على الخلق | -5 |
| " " " 425 " | " | -6 |

میانہ روی اور برباری

دولت ایمان سے مالا مال ہونے کے بعد مومن کی حیات و ممات اللہ تعالیٰ اور اس کے رسول مکرم ﷺ کی تعلیمات و احکام کے تابع ہو جاتی ہے اس کے ایمان کا تقاضا ہے کہ اس کی حیات فانی کا ایک ایک لمحہ اور ایک ایک گھری قرآنی ہدایات کے تابع اور اس وہ رسول اکرم ﷺ کے رنگ میں رنگی ہوئی ہو اور اس کی موت بھی حکم شریعت اور مشائے خداوندی کے مطابق ہو زندگی کے بکھیراؤں اور مشکلات سے چھکارا حاصل کرنے کے لئے کوئی غیر فطری اور غیر شرعی طریقہ اختیار نہ کیا جائے۔ یہی اسلام ہے اور یہی دین فطرت کملاتا ہے ارشاد خداوندی ہے۔

فَاقِمْ وَجْهَكَ لِلّٰهِيْنِ حَنِيْفًا پس آپ اپنا رخ پوری یکسوئی کے
 فِطْرَةِ اللّٰهِ الَّتِي فَطَرَ النَّاسَ ساتھ دین اسلام کی طرف کر لیں
 عَلَيْهَا لَا تَبْدِيلَ لِغَلْقِ اللّٰهِ اللہ کے دین کو مضبوطی سے پکڑیں
 ذُلِّكَ الدِّيْنُ الْقَيْمُ وَلِكَنَ جس کے مطابق اس نے لوگوں کو
 أَكْفَرَ النَّاسِ لَا يَعْلَمُونَ (۱) پیدا فرمایا۔ اللہ تعالیٰ کی تخلیق میں
 کوئی روبدل نہیں ہو سکتا یہی
 سیدھا دین ہے لیکن اکثر لوگ نہیں
 جانتے۔

حضرت انس رض سے مروی ہے کہ نبی اکرم ﷺ نے فطرة اللہ کا معنی دین اسلام بیان فرمایا ہے۔ صاحب تفسیر روح المعانی فرماتے ہیں۔

”اس کا مطلب یہ ہے کہ یہ دین عقل سلیم سے کیلتا“ ہم

آہنگ اور فہم صحیح کے عین مطابق ہے اس لئے فطری پورپر

انسان نہ اس سے منہ موڑ سکتا ہے اور نہ ہی اس کا انکار کر

سکتا ہے“ (2)

حیات مومن کا ایک درخشندہ بلکہ کلیدی پہلو میانہ روی ہے اور برباری بھی اسی طرز حیات کا دوسرا نام ہے۔ میانہ روی کی اہمیت کی بنیادی وجہ یہ ہے کہ افراط و تفریط فطرت کے خلاف اور میانہ روی اور اعتدال پر مبنی زندگی ہی فطرت کے عین مطابق ہے اس میں حسن کائنات پنھاں ہے اور یہی طرز حیات امن و سکون کی ضمانت ہے ارشاد باری تعالیٰ ہے۔

وَكَذِلِكَ جَعَلْنَا كُمْ أَمَّةً

امت بنایا وَسَطًا (3)

وسط کا لفظ ذکر فرمائے کہ اس بات کی طرف اشارہ فرمایا کہ ہر چیز کا درمیان ہی اس کا عمدہ ترین حصہ ہوا کرتا ہے انسان زندگی کا درمیان والا عرصہ یعنی عمدہ شباب اس کی زندگی کا بہترین حصہ ہوتا ہے دن کے درمیانے حصے یعنی دوپر کے وقت روشنی اپنے نقطہ عروج پر ہوتی ہے اسی طرح اخلاق اور بودو باش میں بھی میانہ روی ہی قابل تعریف ہے اور افراط و تفریط دونوں پہلو قابل مذمت ہیں۔

عقائد و عبادات اور اخلاقیات و معاشیات غرضیکہ ہر کام میں میانہ روی اور اعتدال ہی فطرت کے عین مطابق ہے اور یہی عظمت انسانی کا آئینہ دار ہے۔ نبی

اکرم ﷺ نے بھی تمام امور میں میانہ روی کو ہی بہترین قرار دیا آپ نے فرمایا۔

خَيْرُ الْأُمُورِ أَوْسَاطُهَا (4)

اور میانہ روی ہو۔

جس طرح انسان کا ظاہری حسن تمام اعضاء کے حسن و اعتدال کے بغیر مکمل نہیں ہوتا اسی طرح اس کا باطنی حسن جسے خلق کہا جاتا ہے اس وقت تک درجہ تکمیل کو نہیں پہنچتا جب تک اس کے چار باطنی ارکان برابر برابر اعتدال پر نہ ہوں۔

حکمت، شجاعت، عفت اور عدل اخلاقیات کے بنیادی اصول ہیں جب یہ چار اصول حالت اعتدال پر ہوں تو انسان اخلاق جمیلہ کی صفت سے موصوف ہوتا ہیں جب انسان کی عقل اعتدال پر ہو تو اسے حسن تدبیر، جرات، ذہنی پختگی اور اس طرح کی دیگر صفات حسنے حاصل ہوتی ہیں جبکہ عقل افراط و تفریط کا شکار ہو جائے اور اس کے استعمال میں میانہ روی اور اعتدال کا خیال نہ رکھا جائے تو افراط کی صورت میں دھوکہ بازی اور مکرو弗ریب پیدا ہوتا ہے اور تفریط کی صورت میں یعنی جب عقل کے استعمال کو بالکل ترک کروایا جائے تو بیوقوفی اور پاگل پن جیسی خرابیاں پیدا ہوتی ہیں۔

یوں سمجھیں کہ عقل کو بصورت افراط استعمال کرنے والے افراد مکار اور دھوکے باز ہونے کی وجہ سے دوسروں کے حقوق پر ڈاکہ ڈالتے ہیں جب کہ عقل کے دامن کو ہاتھ سے بالکل چھوڑ دینے والے اپنے حقوق کے حصول سے بھی محروم رہتے ہیں اور مکروفریب کا شکار ہو جاتے ہیں۔

لیکن استعمال عقل میں میانہ روی اور اعتدال کی راہ اختیار کی جائے تو نہ انسان کسی دوسرے کو دھوکہ دیتا ہے اور نہ ہی کسی کے مکروفریب کے جال میں پھنستا ہے۔

اللہ تعالیٰ نے انسان کو قوت و طاقت کا وصف بھی عطا فرمایا لیکن یہ اسی وقت مفید اور قابل ستائش ہو سکتا ہے جب اسے اعتدال پر رکھا جائے اور یہی صورت شجاعت کھلاتی ہے۔ اگر قوت کا استعمال افراط کی صورت میں ہو تو ظلم و زیادتی کا باعث ہوتا ہے اور اس سے تکبر اور خود پسندی جیسے اخلاق بد جنم لیتے ہیں اور تفریط سے کام لیتے ہوئے طاقت کا استعمال بالکل چھوڑ دیا جائے تو انسان بزدل ہو جاتا ہے اور کارگاہ حیات میں ذلت، رسوانی اور خاست اس کا مقدر بن جاتی ہے حتیٰ کہ وہ اپنا جائز حق بھی نہیں لے سکتا۔

اس لئے بدنی قوت کو اعتدال پر رکھا جائے تو نہ کسی ہر ظلم و زیادتی کا ارتکاب ہوتا ہے اور نہ ہی اپنے حقوق سے محروم کامنہ دیکھنا پڑتا ہے۔

اللہ تعالیٰ نے انسان کو صفت عفت بھی عطا فرمائی ہے لیکن یہ صفت بھی اسی صورت میں نتیجہ خیز ثابت ہو سکتی ہے جب میانہ روی کی راہ اختیار کی جائے اگر اعتدال کی راہ سے منہ موڑتے ہوئے اس صفت کو افراط و تفریط کا شکار بنایا جائے تو حرص، لائق اور حسد جیسی خرابیاں پیدا ہوتی ہیں اور ایسا شخص مالدار لوگوں کے سامنے جھکتا اور ذلیل و رسوا ہوتا ہے جب کہ غرباً و مساکین اور معاشرے کے پسمندہ افراد کو حقارت کی نظر سے دیکھتا ہے۔

انسان کھانے پینے کی خواہش سے نوازا گیا ہے لیکن اس سلسلے میں وہ اپنے توازن کو اسی صورت میں قائم رکھ سکتا ہے۔ جب اعتدال کی شاہراہ پر گامزن ہو اگر

کھانے کی خواہش کو کنٹرول نہ کیا جائے تو بسیار خوری کے باعث ہلاکت کا منہ دیکھنا پڑتا ہے یا مختلف قسم کی بیماریوں کا شکار ہو جاتا ہے اور کھانے کی خواہش بالکل ختم ہو جائے تو یہ بھی بجائے خود ایک بیماری ہے جس کا نتیجہ ایک بے معنی زندگی یا موت کی صورت میں ظاہر ہوتا ہے انسان میں غصہ بھی رکھا گیا لیکن اس کے استعمال کو بھی میانہ روی اور اعتدال کے دائرے میں رکھنے کا حکم ہے اگر غصہ بر محل نہ ہو تو قابلِ مذمت ہے اور اپنے مقام پر ہو تو قابلِ تعریف ہے صحابہ کرام کی صفات بیان کرتے ہوئے اللہ تعالیٰ نے ارشاد فرمایا۔

أَشِدَّاءُ عَلَى الْكُفَّارِ رُحَمَاءُ وہ (صحابہ کرام) کفار پر سخت اور **بَيْنَهُمْ** (5) آپس میں رحمہل ہیں۔

مطلوب یہ ہے کہ وہ نہ تو غصے کو بالکل ترک کرتے ہیں اور نہ ہی رحمت کے دامن کو ہاتھ سے چھوڑتے ہیں بلکہ وہ میان روی اختیار کرتے ہوئے سختی اور نرمی دونوں کو اپنے اپنے محل میں استعمال کرتے ہیں۔ نبی اکرم ﷺ نے اپنے بارے میں ارشاد فرمایا۔

اللَّهُمَّ إِنَّمَا مُحَمَّدُ بَشَرٌ يَفْضِبُ اے اللہ بے شک! محمد ﷺ **كَمَا يَفْضِبُ الْبَشَرُ** (6) ایک انسان ہیں جس طرح دوسرے لوگوں کو غصہ آتا ہے اسی طرح ان کو بھی غصہ آتا ہے۔

حدیث شریف میں ہے کہ جب کبھی نبی اکرم ﷺ کے سامنے کوئی ناپسندیدہ بات کی جاتی تو آپ کو غصہ آ جاتا حتیٰ کہ آپ کا چہرہ انور سرخ ہو جاتا لیکن آپ حق بات ہی فرماتے اور آپ کا غصہ آپ کو حق بات کہنے میں رکاوٹ نہ

اللہ تعالیٰ نے قرآن پاک میں اپنے خاص بندوں کی تعریف میں یہ تو فرمایا کہ وہ غصے کو پی جاتے ہیں اور لوگوں کو معاف کر دیتے ہیں لیکن یہ نہیں فرمایا کہ وہ غصے سے بالکل خالی ہوتے ہیں۔ ارشادِ خداوندی ہے۔

وَالْكَافِظِينَ الْفَيْظَ وَالْعَافِينَ عَنِ اور غصے کو پی جانے والے اور
لوگوں کو معاف کرنے والے۔

النّاسِ (7)

کیونکہ غصہ نہ ہو تو حکمران حکومت نہیں چلا سکتا، اسلام کا تحفظ نہیں ہو سکتا، بچوں کی تعلیم و تربیت نہیں ہو سکتی اور اگر غصہ ہی غصہ ہو جذبہ رحمت نہ ہو تو معاشرے میں فساد برپا ہو جائے۔

اسی طرح دولت کے حصول میں لائق اور حرص شامل ہو جائے تو حرام کا ارتکاب ہو جاتا ہے اور اگر حصول دولت سے بالکل کنارہ کشی اختیار کی جائے تو معاشرے کے سامنے دست سوال دراز کرنا پڑتا ہے۔

بنابریں اس بات میں کوئی مبالغہ نہیں کہ ہر کام میں میانہ روی اور اعتدال ہی کامیابی کا ضامن ہے یہی فطرت ہے اور یہی دین اسلام کا تقاضا ہے اللہ تعالیٰ کی بارگاہ میں دعا ہے کہ وہ ہمیں ہر کام میں میانہ روی اختیار کرنے کی توفیق عطا فرمائے۔ آمین ثم آمین

مراجع

- 1 قرآن مجید 30' 30
- 2 تفسير روح المعانى جلد 4 ص 36
- 3 قرآن مجید 143' 2
- 4 يهقى في شعب الایمان جلد 5 ص 261
- 5 قرآن مجید 29' 48
- 6 مسن احمد بن حنبل جلد 2 ص 493
- 7 قرآن مجید 134' 3

خدمتِ خلق اور نفلی عبادت

انسانی فلاح کا دار و مدار اس مقصد کی تکمیل میں مضمرا ہے جسے خالق کائنات
نے اس کی تخلیق کا باعث قرار دیا۔ ارشاد خداوندی ہے

عبادت کسی کی غلامی کرنا، اس کا حکم ماننا اور اس کے سامنے خشوع و خضوع کا اظہار کرنا ہے۔ اصطلاحاً عبادت چند مخصوص اعمال کا نام ہے جو بظاہر حقوق اللہ کے زمرے میں آتی ہیں اگرچہ ان کا مقصد اور فلسفہ، معاشرتی زندگی کو بگاؤ سے بچانا اور مخلوق خدا کی خدمت کرنا ہے۔

لیکن عبادت کا لغوی معنی اپنے مفہوم کی وسعت کے اعتبار سے ہر اس عمل کو شامل ہے جو اللہ تعالیٰ اور اس کے رسول ﷺ کے حکم اور منشاء کے مطابق ہو وہ عمل وجودی ہو یا عدمی۔ مقصد یہ ہے کہ کسی کام کے کرنے سے تعمیل حکم خداوندی ہو یا کسی کام سے رک جانا اطاعت خداوندی کا موجب ہو۔ وہ عبادات جن کا تعلق براہ راست اللہ تعالیٰ کی ذات سے ہے، اور ان کی ادائیگی ضروری ہے۔ جیسے فرض نماز، روزہ، زکوٰۃ اور حج وغیرہ ان سے صرف نظر کی کوئی گنجائش نہیں ہے اور جب تک ان کو بجانہ لایا جائے مسلمان اپنی ذمہ داری سے

عمرہ بر آئیں ہو سکتا اور یہ فرائض قرب خداوندی کا سب سے اہم ذریعہ ہیں، نبی اکرم ﷺ نے ارشاد فرمایا اللہ تعالیٰ فرماتا ہے۔

وَمَا تَقْرَبَ إِلَيَّ عَبْدِيُّ بِشُئْ أَحَبُّ میرے کسی بندے کا فرائض،
إِلَىٰ مَا فَتَرَضْتُ عَلَيْهِ (2) عبادات کے مقابلے میں کسی دوسرے طریقے پر میرا قرب حاصل کرنا مجھے زیادہ پسند نہیں

گویا قرب خداوندی کا سب سے اہم اور بنیادی ذریعہ فرائض کی ادائیگی ہے لیکن جہاں یہ عبادات قرب خداوندی اور ذکر خالق کا باعث ہیں وہاں ان عبادات کے ذریعے مخلوق خدا پر شفقت اور ان کی خدمت کا درس بھی ملتا ہے مثلاً نماز بے حیائی اور برائی کے راستوں کو مسدود کر دیتی ہے ارشاد خداوندی ہے

إِنَّ الصَّلَاةَ تَنْهَىٰ عَنِ الْفَحْشَاءِ بے شک نماز بے حیائی اور برائی
وَالْمُنْكَرِ (3) کے کاموں سے روکتی ہے۔

گویا نماز کی ادائیگی اگر محض رسم "نہ ہو حکم خالق سمجھ کر کی جائے تو اس سے جہاں نماز پڑھنے والا بارگاہ خداوندی میں قرب حاصل کرتا اور نماز کے دیگر فوائد سے ممتنع ہوتا ہے وہاں وہ ایک پاکیزہ معاشرے کی تشکیل میں بھی مدد و معاون ہو سکتا ہے اسی طرح روزہ جہاں قدرالنفس کا کام دیتا ہے اور انسان میں صبر و تحمل اور نظم و ضبط کے جذبات پیدا کرتا ہے وہاں اسے ان مفلوک الحال لوگوں کی خدمت کا درس بھی دیتا ہے جو دو وقت کی روٹی کو ترستے ہیں اور جن کے معصوم بچے ان کی آنکھوں کے سامنے بھوکے پیاسے تڑپ تڑپ کر مر جاتے ہیں۔

بنابریں اس بات میں کوئی مبالغہ نہیں کہ اللہ تعالیٰ نے نماز، روزہ، زکوٰۃ ا

حج کو صرف اس لئے فرض نہیں کیا کہ ان عبادات کو تو پابندی سے ادا کیا جائے لیکن معاشرے کی فلاح و بہود سے کوئی سروکار نہ ہو اور دوسروں کی عزت مال اور جان کے تحفظ کو کوئی اہمیت نہ دی جائے۔ بلکہ ان عبادات کا بنیادی فلسفہ بھی یہی ہے کہ خدمتِ خلق کو شعار بنایا جائے سرکار دو عالم ﷺ نے اپنے حکمت بھرے ارشادات میں خدمتِ خلق کو نہایت وضاحت سے بیان فرمایا اور امت مسلمہ کو اس کو ترغیب دی ہے۔ آپ ﷺ نے ارشاد فرمایا۔

الْمُؤْمِنُونَ كَرَجُلٍ وَاحِدٍ
إِنِّي أَشْتَكِي عَيْنَهُ أَشْتَكِي كُلُّهُ
وَإِنِّي أَشْتَكِي رَأْسَهُ أَشْتَكِي
أَوْرَأَهُ كُلُّهُ (4)

تمام مومن ایک آدمی کی طرح ہیں پورے جسم میں تکلیف ہوتی ہے پورے جسم میں درد ہوتا ہے۔

اس حدیث کا مفہوم یہ ہے کہ جس طرح ایک عضو کی تکلیف پورے جسم انسانی کو تکلیف میں بتلا کر دیتی ہے اسی طرح ایک شخص کی پریشانی، غربت و افلات اور بے چارگی پورے معاشرے کے دل و دماغ اور سوچ پر اثر انداز ہونی چاہیے اور ان سب کو اس کے ازالے کے لئے کوشش کرنی چاہیے عبادات اور خدمتِ خلق کا چولی دامن کا ساتھ ہے چنانچہ امام الانبیاء حضرت محمد مصطفیٰ ﷺ کے دستِ اقدس پر بیعت کے وقت صحابہ کرام جہاں عبادات کی ادائیگی کا عہد کرتے تھے وہاں مسلمانوں کی خیرخواہی اور بھلائی کا وعدہ بھی کرتے تھے۔ حضرت جریر بن عبد اللہ نقیعؑ سے مردی ہے فرماتے ہیں۔

بَأَيْمَنْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَلَى إِقَامٍ میں نے رسول اکرم ﷺ کے
الصَّلَاةِ وَإِيتَاءِ الزَّكُوْةِ وَالنُّصْحِ دست مبارک پر نماز قائم کرنے
زکوہ ادا کرنے اور ہر مسلمان کے لئے خیر خواہی کی بیعت کی

نصیحت، خیر خواہی کا نام ہے۔ دوسروں کے مسائل و مشکلات کو حل کرنا اور ان سے تکالیف کا ازالہ کرنا ان کی خیر خواہی ہے۔ حدیث پاک میں مسلمانوں کی خیر خواہی کو نماز اور زکوہ کے ساتھ جو فرض عبادتیں ہیں ذکر کر کے خدمت خلق کی اہمیت اور فرضیت کو واضح کیا گیا ہے۔

اسلام میں نفلی عبادت بھی تقرب الی اللہ کا ذریعہ ہے اور جب انسان مسلل نوافل میں مشغول رہتا ہے تو وہ اللہ تعالیٰ کا محبوب بندہ بن جاتا ہے ایک حدیث قدسی میں ہے اللہ تعالیٰ فرماتا ہے۔

وَمَا يَزَالُ عَبْدِي يَتَقَرَّبُ إِلَيَّ بَنْدِ مُسْلِلِ نَوَافِلٍ قرب حاصل کرتا رہتا ہے حتیٰ کہ وہ میرا بالنَّوَافِلِ حَتَّى أَحْبَبْتُهُ (6) میرا محبوب بن جاتا ہے۔

نفلی عبادت کی اہمیت کی بنیادی وجہ یہ ہے کہ اس میں بندے کو اختیار ہوتا ہے جبکہ فرائض میں وہ تمیل ارشاد خداوندی کا پابند ہوتا ہے لہذا نفلی عبادت چاہے وہ نماز کی صورت میں ہو یا صدقات و خیرات کی صورت میں بندے کے خلوص کی آئینہ دار ہوتی ہے۔

اس کے باوجود نبی اکرم ﷺ نے خدمت خلق کو اللہ تعالیٰ کی راہ میں کوشش رات بھر نماز میں قیام اور مسلل روزہ رکھنے کی طرح قرار دیا۔ حضرت

ابو ہریرہ رضی اللہ عنہ سے مروی ہے رسول اکرم ﷺ نے فرمایا یہو یا غیر شادی شدہ عورت اور مسکین کی ضرورتوں کو پورا کرنے کے لئے محنت و مشقت کرنے والا آدمی اس شخص کی طرح ہے جو اللہ تعالیٰ کے راستے میں محنت کرتا ہے راوی فرماتے ہیں میرا خیال ہے کہ آپ نے فرمایا وہ اس عبادت گذار کی طرح ہے جو رات بھر عبادت کرتا ہے اور اس میں کوئی کوتاہی نہیں کرتا اور اس روزے دار کی طرح ہے جو روزہ نہیں چھوڑتا یعنی بکثرت روزے رکھتا ہے۔ (7)

جب یہ بات واضح ہو گی کہ فرض عبادت کا فلسفہ بھی خدمت خلق کی راہ دکھانا ہے اور غریاء و مساکین اور بے سارالوگوں کی ضروریات کے لئے محنت و مشقت کرنا بھی رات بھر کی عبادت اور عمر بھر کے روزے کی طرح ہے تو اس بات کو سمجھنا آسان ہو گیا کہ جب خدمت خلق کے سلسلے میں ہمیں کوئی ذمہ داری نہ ہانا ہو اور ہم اس وقت نفلی عبادت بھی کرنا چاہتے ہوں تو اس صورت میں خدمت خلق کو ترجیح دینا ہو گی کیونکہ مخلوق محتاج ہے اور ضرورت مند ہے جب کہ اللہ تعالیٰ کی ذات اغراض اور فوائد سے پاک ہے اس نے جو عبادات فرض کی ہیں ان کا مقصد بھی بندوں کو ایک دوسرے کی خدمت کے لئے تیار کرنا ہے لہذا منتظر خداوندی یہی ہے کہ ایسے موقع پر مخلوق خدا کی خدمت کو ترجیح دی جائے اور جو وقت پنج جائے اسے نفلی عبادت پر صرف کیا جائے۔ البتہ فرض عبادات کو ترک نہیں کیا جاسکتا۔ دعا ہے کہ اللہ تعالیٰ ہمیں اپنی عبادت اور اپنی مخلوق کی خدمت کی توفیق عطا فرمائے۔ آمین ثم آمین

مراجع

56' 51	قرآن مجید	-1
ص 197 باب ذكر الله عزوجل والتقرب اليه	مشكوة شريف	-2
45' 29	قرآن مجید	-3
ص 422 باب اشفقة والرحمه على المخلق	مشكوة شريف	-4
ص 423 " " "	" " "	-5
ص 197 باب ذكر الله عزوجل والتقرب اليه	" " "	-6
ص 422 باب اشفقة والرحمه على المخلق	" " "	-7

قرآن مجید حاکم ہے

وَكَذِلِكَ أَنْزَلْنَاهُ حُكْمًا عَرَبِيًّا اسی طرح ہم نے اس (قرآن پاک) کو
فیصلہ کرنے والا (حاکم) بنایا کر عربی زبان (1)

میں اتارا

اللہ تعالیٰ کی طرف سے انسانی ہدایت کے لئے جتنے صحیفے اور کتابیں نازل ہوئیں ان سب میں قرآن پاک کو اس اعتبار سے امتیازی مقام حاصل ہے کہ یہ اللہ تعالیٰ کا آخری پیغام اور عالمگیر ضابطہ حیات ہے۔

قرآن پاک ہدایت بھی ہے اور رحمت بھی، ذکر بھی ہے اور تذکرہ بھی، بیان بھی ہے اور ترجمان بھی، شفاعت بھی ہے اور شفاء بھی بلکہ یہ وہ نسخہ کیمیا ہے جو تمام دکھوں کا داؤ، تمام غموں کا ازالہ اور تمام بیماریوں کا علاج ہے۔

عقیدہ وہی معتبر ہے جو یہ بتائے، عبادت وہی قابل اعتبار ہے جو یہ بیان کرے، اخلاق وہی قابل قبول ہیں جن کی تعلیم یہ دے، معاشرت وہی قابل تعریف ہے جس کی تصدیق یہ کرے اور معیشت وہی طیب و طاہر ہے جس پر اس کی مہربانی ہو۔

اسی قرآن کے دامن سے وابستگی ذریعہ نجات اور اسی کا فیصلہ عدل و انصاف کا ضامن ہے بلکہ یوں کہا جائے تو اعتراف حقیقت ہو گا کہ یام رفتہ تک رسائی اسی سے ممکن اور اس سے لاتعلقی، ذلت و محبت کی اتحاد گمراہی میں گرنے کا

باعث ہے۔

یہ حقیقت اسلام کے بنیادی عقائد میں شامل ہے کہ اللہ تعالیٰ ہی اس کائنات کا خالق و مالک ہے اس لئے وہی زمین و آسمان بلکہ تمام کائنات کا حاکم مطلق ہے اسی کا حکم نفاذ و قبول کے لائق اور اسی کے فیصلے کے سامنے سرتسلیم خم کرنا ضروری ہے یہی اسلام ہے اور اسی میں سلامتی کا راز مضمرا ہے۔

حاکم حقیقی صرف وہی ذات ہے اور انسان خلافت ایسی کا امین ہے ارشاد باری تعالیٰ ہے

إِنَّ الْحُكْمَ إِلَّا لِلَّهِ يَقُصُّ الْعَقَدَ حق فرماتا ہے اور وہ سب سے بہتر فیصلہ کرنے والا ہے۔

اللہ تعالیٰ کا حکم اور فیصلہ اپنے دامن میں حسن و جمال کے جو پھول لئے ہوئے ہے ان کا حصول کیسی اور ممکن نہیں ارشاد باری تعالیٰ ہے۔

أَفَعُلَّمُ الْجَاهِلِيَّةِ يَبْغُونَ تو کیا وہ جاہلیت کا فیصلہ تلاش کرتے وَمَنْ أَحْسَنْ مِنَ اللَّهِ حُكْمًا ہیں اور یقین رکھنے والوں کے لئے **لَقَوْمٍ يُوْقِنُونَ** (3) اللہ تعالیٰ کے فیصلے سے بڑھ کر کس

کا فیصلہ اچھا ہو سکتا ہے

اللہ تعالیٰ نے اپنے حکم کے نفاذ کے لئے قرآن پاک اور نبی آخر الزمان حضرت محمد مصطفیٰ ﷺ کو اپنا ترجمان بنایا لہذا احکام شریعت قرآن پاک کے واسطہ سے آئیں یا سنت رسول ﷺ کے ذریعے سے درحقیقت یہ احکام اللہ تعالیٰ ہی کی جانب سے ہیں۔ قرآن پاک کے بارے میں ارشاد فرمایا۔

وَ كَذِلِكَ أَنْزَلْنَاهُ حُكْمًا اور اسی طرح ہم نے قرآن پاک کو
فیصلہ بنایا کہ عربی زبان میں اتارا
عَرَبِيًّا (4)

حضرت امام صاوی مالکی رحمہ اللہ اس آیت کی تفسیر میں لکھتے ہیں۔

وَ انْزَلْنَاهُ حَكِيمًا بَيْنَ النَّاسِ اور ہم نے قرآن پاک کو عربی زبان
میں لوگوں کے درمیان فیصلہ کرنے
بِلْفَةِ الْعَرَبِ (5)
والا حاکم بنایا کر نازل کیا۔

وہ فرماتے ہیں چونکہ قرآن پاک اللہ تعالیٰ کا ترجمان ہے اس اعتبار سے
اس کی اطاعت اللہ تعالیٰ ہی کی فرمانبرداری ہے اس لئے حکم کی نسبت قرآن پاک
کی طرف کر دی گئی۔ گویا قرآن کی اطاعت اللہ تعالیٰ ہی کی اطاعت ہے جس طرح
رسول اکرم ﷺ کے بارے میں فرمایا
وَمَنْ يُطِيعِ الرَّسُولَ فَقَدْ أَطَاعَ اللَّهَ (6)
جس نے رسول ﷺ کی
اطاعت کی تحقیق اس نے اللہ تعالیٰ
کی اطاعت کی

تو جب قرآن مجید حاکم ہے تو وہی فیصلہ درست ہو گا جو قرآن پاک کے
ذریعے بتایا گیا، عقائد ہوں یا عبادات، اخلاقیات ہوں یا معاملات، معاشیات ہوں یا
سیاسیات، ان تمام کے حسن و فتح کو جانچنے کے لئے قرآن پاک ایک ایک کسوٹی کی
حیثیت رکھتا ہے۔

مشرکین مکہ نے کچھ جانوروں کو اپنی مرضی اور خواہش کے تحت حرام قرار
دے کر ان پر سواری کرنا، ان کا دودھ استعمال کرنا اور ان کا گوشت کھانا منوع قرار
دیا۔ اللہ تعالیٰ نے ان کی شدید مذمت کرتے ہوئے اپنے نبی ﷺ سے فرمایا۔

قُلْ لَاَ أَجُدُ فِيمَا أُوْحَىٰ إِنَّ
 مُحَرَّمًا عَلَىٰ طَاعِمَ يَطْعَمُهُ إِلَّا آنَّ
 يَكُونَ مَيْتَةً أَوْ دَمًا مَسْفُوحًا
 كَهْنَةٌ وَالْمُهَاجِرُ
 أَوْ لَحْمٌ خِنْزِيرٌ فَإِنَّهُ رِجْسٌ
 أَوْ فِسْقًا أَهْلٌ لِغَيْرِ اللَّهِ بِهِ
 نَافِرَةٌ كَرِتَةٌ هُوَئَ ذِنْجَرٌ
 كَهْنَةٌ وَالْمُهَاجِرُ
 (7)
 اس (جانور) پر غیر خدا کا نام بلند کیا
 جائے۔

اس آیت کریمہ میں مشرکین مکہ پر واضح کیا گیا کہ حلال و حرام کا اختیار تمہارے پاس نہیں اور اللہ تعالیٰ نے جن چیزوں کو حرام فرمایا ان کا ذکر قرآن پاک میں کرویا ہے جن جانوروں کو تم حرام قرار دیتے ہو ان کا ذکر قرآن پاک میں کہا ہے قرآن پاک تو صرف ان جانوروں کو حرام قرار دتا ہے جن پر ذبح کے وقت اللہ تعالیٰ کا نام نہ لیا جائے یعنی تکبیر نہ پڑھی جائے اگر وہ جانور پہلے سے حلال ہے تو محض تمہارے کرنے سے حرام نہیں ہو گا بلکہ اس کے لئے قرآن پاک سے دلیل دینا ہو گی کیونکہ قرآن پاک ہی فیصل ہے۔ قرآن پاک میں اللہ تعالیٰ نے یہ قانون بیان کرویا کہ جب بھی کوئی شخص کسی چیز کو حرام قرار دتا ہے تو قرآن پاک سے فیصلہ لے لو (یا حدیث میں دیکھو)

جو لوگ قرآن پاک کو حاکم قرار نہیں دیتے۔ انہیں فاسق، ظالم اور کافر قرار دیا گیا ارشاد خداوندی ہے۔

وَمَنْ لَمْ يَحْكُمْ بِمَا أَنْزَلَ اللَّهُ اور جو لوگ اللہ تعالیٰ کے نازل کردہ
 حکم کے ساتھ فیصلہ نہیں کرتے وہ
 فَأُولَئِكَ هُمُ الْكَفِرُونَ کافر ہیں۔ (8)

اور رسول اکرم ﷺ کو اسی کے ساتھ فیصلہ کرنے کی ترغیب دیتے
 ہوئے ارشاد فرمایا۔

فَاحْكُمْ بَيْنَهُمْ بِمَا أَنْزَلَ اللَّهُ پس آپ اس حکم کے ساتھ فیصلہ
 فرمائیں جو اللہ تعالیٰ نے اتارا ہے۔ (9)

اللہ تعالیٰ نے جہاں قرآن پاک کو ایک ضابطہ حیات اور حکم قرار دیتے
 ہوئے اس کے فیصلوں پر عمل درآمد کو لازمی قرار دیا وہاں اس کی من مانی تاویلوں
 کا دروازہ بند کرتے ہوئے اس کی تشریع و توضیح کا منبع بھی وحی کو قرار دیا اور یہ
 اختیار اپنے نبی ﷺ کو سونپا ارشاد باری تعالیٰ ہے۔

وَأَنْزَلْنَا عَلَيْكَ الْذِكْرَ اور ہم نے آپ پر ذکر یعنی قرآن
 لِتُبَيِّنَ لِلنَّاسِ مَا نَزَّلَ إِلَيْهِمْ پاک نازل کیا تاکہ آپ لوگوں کے
 لئے وہ بات بیان کریں جو ان کے
 لئے نازل کی گئی۔ (10)

گویا قرآن اور صاحب قرآن دونوں کے دامن سے وابستگی کو لازم قرار دیا گیا
 اور قرآن پاک کی تشریع و تفسیر کے سلسلے میں سنت نبوی کو معیار بنایا گیا۔ اور یہی
 نہیں کہ رسول اکرم ﷺ کو صرف شارح اور مفسر بنانے پر اکتفا فرمایا بلکہ آپ
 کو بھی حاکم مطلق نے حاکم بنام کر بھیجا اور آپ کے فیصلوں کو لازم قرار دیا ارشاد
 خداوندی ہے۔

فَلَا وَرَبِّكَ لَا يُؤْمِنُونَ حَتَّىٰ اور اے محبوب ! آپ کے رب
يُحَكِّمُوْكَ فِيمَا شَجَرَ بَيْنَهُمْ کی قسم یہ لوگ ہرگز مومن نہیں
ہو سکتے جب تک اپنے جھگڑوں میں (11) آپ کو حاکم نہ بنائیں۔

گویا ایمان کا دار و مدار جہاں قرآن مجید کے فیصلوں کو تسلیم کرنے پر ہے اور
اس سے روگردانی کفر کی علامت ہے اسی طرح جب تک حاکم حقیقی کے ترجمان
حضرت محمد ﷺ کی حاکیت کو تسلیم نہ کیا جائے ایمان کی دولت نصیب نہیں
ہو سکتی۔

قرآن پاک چونکہ اللہ تعالیٰ کا کلام ہے اور اللہ تعالیٰ کی ذات رحمٰن و رحیم
ہے اس لئے یہ بات ایک ناقابل تردید حقیقت ہے کہ قرآن پاک کے مطابق فیصلہ
کرنے اور قرآن کے فیصلوں کو تسلیم کرنے سے ہی امت مسلمہ کی عظمت رفتہ
بحال ہو سکتی ہے۔ سرکار دو عالم ﷺ نے فرمایا۔

إِنَّ اللَّهَ يَرْفَعُ بِهِذَا الْكِتَابِ بے شک اللہ تعالیٰ اس کتاب
آقُوا مَا وَيَضُعُ بِهِ آخَرِينَ (قرآن پاک) کے ذریعے بعض

لوگوں کو رفتہ و سر بلندی عطا (12)

فرماتا ہے اور اسی (کے دامن کو
چھوڑنے) کی وجہ سے کچھ لوگ
ذلت و رسوانی کا شکار ہوتے ہیں۔

اللہ تعالیٰ سے دعا ہے کہ وہ ہمیں احکام قرآن پر عمل پیرا ہو کر ان کی
برکات سے مستفید ہونے کی توفیق عطا فرمائے۔ آمین ثم آمین

مراجع

-1	قرآن مجید	37'13	
-2	"	57'6	
-3	"	50'5	
-4	"	37'13	
-5	تفسیر صاوی علی الجلالین جلد اول حصہ 2 ص 233		
-6	قرآن مجید	80'4	
-7	"	146'6	
-8	"	44'5	
-9	"	48'5	
-10	"	44'16	
-11	"	65'4	
-12	مشکوہ شریف ص	184	

اتحاد عالم اسلام کا نقیب

اسلام امن و سلامتی اور وحدت کا علمبردار دین ہے اس کی تعلیمات وحدت، یگانگت، اتحاد، مودت اور رفاقت کا سرچشمہ اور آئینہ دار ہیں۔ اگر اس کی بنيادوں کو عقیدہ توحید و رسالت پختہ کرتا ہے۔ جو بکھرے ہوؤں کو ملاتا، ٹوٹے ہوؤں کو جوڑتا اور انتشار و افتراق کے شکار لوگوں کو وحدت ملی کی تبعیج میں پروتا ہے تو اس عمارت اسلام کا ڈھانچہ ان عبادات سے مرکب ہے جن کا بنیادی فلسفہ اتحاد و اتفاق کی فضا قائم کرنا اور انتشار و افتراق کے ناسور سے اسے محفوظ رکھنا ہے۔

نماز بے حیائی اور برائی کا قلع قمع کر کے ایک صاف سترہ معاشرہ تشکیل دیتی ہے جو عداوت اور نفرت کی بجائے محبت اور دوستی کے ماحول میں پروان چڑھتا ہے۔

زکوٰۃ، معاشی ناہمواری اور امارت و غربت کے امتیاز کی بنياد پر قائم ہونے والے بت کو پاش کر کے باہم حسن سلوک اور بھائی چارے کی راہ دکھاتی ہے۔

حج ملت اسلامیہ کو ایک ہی لباس میں ملبوس کر کے ایک مرکز پر ان کی نگاہوں کو مرکوز کروتا ہے اور روزہ جس کی فرضیت کے لئے ماہ رمضان المبارک کو مختص کیا گیا وحدت ملی اور اتحاد عالم اسلام کے لئے بے شمار راہیں کھوتا ہے۔

اس حقیقت سے کے مجال انکار ہو سکتی ہے کہ شیطان جو انسان کا ازی دشمن ہے اور حدیث پاک کے مطابق وہ انسان کے جسم میں خون کی طرح گروش کرتا ہے۔ مسلمانان عالم کو متفق و متحدد یکھ کر کبھی خوش نہیں ہو سکتا اس لئے وہ مختلف حربوں کے ذریعے مسلمانوں کے درمیان انتشار کا بیج بوتا رہتا ہے لیکن ماہ رمضان المبارک کی آمد پر اس شیطان کو یوں جکڑ دیا جاتا اور بیڑیاں پہنادی جاتی ہیں کہ اب وہ اپنی ان مذموم کوششوں میں کامیاب نہیں ہو سکتا۔

وہ حضرت بھری نگاہوں سے مساجد کو نمازوں سے بھرا ہوا دیکھتا ہے وہ مسلمانوں کی ایک ہی راہ پر چلتے ہوئے صبح سے شام تک کھانے پینے سے اجتناب کرتے اور سحری و تراویح میں ایک ہی لگن میں مشغول دیکھ کر دانت پیس کر رہ جاتا ہے لیکن وہ ان کے درمیان اختلاف پیدا کرنے کی ہمت نہیں کر سکتا۔ گویا ہم یوں کہہ سکتے ہیں کہ رمضان المبارک میں اللہ تعالیٰ نے امت مسلمہ کو ایک پلیٹ فارم پر جمع ہونے باہمی انتشار کو ختم کرنے اور اتحاد قائم کرنے کا ایک سنری موقع فراہم کیا ہے بشرطیکہ ہم اس سے بھرپور فائدہ اٹھائیں۔

رمضان المبارک کی سب سے اہم اور خصوصی عبادت روزہ ہے اگر روزے کے مقاصد اور فلسفہ کو پیش نظر رکھا جائے تو یہ بات اظہر من الشس ہو جاتی ہے کہ روزہ ملت اسلامیہ کے اتحاد کا ایک اہم ذریعہ ہے کیونکہ روزے کا بنیادی مقصد حرص و آز اور لائق کا قلع قلع کرنا اور خواہشات کو حکم رباني کے تابع کرنا ہے اس لئے کہ جب انسان روزے سے ہوتا ہے تو چاہے کتنا ہی من پسند کھانا اس کے سامنے پیش کیا جائے وہ اسے ہاتھ تک نہیں لگاتا۔ کیونکہ وہ جانتا ہے کہ ایسا کرنا اسکے خالق و مالک کی نافرمانی ہے یہی وہ درس ہے جو روزہ ہمیں دینا

چاہتا ہے کہ جب دوسروں کمال تمیں پند آ جائے اور تم اسے حاصل کرنے کی حرص کرتے ہوئے لائق کاشکار ہو چکے ہو لیکن فوراً "یہ خیال آتا ہے کہ ایسا کرنا میرے رب کی حکم عدولی ہے گمراہی ہے بغاوت اور سرکشی ہے تو یہ سوچ کر انسان اس سے ہاتھ کھینچ لیتا ہے اور احکام خداوندی کے مقابلے میں اپنی خواہش کو ٹھکرا دیتا ہے۔ حقیقت یہ ہے کہ اگر ہم رمضان المبارک میں حاصل ہونے والے اس درس کو خضر راہ بنالیں تو باہمی جھگڑے نیست و نابود ہو جائیں۔ اور امت مسلمہ تبعیج میں پرورے ہوئے دانوں کی طرح یکجا ہو جائے۔ اس لئے کہ جھگڑے کی سب سے بڑی بنیاد دولت کی ہوں ہے۔ اور روزہ شریعت کے ساحل پر پہنچانا چاہتا ہے۔ حضرت ابوالعباس ہبل بن سعید سعیدی رض سے مردی ہے کہ ایک شخص بارگاہ نبوی ﷺ میں حاضر ہوا اور اس نے عرض کیا۔ یا رسول اللہ! مجھے ایسا عمل بتائیے کہ جب میں اس کو کروں تو اللہ تعالیٰ مجھ سے محبت کرنے لگے اور لوگ بھی مجھ سے سے محبت کریں۔ نبی اکرم ﷺ نے فرمایا۔

إِذْ هَدَ فِي الدُّنْيَا يُعِبُّكَ اللَّهُ دُنْيَا سے بے رغبت ہو جاؤ۔ اللہ وَإِذْ هَدَ فِي مَا عِنْدَ النَّاسِ يُعِبُّكَ تعالیٰ تم سے محبت کرے گا اور جو کچھ لوگوں کے پاس ہے اس سے دلچسپی نہ رکھو لوگ تم سے محبت کریں گے۔

رمضان المبارک کے مہینے کو ہادی دو جہاں ﷺ نے شہر المواساة یعنی غنچو اری کا مہینہ قرار دیا۔ اس کی بنیادی وجہ یہ ہے کہ روزہ دار جب روزے کی حالت میں بھوک اور پیاس برداشت کرتا ہے تو اسے بھوکوں کی بھوک اور پیاسوں

کی پیاس کا احساس پیدا ہوتا ہے اور شریعت مطہرہ کا نشاء بھی یہی ہے کہ انسان روزہ رکھ کر دوسروں کی مشکلات کو محسوس کرتے ہوئے ان کی پریشانیوں کا ازالہ کرے اور یہی وہ عمل ہے جو باہمی محبت و مودت کا پیش خیمه ثابت ہوتا ہے جب غریب آدمی دیکھتا ہے کو دولت مند اس کے مسائل کو حل کرتا ہے اس کی مشکلات کو دور کرنے میں مدد و معاون بنتا ہے اور اس کے دکھ سکھ میں شریک ہوتا ہے تو نفرت کی دیواریں خود بخود ٹوٹنا شروع ہو جاتی ہیں۔ رسول اکرم ﷺ نے ارشاد فرمایا۔

”جُبَلِتِ الْقُلُوبُ عَلَى حُبِّ مَنْ“ ”فطری طور پر لوگ اس سے محبت احسنَ إِلَيْهَا وَ بُغْضٍ مَنْ أَسَاءَ“ کرتے ہیں جو حسن سلوک کرے اور اس سے بعض رکھتے ہیں جو ان سے بد سلوکی کرے“

یہ ایک حقیقت ثابتہ ہے کہ باہمی اتحاد کا قیام ذہنی ہم آہنگی کے بغیر ناممکن ہے جب تک دو فریقوں میں ذہنی ہم آہنگی نہ ہو۔ ان کے درمیان اتحاد قائم نہیں ہو سکتا اللہ تعالیٰ نے رمضان المبارک میں امیر و غریب سب پر روزہ فرض کر کے اس بات کو واضح فرمایا کہ اللہ تعالیٰ کے نزدیک امت مسلمہ کے تمام افراد یکساں حیثیت کے حامل ہیں کسی کو روزے سے صرف اس لئے مستثنی قرار نہیں دیا جا سکتا کہ وہ دولت مند ہے اگر روزے کی اس حکمت کو سامنے رکھا جائے اور اسے مشعل راہ بنانے کی کوشش کی جائے تو یقیناً اس بات کو سمجھنے اور اپنانے میں کوئی چیز کچھ نہیں ہو گی کہ ہمارے اتحاد کی بنیاد کلمہ طیبہ ہے۔ دولت اقتدار اور دینوی ساز و سامان کی فراوانی کسی کی عظمت اور غربت و افلas کسی کی پستی کا باعث نہیں۔ یہ وہ تصور ہے جو اتحاد کے راستے میں موجود تمام رکاوٹوں کو دور کر دیتا

ہے۔ روزہ جس طرح جسمانی بیماریوں کا ازالہ کر کے انسانی صحت میں ایک کلیدی کردار ادا کرتا ہے۔ اسی طرح یہ تزکیہ قلب کا ایک بہت بڑا ذریعہ ہے۔ روزہ دار حکم خداوندی پر عمل کر کے جب حلال اشیاء سے اجتناب کرتا ہے تو حرام اور ناجائز اموں سے اجتناب اس کی اہم ذمہ داری قرار پاتی ہے اور اس طرح وہ اپنے دل کو تمام اخلاق ذمیہ سے پاک کر دیتا ہے۔ اور جب انسان کا دل پاک ہو جائے، بعض حد اور کینہ جیسی روحانی بیماریوں سے اسے نجات حاصل ہو جائے تو ایک مسلمان دوسرے مسلمان کو اپنا بھائی سمجھتا ہے اور فانی دنیا کے لئے نہ تو اس کا گلا دباتا ہے۔ نہ اس کی ہلاکت کا مرتكب ہوتا ہے اور نہ ہی اس سے اختلاف کی راہ اختیار کرتا ہے اور جب یہ جذبہ افراد سے ممالک تک پہنچتا ہے تو عالم اسلام کے باہمی اختلافات **حَبَاءٌ مُّتَشُوّرًا** ہو جاتے ہیں

گویا رمضان المبارک وہ بارکت ممینہ ہے جسے امت مسلمہ کے اتحاد کا نقیب بنایا جا سکتا ہے لیکن اس کے لئے بنیادی شرط یہ ہے کہ اس کے دیے ہوئے سبق کو کما حقہ سمجھنے کے بعد اس سے فائدہ اٹھایا جائے مغض رسمی عبادت کبھی نتیجہ خیز ثابت نہیں ہوتی۔

مراجعة

-1- الدر المنشور جلد 3 ص 238

-2- حلیۃ الاولیاء جلد 4 ص 121

ترزکیہ قلب کا مہینہ

انسانی جسم میں قلب یعنی دل کو ایک کلیدی حیثیت حاصل ہے تمام اعضاء کی درستگی اس کے ٹھیک رہنے اور ان کا بگاڑ اس کی خرابی پر منحصر ہے۔ سرکار دو عالم ﷺ نے ارشاد فرمایا

الَا وَإِنَّ فِي الْجَسَدِ مُضَعَّةً إِذَا سَنُوا! بے شک جسم میں گوشت کا
 صَلُحَتُ صَلْحَ الْجَسَدِ كُلُّهُ وَإِذَا ایک ملکرا ہے جب وہ صحیح ہوتا ہے
 فَسَدَتْ فَسَدَ الْجَسَدُ كُلُّهُ الَا تو تمام جسم صحیح ہوتا ہے اور جب وہ
 خراب ہوتا ہے تو پورا جسم خراب وَهِيَ الْقَلْبُ (۱)

دل کی مثال ایک تالاب اور باقی اعضاء کی مثال نالیوں کی ہے اگر تالاب میں پانی صاف ہو گا تو نالیوں سے نکلنے والا پانی بھی صاف شفاف ہو گا اور تالاب میں پانی گدلا ہو گا تو نالیوں سے بھی گدلا پانی باہر آئے کا۔

اس لئے اسلام میں دل کی پاکیزگی یا ترزکیہ قلب پر بہت زور دیا گیا ہے چنانچہ صوفیا کرام جن کی مساعی جمیلہ سے امت مسلمہ صراط مستقیم پر گامزن ہے اسی ترزکیہ قلب کی تعلیم دیتے چلے آئے ہیں۔

جب ترزکیہ قلب ہو جاتا ہے اور دل کا آئینہ تمام آلاتوں سے صاف شفاف ہو جاتا ہے تو اس پر القائے حق ہوتا ہے اور ایسے شخص کی زندگی میں نفس

و شیطان کا عمل دخل باقی نہیں رہتا۔

حضرت وابعہ بن معبد رض علیہ السلام سے فرماتے ہیں

” میں بارگاہ نبی صلی اللہ علیہ وسلم میں حاضر ہوا تو رسول اکرم صلی اللہ علیہ وسلم نے فرمایا تم نیکی کے بارے میں پوچھنے آئے ہو؟ میں نے عرض کیا جی ہاں، آپ نے فرمایا نیکی وہ ہے جس پر تمہارا نفس اور دل مطمین ہو جائیں اور گناہ وہ ہے جو تیرے دل میں کھٹکے اور دل میں تردید پیدا ہو۔ (2)

گویا جب تزکیہ قلب ہو جاتا ہے تو دل میں نیکی اور بدی کی تمیز پیدا ہو جاتا ہے نیکی پر اطمینان اور برائی پر پریشانی ہوتی ہے۔ تزکیہ قلب کے لئے رمضان المبارک سے بہتر کوئی وقت نہیں ہے کیونکہ اس مقصد کے حصول کے لئے جو امور ضروری ہیں وہ تمام اس ماہ مبارک میں حاصل ہوتے ہیں۔

تزکیہ قلب کے لئے سب سے پہلی اور بنیادی بات یہ ہے کہ دل سے تمام تصورات کو نکال کر صرف اور صرف اللہ تعالیٰ کی محبت کو جگہ دی جائے۔ جب یہ صورت پیدا ہو گی تو دل تمام اعضاء کو انہیں کاموں کا حکم دے گا جو اللہ تعالیٰ کی مرضی کے مطابق اور شریعت مطہرہ کے موافق ہیں۔ کان وہ بات سنیں گے جو خدا چاہتا ہے آنکھیں ادھر انھیں گئیں جو مشاءے خداوندی کے مطابق ہے، زبان پر وہی کلمات جاری ہوں گے جو خالق کائنات کو پسند ہیں، ہاتھ اسی چیز کو چھوئیں گے جس کو پکڑنا رضاۓ اللہ سے متصادم نہ ہو، پاؤں اسی جانب انھیں گے جو مقام عند اللہ محبوب و محترم ہے اور حدیث قدسی کے مطابق اب ایسے انسان کے اعضاء اللہ تعالیٰ کی مرضی اور مشاءے کے مطابق حرکت کرتے ہیں۔

روزے کے ذریعے یہ وصف یوں پیدا ہوتا ہے کہ جب مسلمان صبح صادق سے غروب آفتاب تک کھانے پینے سے اجتناب کرتا ہے تو اس کے پس منظر میں حکم خداوندی کا فرمایا ہوتا ہے وہ بھوک کے باوجود کھانا نہیں کھاتا، پیاس کے باوجود پانی کو ہاتھ تک نہیں لگاتا اس لئے نہیں کہ اسے کھانا اور پانی میر نہیں۔ اس لئے بھی نہیں کہ وہ مخلوق سے ڈرتا ہے وہ چھپ کر گھر کے کونے میں بھی کھا سکتا ہے وہ صرف اور صرف اپنے خالق و مالک کے حکم کی بجا آوری میں ایسا کرتا ہے کیونکہ وہ جانتا ہے اور اس کا ایمان ہے کہ اس کو پیدا کرنے والا عالم الغیب والشہادة ہے اور وہ گھر کے کونے میں بھی اسے دیکھ رہا ہے گویا روزہ یہ جذبہ پیدا کرتا ہے کہ اسے اپنے رب کے حکم کی تعمیل میں اپنی خواہشات کی تکمیل سے باز رہنا چاہیے۔

اب جب دل میں صرف اسی ذات باری تعالیٰ کا تصور ہو گا اور کسی چیز کے لئے جگہ نہیں ہوگی تو عملی زندگی میں وہ ہر قدم اپنے رب کی رضا کے لئے اٹھائے گا وہ دوکاندار ہے یا ملازم، آجر ہے یا اجیر، افرہ ہے یا ماتحت، حاکم ہے یا محکوم، اپنے فرض منصبی کی ادائیگی میں ذات باری تعالیٰ کو سامنے رکھے گا کیونکہ اب اس کا دل اسے کسی دوسری بات کا حکم ہی نہیں دیتا۔

ترکیہ قلب کے لئے دوسری ضروری بات یہ ہے کہ دل کو تمام رذائل سے پاک کیا جائے اور صفات ذمہد کے زنگ کو دور کر کے اسے پاک صاف کر دیا جائے تاکہ یہ تجلیات الیہ کا پرتو بن سکے۔ اور یہ عمل بھی ماہ رمضان میں باحسن طریق ہو سکتا ہے کیونکہ اس ماہ مبارک میں شیطان کو بیڑیاں پہنادی جاتی ہیں برائی کے راستے مسدود ہو جاتے ہیں اور نیکی کی راہیں کھل جاتی ہیں روزہ جس کا بنیادی مفہمد نفس امارہ کو کنٹرول کرنا ہے جب خواہشات نفسانیہ کو کچل کر رکھ دیتا ہے اور

چغلی، غیبت، جھوٹ، بد دیانتی، گالی گلوچ اور لڑائی جھگڑے سے کلی طور پر اجتناب کیا جاتا ہے تو ان تمام برائیوں کے بادل چھٹ جاتے ہیں اور قلب مومن کی فضا صاف شفاف ہو جاتی ہے۔

لیکن اس کے لئے ضروری ہے کہ روزے کے بنیادی مقصد اور فائی کی پہنچان حاصل کی جائے اور وہ تقوی ہے یہی وجہ ہے کہ محض کھانے پینے سے رکن کو مشقت لا حاصل قرار دیا گیا ہے۔ رسول اکرم ﷺ نے ارشاد فرمایا

كَمْ مِنْ صَائِمٍ لَيْسَ لَهُ مِنْ صَوْمِهِ کتنے ہی روزہ دار ہیں جن کو بھوک
إِلَّا الْجُوعُ وَالْعَطَشُ (3) اور پیاس کے سوا کچھ حاصل نہیں
 ہوتا

حضرت امام غزالی نقشبندیہ فرماتے ہیں اس سے مراد وہ لوگ ہیں جو حلال کھانے سے اجتناب کرتے ہیں لیکن غیبت کے ذریعے حرام گوشت سے اپنا روزہ توڑ دیتے ہیں۔

انسانی قلب کو میلا کرنے کا ایک اہم سبب دینوی مال کی حرص ہے انسان جب دولت کو زندگی گزارنے کا ذریعہ سمجھنے کی بجائے اس سے محبت کرنے لگتا ہے تو تمام اخلاقی قدروں کو پامال کر دیتا ہے، خونی رشته اور اسلامی اخوت تک کو بھلا دیتا ہے، دولت کی محبت، بے شمار گناہوں اور معاشرتی بگاڑ کا باعث ہے سرکار دو عالم ﷺ نے فرمایا

حُبُّ الدُّنْيَا رَأْسُ كُلِّ خَطِيْئَةٍ دنیا سے محبت ہر گناہ کی بنیاد ہے۔

(4)

لیکن رمضان شریف میں انسان روزہ رکھ کر غریاء اور نادر لوگوں کی حالت

زار کا احساس کر سکتا ہے اور اس پر یہ حقیقت منکشف ہو جاتی ہے کہ بھوک اور پیاس کے ستائے ہوئے لوگوں کی زندگی کس قدر اجیرن ہوتی ہے چنانچہ اس میں سخاوت کا جذبہ پیدا ہوتا ہے اور وہ اپنے مال میں محروم طبقے کے اس حق کو تسلیم کرتا ہے جو اللہ تعالیٰ نے انہیں عطا کیا اور ارشاد فرمایا

وَ فِيْ أَمْوَالِهِمْ حَقٌّ لِّلْسَائِلِ اور ان کے مالوں میں مانگنے والوں
وَ الْمَعْرُوفِ (5) اور محروم طبقے کا حق ہے۔

بلکہ رمضان المبارک میں خصوصی طور پر صدقات و خیرات کے ذریعے مسکین کی ضرورتوں کو پورا کرنا سنت نبوی ہے حدیث شریف میں ہے کہ رسول اکرم ﷺ سب لوگوں سے زیادہ سخن تھے اور رمضان المبارک کے مہینے میں آپ تیز ہوا کی طرح ہوتے اور کچھ بھی نہیں چھوڑتے تھے (6)

تو یوں رمضان غنواری کا جذبہ پیدا کر کے اور سخاوت کا خوگر بنانا کرجب دل سے دنیوی مال و منال کی محبت نکال دیتا ہے تو دل پاک صاف ہو جاتا ہے تذکیہ قلب کی ایک اور صورت یہ ہے کہ انسان کا عمل ریا کاری سے پاک ہو اس کے دل میں صرف وہی ذات بستی ہو اور اس کی کوئی نیکی مخلوق خدا کو دکھانے یا کسی دوسرے مقصد کے لئے نہ ہو۔

چونکہ رمضان المبارک میں روزہ فرض ہے اور روزہ ایک ایسی عبادت ہے جو دکھانی نہیں دیتی اور جب تک دوسرے آدمی کو بتایا نہ جائے اسے معلوم نہیں ہوتا کہ یہ شخص روزے سے ہے لہذا اس میں ریا کاری کا امکان کم ہوتا ہے۔

گویا یہ مبارک مہینہ ریا کاری سے اجتناب کی تعلیم دیتا ہے اور ریا کاری کا تعلق دل سے ہے انسان کا دل چاہتا ہے کہ لوگ اسے بہت بڑا نمازی سمجھیں وہ

جہاد کرتا ہے تو اس مقصد کے لئے کہ اسے غازی سمجھا جائے۔ یوں وہ اس غلط نیت کی بنیاد پر اپنے نیک اعمال کو ضائع کر دیتا ہے۔ لیکن رمضان المبارک کی خصوصی عبادت اسے ریاکاری سے بچنے کا درس دیتی ہے اور اب اس کا قلب ان تمام خواہشات سے پاک ہو جاتا ہے۔

غرضیکہ ماہ رمضان المبارک عبادات، ذکر خداوندی، غم خواری، حسن معاملہ اور تمام روحانی اقدار کو اپنے دامن میں سمیٹنے ہوئے ہے اگر اس مہینے کی برکات سے غفلت نہ بر تی جائے تو مسلمان اس میں تزکیہ قلب کی دولت سے ملا مال ہو سکتا ہے اور یہی نجات کا راستہ ہے ارشاد خداوندی ہے۔

قَدْ أَفْلَحَ مَنْ تَزَكَّى وَذَكَرَ رَاسِمَ
تَزْكِيَّهُ حَاصِلٌ كَيْا اپنے رب کے نام کا
ذَكْرٌ كَيْا اور نماز پڑھی
رَبِّهِ فَصَلَّى (۷)

اللہ تعالیٰ سے دعا ہے کہ وہ ہمیں رمضان المبارک کی روحانی برکات سے ملا مل ہونے کی توفیق عطا فرمائے اور اس ماہ مبارک کو ہمارے لئے تزکیہ قلب کا باعث بنائے۔ آمین ثم آمین

مراجع

- 1- صحيح بخاري جلد اول ص 13
- 2- مسنداً لامام احمد بن حنبل جلد 4 ص 227
- 3- سنن ابن ماجه ص 122
- 4- شعب الایمان جلد 7 ص 338 حدیث 10501
- 5- قرآن مجید 19' 51
- 6- احیاء العلوم جلد 2 ص 197
- 7- قرآن مجید 15' 14' 87

عبادت کا خصوصی مہینہ

حیات انسانی کا بنیادی مقصد، عبادت خداوندی ہے اس لئے عبادت کسی سال میں دن یا رات کے ساتھ خاص نہیں بلکہ مومن کی ہر گھری، ہر سانس اور رات دن کی تمام ساعات اسی اہم فریضہ کی تکمیل کے لئے وقف ہونی چاہیں۔

بنیادی طور پر عبادت، حکم خداوندی کو بجالانے کا نام ہے اس لئے ہر وہ اچھا کام جو اللہ تعالیٰ کی خوشنودی اور اس کے محبوب مکرم ﷺ کی اتباع کے جذبے سے سرشار ہو کر کیا جائے، عبادت کھلاتا ہے بلکہ اوراد و وظائف، تسبیح و تہمیل، تعلیم و تعلم علوم دینیہ اور کسب حلال کے لئے اپنے آپ کو مستعد اور ہشاش بشاش رکھنے کی خاطر مومن کا آرام کرنا اور سونا بھی عبادت کے زمرے میں آتا ہے۔

اصطلاحی طور پر عبادت چند مخصوص اعمال کا نام ہے جن میں سے چار عمل نہایت اہم اور بنیادی حیثیت کے حامل ہیں اور سرکار دو عالم ﷺ نے کلمہ طیبہ کے بعد ان چاروں کو اسلام کی بنیاد قرار دیا ہے۔

یہ چادر ارکان اسلام، نماز، روزہ، زکوٰۃ اور حج کے نام سے جانے پہچانے جاتے ہیں اور ان کی ادائیگی ہر بالغ عاقل مسلمان پر فرض ہے اگرچہ زکوٰۃ اور حج کے لئے کچھ مالی شرائط بھی ہیں۔

ماہ رمضان المبارک وہ بارکت اور ممتاز مہینہ ہے جس میں عبادت کی یہ

چاروں صورتیں کسی نہ کسی انداز میں دوسرے میمنوں کے مقابلے زیادہ پائی جاتی ہیں۔ ماہ رمضان میں ان عبادات کی کثرت ظاہری اور حسی طور پر بھی ہے اور معنوی اعتبار سے بھی۔ اللہ ایک کہنا صحیح ہو گا کہ رمضان المبارک کا مہینہ عبادت کا مہینہ ہے۔

سب سے پہلے نماز کو لیجئے، باقی میمنوں میں پانچ وقت کی فرض نماز اجتماعی طور پر ادا کی جاتی ہے اگرچہ انفرادی طور پر لوگ نوافل بھی پڑھتے ہیں لیکن رمضان المبارک میں اس اجتماعی نماز پر بیس رکعات یومیہ کا اضافہ ہوتا ہے جہاں پانچ وقت کی فرض نماز باجماعت ادا کی جاتی ہے وہاں مسلمان اکٹھے ہو کر تراویح کی بیس رکعات بھی ادا کرتے ہیں اسی طرح سحری کھانے کے لئے جب بیداری ہوتی ہے تو تجدید کی نماز ادا کرنے کا موقعہ مل جاتا ہے۔

یہ تو نماز جیسی اہم عبادت میں اضافہ کی ظاہری صورت ہے اس کے علاوہ ثواب کے اعتبار سے بھی یہ عبادت بڑھ جاتی ہے کیونکہ سرکار دو عالم مطہیرہم نے فرمایا ”جو شخص اس مہینے میں ایک (نفلی) بھلائی کے ساتھ قرب خداوندی حاصل کرے گویا اس نے دوسرے میمنوں میں فرض ادا کیا اور اس میں فرض ادا کرنے والا دوسرے میمنوں میں ستر فرائض ادا کرنے والے کے برابر ثواب حاصل کرتا ہے۔“ (1)

تو یوں ایک نفل فرض کے برابر اور ایک فرض ستر فرائض کے برابر ہو جاتا ہے اس لئے رمضان المبارک میں نماز سے غفلت ایک غیر دانشمندانہ اور نقصان دہ طرز عمل ہے سحری کے وقت کو غنیمت سمجھتے ہوئے دو چار یا جس قدر ممکن ہو نوافل پڑھیں اور اگر مستقل وقت نہ مل سکے تو ہر فرض نماز کے ساتھ نفل ضرور

پڑھے جائیں۔

عبادات میں سے دوسری اہم عبادت روزہ ہے اور رمضان المبارک کا مہینہ تو روزے کے لئے مخصوص ہے ہر بالغ عاقل مسلمان ہر روزہ فرض ہے اور اگر وہ سفر یا بیماری کی وجہ سے رمضان شریف میں روزہ نہ رکھ سکے تو قرآن پاک میں "فِعْدَةُ مِنْ أَيَّامٍ أُخَرَ" کے ذریعے عید کے بعد ان چھوٹے ہوئے روزوں کی قضا کر کے تعداد مکمل کرنے کا حکم دیا گیا ہے۔

اگر ہم بغور جائزہ لیں تو یہ بات واضح طور پر معلوم ہو گی کہ روزہ نہ صرف عبادت ہے بلکہ کئی عبادات کی بنیاد ہے کیونکہ روزے کی حالت میں بھوک اور پیاس کا احساس ہوتا ہے تو صدقات و خیرات جیسی اہم عبادت کا جذبہ پیدا ہوتا ہے روزے کی حالت میں جب حکم خداوندی کی بجا آوری کا ایک عظیم درس ملتا ہے تو یہی سبق دیگر احکام خداوندی کی ترغیب دیتا ہے اور یوں انسان اطاعت خداوندی کا خوگر بن جاتا ہے اور اس طرح کئی عبادات کی بجا آوری کی سعادت حاصل ہوتی ہے۔ روزہ نفس امارہ کو کنٹرول کرنے کا ایک ہم ذریعہ ہے لہذا اس طرح برائیوں سے اجتناب کی راہ اختیار کر کے بھی عبادت کی جا سکتی ہے

عبادت کی تیسرا اہم اور حقوق اللہ کے ساتھ ساتھ حقوق العباد کی ادائیگی پر مبنی صورت زکوٰۃ ہے۔ اگرچہ زکوٰۃ کی ادائیگی کے لئے کوئی مہینہ مختص نہیں کیا گیا لیکن مسلمانوں کا طریق کاریہ ہے کہ وہ رمضان المبارک میں اپنے اموال کی زکوٰۃ ادا کر کے فرض کی ادائیگی کے ساتھ ساتھ اس ماہ مبارک کی برکات سے بھی مستمتع ہوتے ہیں بلکہ ستر گنا زیادہ ثواب حاصل کرتے ہیں۔ معاشرتی اعتبار سے رمضان المبارک میں زکوٰۃ کی ادائیگی کا یہ فائدہ بھی ہوتا ہے کہ غریاء اور نادر لوگ زکوٰۃ کی

رقم سے کھانے پینے کی اشیاء خریدتے ہیں اور یہی اشیائے خورد و نوش سحری و افطاری کلنے استعمال ہوتی ہیں تو زکوٰۃ دینے والے کو ”تعاونوا علی البر والتفوی“ کے مطابق ان نادار مسلمان کی نیکی میں معاونت کا ثواب بھی ملتا ہے۔

اس کے علاوہ صدقہ فطر جو واجب ہے اس کی ادائیگی بھی ماه رمضان المبارک میں ہوتی ہے کیونکہ عید الفطر سے پہلے صدقہ فطر ادا کرنے کا ثواب زیادہ ہے جس کی بنیادی وجہ مستحقین کو عید کی خوشیوں میں شریک کرنا ہوتا ہے، فرض اور واجب صدقہ کے علاوہ اس مبارک مہینے میں نفلی صدقات کے ذریعے بھی فرض کا ثواب حاصل کرنا سعادتمندی ہے لہذا زکوٰۃ اور صدقہ فطر کی ادائیگی کیسا تھ ساتھ مستحقین کے لئے خورد و نوش کی اشیاء اور ان کے بچوں کے لئے عید کے کپڑے اور اس طرح کی دیگر ضروریات میں ان کا ہاتھ بٹانا بھی باعث ثواب ہے۔

اگر ہم نمائشی افطار پارٹیوں اور غیر مستحق لوگوں کی افطاری پر ہزاروں روپے خرچ کرنے کی بجائے وہی رقم بے سارا بے روزگار اور معدور و مجبور افراد کو دے دیں تو اس کے دو فائدے ہوں گے ایک یہ کہ ثواب زیادہ ملے گا اور دوسرا فائدہ یہ کہ معاشرتی بگاڑ اور ناہمواریوں کو ختم کرنے میں بھی مدد ملے گی عبادت کی ایک جامع صورت حج ہے جس میں بدنسی مشقت کے علاوہ مال بھی خرچ ہوتا ہے گویا یہ بدنسی اور مالی عبادت کا مجموعہ ہے اسکے علاوہ اس میں ملت اسلامیہ کا اجتماع اور مقلادات مقدسہ کی زیارت کے ساتھ اس عظیم شخصیت کی بارگاہ میں براہ راست حاضری کا شرف حاصل ہوتا ہے جس کی تعلیمات کے نتیجے میں امت مسلمہ کو بارگاہ خداوندی میں قرب حاصل ہوتا ہے۔

چونکہ حج کے لئے وقت مقرر ہے اور وہ رمضان المبارک کے علاوہ ہے اس

لئے رمضان المبارک میں یہ عبادت مفقود ہوتی ہے لیکن اس کی نیابت میں رمضان المبارک کو عمرہ عطا کیا گیا اگرچہ عمرہ کسی وقت کے حاص نہیں سوائے حج کے چند دن کے سال بھر میں جب بھی عمرہ ادا کیا جائے سنت پر عمل ہو جاتا ہے لیکن رمضان المبارک میں عمرے کا ثواب زیادہ ہونے کی وجہ سے اس ماہ مبارک میں حین طبیین میں مسلمانوں عالم کا اجتماع وہی رنگ اختیار کر لیتا ہے جو حج کے موقع پر ہوتا ہے سرکار دو عالم ﷺ نے فرمایا

إِنَّ عُمْرَةً فِي رَمَضَانَ تَعْدِلُ حَجَّةً بے شک رمضان میں عمرہ حج کے
برابر ہے (2)

گویا ماہ رمضان اس اعتبار سے عبادت کا مہینہ ہے اور یہ اعزاز کہ اس میں یوں چاروں عبادات کا اجتماع ہو کسی دوسرے مہینے کو حاصل نہیں ہے۔

عبادت کی ایک اور بارکت صورت تلاوت قرآن پاک ہے اور قرن پاک سے امت مسلمہ کا جو تعلق اس مہینے میں پیدا ہوتا وہ دوسرے مہینوں میں نہیں ہوتا تراویح میں قرآن پاک کی تلاوت اور سماعت کے علاوہ گھروں میں تلاوت قرآن کی بھار صرف اسی مہینے میں دیکھنے میں آتی ہے خود سرکار دو عالم ﷺ رمضان شریف کے مہینے میں حضرت جبریل علیہ السلام کے ساتھ قرآن پاک کا دور کیا کرتے تھے۔ (3)

رمضان المبارک میں عبادت کا ایک اہم موقع "لیلۃ القدر" ہے اور حکمت خداوندی کے تحت اس رات کو آخری عشرہ کی طاق راتوں میں مخفی رکھا گیا تاکہ مسلمانوں کو اس کی جستجو میں زیادہ سے زیادہ عبادت کا موقعہ فراہم ہو۔ عبادت کی طرف رغبت تب ہوتی ہے جب راستے کی تمام رکاوٹیں دور ہو

جائیں مثلاً رات کو عبادت کے لئے قیام کی خاطر ایسے کاموں سے پچنا ہو گا جو زیادہ نیند کا باعث ہیں جیسے زیادہ کھانا۔ اسی طرح خواہشات نفسانیہ اور شیطان راہ عبادت میں ایک بہت بڑی رکاوٹ ہے تو اللہ تعالیٰ نے روزے کے ذریعے شکم سیری کو ختم کر کے عبادت کی راہ ہموار کر دی یہی وجہ ہے کہ افطاری کے وقت کم کھانے کی ترغیب دی گئی بلکہ طبی اصول بھی اسی بات کی تائید کرتے ہیں اور شیطانی حرکات کو بھی اس میں میں کنٹرول کر لیا جاتا ہے سرکار دو عالم

ملکہ نے فرمایا

”جب رمضان شریف کا مینہ آ جاتا ہے تو جنت کے دروازے کھول دیئے جاتے ہیں اور جنم کے دروازے بند کر دیئے جاتے ہیں شیطانوں کو بیڑیاں ڈال دی جاتی ہیں اور ایک منادی اعلان کرتا ہے اے طالب خیر آگے بڑھ اور اے شر کے متلاشی رک جا“ (4)

تو اللہ تعالیٰ نے ہمیں اپنے فضل و کرم سے نوازتے ہوئے ایک ایسا بارکت مینہ عطا فرمایا جو گلستان عبادت نہ ہے اور اس میں جگہ جگہ اجر و ثواب کے پھول کھلے ہوئے ہیں ضرورت اس بات کی ہے کہ ہم اس گلستان کرم سے گل چینی کر کے اپنے دامن مراد کو بھریں اور اپنے رب کے حضور سرخو ہوں۔ آمین ثم آمین

مراجع

- 1 مشكوة شريف ص 173 كتاب الصوم
- 2 مشكوة شريف ص 221 كتاب المناسك
- 3 " " ص 183 باب الاعتكاف
- 4 " " ص 173 كتاب الصوم

مراجع

- 1 قرآن مجید
- 2 تفسیر صاوي
- 3 تفسیر بیضاوی
- 4 تفسیر مظہری
- 5 تفسیر روح المعانی
- 6 تفسیر الدرالمنتور
- 7 تفسیر کبیر
- 8 تفسیر قرطبی
- 9 تفسیر ضیاء القرآن
- 10 مفردات القرآن (راغب)
- 11 صحیح بخاری شریف
- 12 صحیح مسلم شریف
- 13 جامع ترمذی شریف
- 14 سنن ابو داود شریف
- 15 سنن نسائی شریف
- 16 سنن ابن ماجہ شریف
- 17 شعب الایمان (امام زیحقق)
- 18 مسنداً امام احمد بن حنبل
- 19 مجمع کبیر (طبرانی)
- 20 مشکوٰۃ المسانع
- 21 مجمع الزوائد
- 22 کنز العمال
- 23 حلیۃ الاولیاء
- 24 مرآۃ شرح مشکوٰۃ
- 25 مواہب اللدنیہ
- 26 نورالیقین فی سیرۃ سید المرسلین
- 27 طبقات ابن سعد
- 28 سیرت رسول عربی
- 29 احیاء العلوم (غزالی)
- 30 دائرۃ معارف القرن العشرين
- 31 لسان العرب

ہمارے ہاں مذہبی دینی اور عارفانہ کلام کی خوبصورتیں کتابیں و سیماں ہیں،

آج ہی آئیں اور اپنی مطلوب کتب خرید فرمائیں

رسول اکرم کی صیغہ، مولانا محمد صدیق ہزادی

بیہقی الاسرار (امام ابو الحسن السطوفی اثنا فی

فتاوی الغیر (حضرت عبدالقدوس جیلانی)

ہشت پہشت، مجموع خواجہ حکمان
چشت ابدیہشت

کلام یا ہو، حضرت سلطان باہور حمزہ اللہ

کلام بھٹے شاہ، حضرت بھٹے شاہ رحمة اللہ علیہ

کلام خواجہ علام فرید خواجہ غلام فرید کوٹ مہمن تریف

کلام شاہین رحمة اللہ علیہ، خواجہ شاہ حسین

کلام یا باقر فرید، حضرت باقر فرید الدین خود گنج شکر رحمة اللہ علیہ

پوکر سو و سیس ۳۰۰ می اردو بازار لاہور